

# دکن کی سیاسی تاریخ

برار

مملکت حیدرآباد

دارالاشاعت سیما سیما

اشاعت منزل - اردو گلی حیدرآباد دکن

مصنف

پروفیسر ایوانی علی دی

# دکن کی سیاسی تاریخ

سید ابوالاعلیٰ ہودووی

دارالاشاعت سیاسیہ (مجلس اتحاد المسلمین)


اشاعت منزل، اردوگی میڈ آباد دکن

جملہ حقوق بحق دارالاشاعت سیاسیہ محفوظ ہیں

طبع اول ..... (۱۰۰۰)

مارچ ۱۹۲۲ء

قیمت ..... قسم دوم ۸ روپے ..... قسم اول ۵ روپے



پیمانہ ۱۰۰ میل = ایک پونج

اشارتیں

- ۱۹۶۵ء تک
- - - - - صوبوں کے تقسیم ۱۹۷۳ء
- [ دولت آصفیہ کے ۱۹۷۳ء  
نظام الملک کے نفاذ کے بعد ]

# عرضِ ناشر

تاریخ ایک ٹیڑھے جس میں ماضی کا عکس دکھائی دیتا ہے۔ یہ ٹیڑھے عہد بھی ہوتا ہے اور آئیٹھ بصریت بھی اس میں خاندانوں، سلطنتوں اور قوموں کی تباہی بربادی کا نقشہ بھی نظر آتا ہے اور آئندہ کے لیے لائحہ عمل مرتب کرنا کامو بھی ملتا ہے۔

دکن کی سیاسی تاریخ، بلکہ اور زیادہ صاف الفاظ میں "دولتِ اسلامیہ" کی سیاسی تاریخ "ایک جدید سلطنت کے وجود میں آنے کی تاریخ ہی نہیں بلکہ ایک بہت بڑی شہنشاہیت کے اضمحلال کی تاریخ بھی ہے۔ اور ان دونوں امور سے قطع نظر کر کے دیکھئے تو ایک شخص کی بہت جرات اور تدبیر و بصیرت کی تاریخ ہے۔ اس میں ایسے بہت سے واقعات، حوادث، یہ مطالو کا موقع ملتا ہے جس سے اب تک ہمارے کان شناس تھے۔

یہ تو عام بات ہے کہ جب کسی بڑی سلطنت کے قوائے حیات مضمحل ہو جاتے ہیں اور وہ قوتِ جامعہ باقی نہیں رہتی جو مختلف عناصر حکومت کو ایک دوسرے سے مربوط رکھے، تو چھوٹی چھوٹی کسی حکومتیں پیدا ہو جاتی ہیں لیکن نظام الملک آصفیہ کی زندگی اس سے زیادہ کچھ چیزیں ہمارے سامنے پیش کرتی ہے، اس سے ہمیں معلوم ہوتا ہے کہ ایک بہادر سپاہی اور ایک مدبر وزیر کس طرح اپنے آقا کی بہبودی کے لیے اپنی انتہائی توانائیاں قربان کر دیتا ہے اور پھر جب اس کی بصیرت بتاتی ہے کہ آقا اور اس کے گھرانے سے

۴  
مردم شناسی اور فکر و بصیرت منفق و موچکی ہے تو کس طرح اپنی دانشمندی سے  
سلطنت کے بہت بڑے حصے کی قسمت کو ڈونبے والی سلطنت سے جدا  
کر دیتا ہے۔

خزیرہ نمائے ہندوستان کی چھوٹی بڑی بہت سی تاریخیں موجود ہیں لیکن  
اس خاص موضوع پر زیر نظر کتاب یکتا اور لائق کتاب ہے۔ اب تک کن کن کی  
سیاسی تاریخ پر کوئی ایسی وسیع کتاب لکھی نہیں گئی ہے جس میں حوادث و واقعات  
کا اس طرح استقصا کیا گیا ہو۔

کتاب کے مصنف مولانا سید ابوالاعلیٰ مودودی اس سے بلند ہیں کہ ان کا تعارف  
کرایا جائے ان کے خاص موضوع جدید علم کلام کے علاوہ موصوف نے جس موضوع پر  
قلم اٹھایا، حق یہ ہے کہ اس کا حق ادا کر دیا۔ مولانا مودودی جنہوں نے  
برطانیہ اور آصفیہ کے تعلقات پر مشہور اور معلومات آفریں کتاب لکھی ہے  
سیاسی تاریخ و کن پر ایسا عبور رکھتے ہیں کہ کسی دوسرے شخص کو ساہا سال کے  
مطالعہ کے بعد ہی حاصل ہو سکتا ہے۔ یہ کتاب مولانا کے وسیع مطالعہ کا حاصل  
ہے جو آج دارالاشاعت سیاسیہ کی طرف سے ناظرین کرام کی خدمت میں  
پیش کی جا رہی ہے۔

سید علی شبر حاتمی

# فہرست

		باب اول	
۳۸	دکن کی صوبہ داری کا جدید عہدہ	۱۲	نظام الملک اور ان کا خاندان
۴۰	مرہٹوں کے ساتھ معاملہ	۱۳	نظام الملک کے اسلاف
۴۹	بہادر شاہ کے بیٹوں کی خانہ جنگی	۱۴	قلیچ خاں اور میز عابد
۵۰	بہادر شاہ کے بیٹے اور ان کے اختلافات۔	۱۵	غازی الدین خاں فیروز جنگ
۵۲	ذوالفقار خاں کی سازشیں	۱۶	نظام الملک کے اسلاف اور ان کے نبی اعمام۔
۵۳	عظیم الشان شکست	۱۷	
۵۵	چہاندہار شاہ کا دور حکومت	۱۸	
۵۶	سلطنت کے پرانے ارکان کی بتاہنی اور نئے ارکان کی نااہلی	۱۹	
۵۷	رفیع الشان اور جہاں شاہ کا خاتمہ۔	۲۰	عالمگیر کی وفات کے بعد عالمگیر کے بیٹوں کی خانہ جنگی
۵۹	بادشاہ کی سئلہ نوازی	۲۱	اعظم کی ناکامی اور اس کے اسباب
۶۰	شاہانہ رعب و وقار کا خاتمہ	۲۲	شاہ عالم بہادر کا دور حکومت
۶۱	وزیر کی عیاشی	۲۳	بہادر شاہ کی بے خبری
۶۲	وزیر اور بادشاہ کی مخالفت	۲۴	چین قلیچ خاں اور ان کے خاندان سے ناموافقیت۔
۶۳	چین قلیچ خاں کا واقعہ	۲۵	خطابات و مناصب کی ارزانی۔
۶۴	یورپ ق میں فرخ سیر کی تحریک۔	۲۶	ندہی فتنہ
		۳۷	

۹۲	مرہٹوں کے مقابلہ میں حسین علی	۲۱	۶۵	سادات بارہ فرخ سیر کی	۲۷
"	کی ناکامی۔	"	"	حمایت پر۔	"
۹۵	مرہٹوں سے حسین علی کی	۲۲	۶۷	فرخ سیر کے دوسرے	۲۸
"	صلح۔	"	"	حامی۔	"
۹۸	معاہدہ کی تفصیلات۔	۲۳	۶۸	فرخ سیر کی پہلی کامیابی	۲۹
۹۹	معاہدہ پر تبصرہ	۲۴	"	مقابلہ کے لئے چاند ارشاہ	۳۰
۱۰۴	شاہی اجازت کے بغیر معاہدہ	۲۵	۷۰	کی طیاری۔	"
"	کی تصدیق۔	"	۷۲	چاند ارشاہ کی شکست	۳۱
"	نظام الملک کی فوجداری مراد آباد	۲۶	۷۳	فرخ سیر کا دور حکومت	۳۲
۱۰۶	فرخ سیر اور سیر عبداللہ خان	۲۷	۷۵	دہلی میں فرخ سیر کا داخلہ	۳۳
"	کے اختلافات۔	"	۷۶	فرخ سیر کے امراء	۳۴
۱۰۸	محمد مراد کشمیری کا پھولورا اس	۲۸	۷۷	فرخ سیر اور اس کے ارکان	۳۵
"	کی سازشیں۔	"	"	دولت کی سیرت۔	"
۱۱۳	دکن سے حسین علی خاں کی	۲۹	۸۰	فرخ سیر اور سادات بارہ	۳۶
"	واپسی۔	"	"	کی مخالفت۔	"
۱۱۴	بادشاہ کی بے کسی اور خوشامد	۵۰	۸۲	سازشوں اور دورخی چالوں	۳۷
۱۱۷	شہر میں ہنگامہ اور مرہٹوں کا	۵۱	"	کی ابتدا۔	"
"	قتل۔	"	۸۳	سیدیوں اور بادشاہ کے	۳۸
۱۱۹	فرخ سیر کا عزل	۵۲	"	درمیان کش مکش۔	"
۱۲۰	رفیع الدرجات اور رفیع الدولہ	۵۳	۸۶	دکن میں مرہٹوں سے نظام الملک	۳۹
۱۲۱	نظام الملک صوبہ داری مالوہ	۵۴	"	کے معاملات۔	"
۱۲۲	مرہٹوں کو چوتھ اور سردیہ سکھی	۵۵	۹۱	نظام الملک کے عزل کا اثر	۴۰
"	کی اسناد۔	"	"	دکن دیاست پر	"



۱۵۵	محمد شاہ کے نئے ارکان	۷۲	۱۲۲	فرخ سیر کا قتل	۵۶
"	سلطنت۔	"	۱۲۵	آگرہ میں نیکو سیر کا دعویٰ	۵۷
"	دکن میں مرہٹوں کے نظام الملک	۷۳	"	بادشاہی۔	"
"	کے معاملات۔	"	۱۲۶	نیکو سیر کی دعوت روکی	۵۸
۱۵۸	نظام الملک کی وزارت	۷۴	"	جاتی ہے۔	"
۱۶۲	بادشاہ اور وزیر میں	۷۵	۱۲۸	رفیع الدولہ کی تخت نشینی	۵۹
"	اختلاف۔	"	۱۲۹	قلعہ آگرہ کی فتح	۶۰
۱۶۴	محمد شاہ کے دوستوں کی	۷۶	۱۳۰	محمد شاہ کا دور حکومت	۶۱
"	حالت۔	"	۱۳۱	جے سنگھ سے مصالحت	۶۲
۱۶۸	اصلاحات کے نئے نظام الملک	۷۷	"	گر وہ بہادری سے مصالحت	۶۳
"	کی تجاوز۔	"	۱۳۲	نظام الملک سے مخالفت	۶۴
۱۶۹	مالوہ اور گجرات کا انتظام	۷۸	"	کی ابتدا۔	"
۱۷۱	نظام الملک کے خلاف	۷۹	۱۳۹	نظام الملک دکن پہنچتے	۶۵
"	سازشیں۔	"	"	ہیں۔	"
۱۷۳	سلطنت کی مایوس کن	۸۰	۱۴۱	دلاور علی خاں کی شکست	۶۶
"	حالت۔	"	۱۴۳	نظام الملک کے نام صوبہ داری	۶۷
۱۷۵	نظام الملک پر دکن میں	۸۱	"	دکن کا فرمان۔	"
۱۷۶	مبارز خاں کو نظام کے مقابلہ	۸۲	۱۴۵	عالم علی خاں کی شکست	۶۸
"	پر روک دیا جاتا ہے	"	۱۴۷	حسین علی خاں خود مقابلہ	۶۹
۱۸۰	نظام الملک پھر صوبہ دار	۸۳	"	کے لئے آتا ہے۔	"
"	دکن بنائے جاتے ہیں۔	"	۱۴۸	حسین علی خاں کا قتل	۷۰
۱۸۳	مبارز خاں کی شکست	۸۴	۱۵۲	عبداللہ خاں کی سسی انتقام	۷۱
۱۸۶	بادشاہ کے نام نظام الملک کی عرض	۸۵	"	اور ناکامی۔	"

۲۰۷	دکن میں مرہٹوں سے کش مکش۔	۹۰	۱۸۷	نظام الملک کا مالوہ اور بھرا گرتے سے معزول اور دکن پر بحال ہونا۔	۸۶
۲۱۹	شمالی ہند کے معاملات	۹۱	"	"	
۲۲۸	گجرات پر مرہٹوں کا تسلط	۹۲	۱۸۷	دولت آصفیہ کی خود مختاری۔	۸۷
۲۳۳	مالوہ پر مرہٹوں کا تسلط	۹۳	"	"	
۲۳۸	ہندیل کھنڈ پر مرہٹوں کا تسلط۔	۹۴	۱۸۹	انقرض سلطنت اور دکن کی علیحدگی کے اسباب	۸۸
"	"	"	"	"	
۲۴۰	قلب سلطنت پر مرہٹوں کی یورشیں۔	۹۵			
"	"	"			
۲۴۹	نظام الملک دہلی میں	۹۶			
۲۵۵	نادر شاہ کا حملہ	۹۷			
۲۸۳	حملہ نادر شاہی کے بعد	۹۸	۲۰۱	دولت آصفیہ اور سلطنت مغلیہ کے تعلقات کی نوعیت	۸۹
"	نقشہ کی تشریح	۹۹	"	"	

## باب سوم نظام الملک آصفیہ

# باب اول

## نظام الملک اور ان کا خاندان

دولت آصفیہ کے قیام میں جن اہم اسباب نے حصہ لیا ہے ان میں سے ایک خود نظام الملک آصفیہ کی شخصیت اور ان کی خاندانی وجاہت بھی ہے، لہذا اس سلطنت کے قیام کی تاریخ کو قدرتی طور پر بانی سلطنت اور اسکے خاندان کے حالات سے شروع ہونا چاہئے۔ لیکن چونکہ ہماری تاریخ ایک عمومی تاریخ نہیں بلکہ ایک سیاسی تاریخ ہے۔ اس لیے ہم کو شخصیتوں کے حالات سے صرف اسی حد تک تعرض کرنا چاہئے۔ جس حد تک وہ سیاسی حیثیت سے اہم اور نتیجہ خیز ہوں۔

نظام الملک | نظام الملک کا سلسلہ نسب ترو واسطوں سے حضرت  
کے اسلاف | شیخ شہاب الدین سہروردی رحمۃ اللہ علیہ تک اور  
۳۲ واسطوں سے امیر المومنین حضرت ابو بکر صدیق رضی اللہ تعالیٰ عنہ  
تک پہنچتا ہے۔ فتنہ تاتار کے بعد یہ خاندان ماوراء النہر میں آباد ہو گیا تھا  
اور وہاں ابن ابی نبی اور علم و عمل کے سبب سے اس کو خاص قدر و منزلت  
حاصل تھی۔ اسی خاندان کے ایک بزرگ خواجہ میر اسماعیل عرف عالم شیخ

تھے جن کو امیر سمرقند نے اعلم العلماء کا خطاب دیا تھا ان کی متعدد تصانیف میں جن میں سے عوارف اور رشح النصاب اور اعلام التقی کے نام تاریخوں میں ملتے ہیں۔ عالم شیخ کے دو بیٹے تھے۔ ایک خواجہ عابد جو نظام الملک کے دادا ہیں۔ دوسرے خواجہ بہاء الدین جو سمرقند کے قاضی ہوئے اور جن کے بیٹے محمد امین خاں اور پوتے قمر الدین خاں سلطان محمد شاہ کے عہد میں سلطنت کی وزارت پر مقرر ہوئے۔

قلیچ خاں اور عابد | نظام الملک کے دادا خواجہ عابد تحصیل علوم کے بعد سمرقند سے بخارا گئے اور وہاں اپنے منصب قضا اور پھر شیخ الاسلامی پر مامور ہوئے۔ یہ وہ زمانہ تھا جب ہندوستان شاہجہاں کے زیر حکومت دولت کے ہوشے اگل رہا تھا۔ امنیت و خوشحالی کے ساتھ قدر دانی و جوہر شناسی کے اجتماع سے ایک ایسی فضا پیدا ہو گئی تھی جس میں ہر شخص کے لئے اپنے ذاتی کمال اور فطری جوہر کے مطابق ترقی کے غیر معمولی امکانات پیدا تھے، اور دور دور کے لوگ دربار شاہجہانی کی طرف کھینچے چلے آتے تھے۔ انہی حالات کی کشش نے خواجہ عابد کو بھی ہندوستان پہنچایا اور سالہ ۱۶۵۵-۵۶ء میں انھوں نے ہندوستان آکر شاہی ملازمت حاصل کی۔ اسکے تھوڑے ہی عرصہ بعد انقلاب سلطنت نے اورنگزیب عالمگیر کو تخت سلطنت پر بٹھرایا۔ اور اس تغیر سے خواجہ عابد کے لئے مزید ترقیات کا دروازہ کھل گیا۔ جلوس کے بعد ہی بادشاہ نے انکو منصب چھابھڑائی عطا کیا۔ سالہ ۱۶۶۲ء میں صدارت کل شاہ ۱۶۶۸ء میں صوبہ دار اور سالہ ۱۶۶۹ء میں صوبہ دار اور سالہ ۱۶۷۲ء میں صوبہ دار اور سالہ ۱۶۸۱ء میں قلیچ خاں کا خطاب دیا

۱۹۲۳ء (۱۹۸۲ء) میں دوبارہ خدمتِ صدارت کل پر مقرر کیا گیا۔ ۱۹۲۵ء (۱۹۸۲ء) میں دکن بھیجا جہاں مختلف جنگی خدمات انجام دینے کے بعد وہ ۱۹۲۹ء (۱۹۸۶ء) میں بید کے صوبہ دار بنائے گئے۔ جنگِ عالمگیری (۱۹۱۸ء) میں جب قلعہ گوکنڈہ کا محاصرہ شروع ہوا تو اس میں خواجہ عابد پیش پیش تھے۔ ابتدائی چیمبر چھاڑ ہی تھی کہ قلعہ پر سے ایک زنبورک کا گولہ آکر انکے شانے میں لگا جس سے ہاتھ الگ ہو گیا۔ انکی بہادری کا یہ واقعہ تاریخ دکن میں یادگار رہنے والا ہے کہ وہ گولہ کھانے اور ہاتھ ٹوٹ جانے کے باوجود پورے استقلال کے ساتھ گھبڑے پر بیٹھے ہوئے اپنی فرودگاہ پر آئے۔ جلد الملک اسد خاں وزیر اعظم انکی عیادت کو آیا تو دیکھا کہ جراح انکے شانے سے ہڈی کی کرچیاں چن چن کر نکال رہا ہے اور وہ اطمینان کے ساتھ بیٹھے ہوئے لوگوں سے باتیں کر رہے ہیں اور دوسرے ہاتھ سے قہوہ پیتے جاتے ہیں۔ یہی زخم آخر کار انکی جان کا لیوا ثابت ہوا، اور وہ قلعہ کے باہر مدفون ہوئے۔ یہ گویا کارکنانِ فضاءِ قدر نے اس سرزمین میں انکے خاندان کی حکومت کا پہلا سنگ بنیا ورکھا تھا۔

غازی الدین خاں فیروز جنگ | خواجہ عابد کے پانچ بیٹے تھے جن میں سے تین نے ناموری حاصل کی۔ غازی الدین خاں فیروز جنگ میر شہاب الدین، معز الدولہ صلابت جنگ میر حامد خاں، اور نصیر الدولہ تیسرے جنگ میر عبد الرحیم خاں۔ میر شہاب الدین ان میں سب سے بڑے تھے۔ اور سب سے زیادہ نامور بھی تھے۔ ۱۹۲۹ء-۳۰ء میں مقام سمرقند پیدا ہوئے اور وہیں تعلیم و تربیت پائی۔ ۲۰ سال کی عمر میں ہندوستان کا قصد کیا۔ سحابی قلی فرمائے اور راء النہر نے سنا تو کہا کہ ”تو یہ ہندوستان میری ہے“

مرد عمدہ خواہی شد۔ یہ پیش گوئی حرف بحرف صحیح ثابت ہوئی۔ ۱۳۰۸ء عالمگیری  
 (۱۶۷۰ء) میں ہندوستان پہنچے اور عالمگیر بادشاہ کے ہاں منصب سید کی  
 ہفتاد سوار پر مقرر کئے گئے۔ ابتداً ان کا اعزاز انکے والد کے اعزاز کا نیمہ رہا۔  
 مگر ایک مدت بعد خود انکے جوہر کھلے جنہوں نے بادشاہ کی نظر التفات انکی طرف  
 بلا واسطہ مائل کر دی۔ ۱۳۰۹ء جلوس (۱۶۷۱ء) میں بادشاہ رانائے اودھور  
 کی سرکوبی کے لئے گیا ہوا تھا، اور اس نے حسن علی خان بہادر کو رانائے تعاقب  
 میں کوہستان کے اندر بھیج رکھا تھا، کئی روز تک بادشاہ کو حسن علی خاں  
 کی خبر نہ ملی۔ بادشاہ نے ڈاک چوکی کا سلسلہ از سر نو قائم کرنے کی متعدد  
 کوششیں کیں، لیکن راجپوتوں کی غارتگریوں نے کامیاب نہ ہونے دیا۔  
 آخر بادشاہ نے میر شہاب الدین کو طلب کیا اور حسن علی خاں کی خبر لانے کا  
 حکم دیا۔ یہ اس اجنبی ملک سے ناواقف تھے، مگر بلا توقف امتثال امر پر  
 آمادہ ہو گئے، اور پہاڑی راستوں سے بے خوف گذرتے ہوئے اندرون  
 کوہستان میں گھستے چلے گئے، یہاں تک کہ دو دن کی مختصر مدت میں  
 بادشاہ کو حسن علی خاں کی خبر لادی۔ بادشاہ نے اسکے صلہ میں خطاب  
 خانی عطا کیا اور آئندہ کے لئے انہیں بڑی مہموں کے لئے مخصوص کر لیا۔  
 اسکے بعد شہزادہ اکبر کی بغاوت کا واقعہ پیش آیا۔ اس موقع پر میر شہاب الدین  
 کو بہت کچھ طمع دلانی گئی اور اکبر نے بڑے بڑے مناصب دینے کا وعدہ کیا۔  
 مگر انہوں نے بادشاہ کی وفاداری سے یک سرہوا خراف نہ کیا، اور اپنے  
 بھائی مجاہد خاں کو بھی، جو باغی شاہزادے سے مل گئے تھے، اس سے الگ  
 کر لیا۔ اکبر کی بغاوت کو فرو کرنے میں انہوں نے بادشاہ کی جو خدمات انجام  
 دیں انکے صلہ میں بادشاہ نے انکو داروغگی عرض کر کے عہدہ اور میر شہاب الدین خاں

کا خطاب عطا کیا۔ ۱۰۹۵ھ (۱۶۸۳ء) میں جنیر کی طرف مرہٹوں کے خلاف انھوں نے متعدد دفعہ کے سرکے اور غازی الدین خان بہادر کا خطاب پایا۔ ۱۰۹۵ھ (۱۶۸۵ء) میں انھوں نے مرہٹوں سے قلعہ راحیری فتح کیا اور فیروز جنگ کے خطاب سے سرفراز ہوئے۔ محاصرہ بیجاپور کے موقع پر جب شاہزادہ محمد اعظم کے لشکر میں قحط شدید و ناہوا اور محاصرہ پر لشکر کا قیام محال ہو گیا تو بادشاہ نے لشکر شاہی سے رسد لے جانے کے لئے فیروز جنگ ہی کو منتخب کیا۔ راستہ میں بیجاپوریوں کی ایک عظیم الشان فوج نے جو خانی خاں کے بیان کے مطابق اتنی فوج سے دس گنی تھی انہیں روکنے کی کوشش کی مگر وہ انہیں شکست دیکر آگے بڑھ گئے اور ایک بہت بڑے قافلے کو جو کرناٹک کی طرف سے بیجاپور کے محصورین کے لئے غلہ کی مقدار لاکھ لاکھ ہوتا، لوٹتے ہوئے اعظم کے لشکر میں جا پہنچے۔ یہ امداد اس قدر قیمتی تھی کہ اسی نے شاہزادے کے لشکر کو کمال عباہی کے ساتھ سپاہی کی ذلت سے بچالیا اور اس کے صلہ میں بادشاہ نے فتح بیجاپور کا سہرا غازی الدین خان فیروز جنگ کے سر باندھا۔ چنانچہ خود اپنے قلم سے یہ فقرہ تحریر کیا کہ

”بدستیاہی فیروز تدبیر و یوورنگ غازی الدین خاں بہادر  
فیروز جنگ مفتوح شد“

خانی خاں لکھتا ہے کہ جب فیروز جنگ کے اس کارنامے کی اطلاع بادشاہ سے عرض کی گئی تو فرمایا:۔

”چنانچہ حق سبحانہ تعالیٰ از تردد فیروز جنگ شرم اولاد تیموریہ

نگاہ داشت، آردی اولاد او تا دور قیامت خدا نگاہ دارد“

پھر جب قلعہ گوکنڈہ کا محاصرہ شروع ہوا تو بادشاہ نے ”تیس ہجرت چال

دگر آوری مصارح و بسن دمدرو کندن نقب و تقسیم افواج کے تمام امور غازی الدین خان کے سپرد کئے۔ اس حیثیت سے گویا وہ اس جنگ میں افواج شاہی کے سالار اعظم تھے۔ فتح گوکنڈہ کے بعد انھوں نے ہفت ہزاری منصب پایا اور قلعہ اڈھونی (امتیاز گڑھ) کو مسخر کیا۔ ۱۲۳۷ء عالمگیری (۱۶۸۹ء) میں جبکہ وہ سنبھالی کی مہم پر بھیجے گئے تھے انکی آنکھوں پر مادہ دماغی گرا اور بینائی جاتی رہی، مگر اسپر بھی انھوں نے فوجوں کی قیادت و رہنمائی نہ چھوڑی۔ نابینائی سے باوجود انکی اعلیٰ انتظامی قابلیت کا یہ حال تھا کہ جب ۱۱۱۳ھ میں وہ دیوگڑھ (اسلام پور) کی مہم پر جا رہے تھے، تو بادشاہ نے انکی فوج کا معائنہ کیا، اور انکی فوجوں کے نظم و ضبط، ساز و سامان اور آراستگی و تخیل کو دیکھ کر اظہار حیرت کیا اور شاہزادہ بیدار بخت (ابن شاہزادہ اعظم) کو عار دلانے کے لئے کہا کہ فیروز جنگ سے بدرجہا زیادہ جاگیر رکھنے کے باوجود تمھاری فوج کا ساز و سامان انکی فوج کے مقابلہ میں کچھ بھی نہیں ہے۔ ۱۱۱۵ھ میں فیروز جنگ نے پانڈھیا کو مغلوب کیا اور اسکے صلہ میں انکو سپہ سالار کا خطاب دیا گیا۔ اخیر زمانہ میں عالمگیری نے انکو فوجی خدمات سے سبک دوش کر کے برار کی صوبداری پر مقرر کر دیا تھا جس پر وہ بادشاہ کی وفات تک برقرار رہے۔ عالمگیری کے انتقال کے بعد جب شاہزادہ اعظم سلطنت کا مدعی بن کر شاہ عالم مادنی سے لڑنے کے لئے دکن سے چلا تو لوگوں نے اسے مشورہ دیا کہ خان نیوونگ کو ساتھ لینا ضروری ہے کیونکہ تمام تورانی سردار انکی سرداری کو مانتے ہیں۔ مگر اعظم نے غور سے کہا کہ "ایک اندھے کے لئے میں اپنا سیدھا راستہ کیوں چھوڑوں؟" اس کا نتیجہ یہ ہوا کہ بڑے بڑے تورانی امیر اسے



کسی نے اعظم کا ساتھ نہ دیا۔ اس غلطی کو لوگ ان غلطیوں میں شمار کرتے ہیں۔ جو اعظم کی ناکامی کا سبب ہوئیں۔ خانہ جنگی کے بعد شاہ عالم بہادر شاہ تخت نشین ہوا جو توراتی امر کا مخالف تھا۔ اور ان کا زور توڑنا چاہتا تھا۔ دکن میں توراتی گروہ اور محمود صافیروز جنگ کے خاندان نے جو خدمات انجام دی تھیں انکی وجہ سے اس جماعت کو دکن کی افواج اور سرکاری عہدہ داروں میں خاص اثر حاصل تھا اور اہل دکن پر انکی ہیبت کا سنگہ بیٹھا ہوا تھا۔ شاہ عالم نے اس اثر کو باطل کرنے کے لئے اسی جماعت کے تقریباً تمام اکابر کو دکن سے ہٹا دیا اور اسی سلسلہ میں فیروز جنگ کو بھی برار کی صوبہ داری سے الگ کر کے احمد آباد نجات کی صوبہ دار فائزینج یا جہاں سنگہ بہادر شاہی میں ۱۱۲۲ھ (۱۷۰۹ء) (۱۷۰۹ء) کو انہوں نے انتقال کیا۔ ان کی نعش دہلی بھیجی گئی اور اس مقام پر دفن کی گئی جہاں اب عربک کالج قائم ہے۔ مالگیر بادشاہ ان کے ساتھ جس محبت کا ترو کر تا تھا اس کا اندازہ اس واقعہ سے کیا جا سکتا ہے کہ جب انکی آنکھوں کو صدمہ پہنچا تو بادشاہ نے انکو لکھا :-

”خان فیروز جنگ۔ یک رنگ ! من می خواستم کہ برای عیادتان

۱۵ ابو الفیض لکھتا ہے کہ فیروز جنگ نے تمام امراء و سرداران توراتی کو اعظم سے الگ ہو جانے کی تاکید کی تھی۔

کہ با مشید جائیکہ مستند شاد	بمقدیر حق داشتہ اعتقاد
کہ از بعد جنگ آنکہ بے اشتباہ	ز عون الہی شود بادشاہ
پہنہیم ما و شمار چہ ہاں	پر نہ متش از عتیبہ بر۔ میاں

دولت خواہ خود بیایم، اما بچہ رو و کہ امر نظر مشاہدہ غایم۔

لہذا سیادت خاں را نیا بشہ فرستادیم، تا بچشم ببیند، و

اظہار مافی الضمیر کند۔ داز میوہ اسے نورس، آنچہ ہم رسید

انگور است۔ اما اطباء یونان بر می عمرہ مخلصان مزاج

دان، مضر می گویند، لہذا ما ہم بر خود گوارا نکر دیم۔ انشاء اللہ

تعالیٰ بعد صحت کامل و شفای عاجل، یکجائی خوریم۔“

نظام الملک اول کے ابتدائی حالات۔ غازی الدین خاں فیروز جنگ

کی شادی علامی سعد اللہ خاں وزیر اعظم شاہجہان کی بیٹی سعید النساء بیگم

سے ہوئی تھی جنکے بطن سے ۱۴ ربیع الآخر ۱۰۲۸ھ (۱۱ اگست ۱۶۱۶ء) کو وہ

نامور لڑکا پیدا ہوا جس نے بعد میں نظام الملک پنجاب کے نام سے شہرت

حاصل کی۔ اس زمانہ میں قاعدہ تھا کہ بڑے درجہ کے امرا میں سے جب کسی

امیر کے ہاں لڑکا پیدا ہوتا تو وہ بادشاہ کے سامنے نذر پیش کرتا تھا اور خود

بادشاہ لڑکے کا نام تجویز کرتا تھا۔ چنانچہ اسی رسم کے مطابق عالمگیر نے فیروز جنگ

کے بیٹے کا نام میر قمر الدین رکھا۔ ۶ سال کی عمر میں انکو منصب چار صدی

پنجاب سوار عطا ہوا، اور یہ ایسا اعزاز تھا جو نہایت مقرب اور منظور نظر

خاندانوں کے لڑکوں کو عطا ہوا کرتا تھا۔ سلطنت مغلیہ میں عموماً منصب

صرف ان لوگوں کو دیے جاتے تھے جو ذاتی قابلیت سے کارہائے نمایان

انجام دیکر اپنے آپکو شاہی اعزاز کے قابل ثابت کر دیتے تھے۔ لیکن جو

بڑے گھرانے اپنی خدمات، جان نثاریوں، اور وفاداریوں کے باعث

لے صاحب تاج نظامی نے سنہ ۱۰۲۸ھ میں لکھا ہے مگر مورخین کا اجماع اس کے خلاف ہے۔

سلطنت کے دکن میں جاتے تھے انکے لڑکوں کو بچپن ہی سے مناصب دیکر شہری ملازمت میں داخل کر لیا جاتا تھا اور بادشاہ بطور خاص انکی تربیت و تعلیم سے دلچسپی لیتا تھا تاکہ وہ قیادت و امارت اور حکمرانی و فرمانروائی کے بڑے کام انجام دینے کے لئے ابتدا ہی سے طیار ہوتے رہیں۔ میر قمر الدین خاں کا خاندان بھی انہی خاندانوں میں سے ایک تھا اسلئے ہوش سنبھالتے ہی وہ شہری ملازمت میں داخل کر لئے گئے۔ گران کی فطری صلاحیت تھی جس نے بادشاہ کی نظر عنایت کو خاص طور پر انکی طرف کھینچ لیا اور وہ خصوصیت کے ساتھ انکی طرف متوجہ ہو گیا۔ وہ انکے اطوار شائستہ کو دیکھ کر کہا کرتا تھا کہ خان فیروز جنگ کے لڑکے کی پیشانی پر آثار رشد و سعادت پائے جاتے ہیں۔ اسی طرح اسد خاں وزیر اعظم نے بھی خان فیروز جنگ سے بارہا کہا کہ میر قمر الدین بڑا صاحب نصیب لڑکا معلوم ہوتا ہے۔ یہ وہ پیش گوئیاں تھیں جنہوں نے انکے آغاز شباب ہی میں اپنی صداقت ظاہر کرنی شروع کر دی۔ ۲۰ سال کی عمر (۱۱۶۹ھ) میں انہوں نے عالمگیری کے دربار سے چہین قلیج خاں بہادر کا خطاب پایا۔ ۱۱۶۹ھ میں انکی فوجی خدمات کا آغاز ہوا اور وہ مرہٹوں کے خلاف بہات میں بھیجے گئے۔ ۱۱۷۰ھ میں

۱۔ ترکی زبان میں "چہین" کے معنی چھوٹے، اور "قلیج" کے معنی تلوار کے ہیں۔ عالمگیری نے دادا کو "قلیج خاں" یعنی "شمشیر خاں" کا خطاب دیا تھا۔ اس لئے پوتے کو "چہین قلیج خاں" یعنی "چھوٹے شمشیر خاں" کا خطاب دیا۔

کرناٹک بیجاپور کی فوجدار ی پرا اور ۱۱۲ھ میں صوبہ داری بیجاپور پر اور پھر اسی سال تل کوکن عا دلخانی کی حکومت پر ناموز ہوئے۔ ۱۱۳ھ میں وہ رستم دل خاں کے بجائے کرناٹک حیدر آباد کی فوجداری پر بھیجے گئے اور اسی سال نصرت آباد اور سنگیر اور مدگل کی حکومت پر منتقل کئے گئے۔ ۱۱۶ھ سے ۱۱۷ھ تک قلعہ واکٹھمیرہ کے زبردست محاصرہ میں انہوں نے بڑی جانفشانی دکھائی جس کے بعد ۱۱۸ھ میں بادشاہ نے انکو منصب پنج ہزاری ذات و سوار عطا کیا اور صوبہ داری

۱۔ صوبہ بیجاپور کے دو حصے تھے۔ پہلا حصہ وہ تھا جو سقوط بیجا نگر سے پہلے سلطنت عادل شاہیہ کے زیر حکومت تھا۔ اور دوسرا حصہ وہ تھا جو سقوط بیجا نگر کے بعد عادل شاہیوں نے دریائے کرشنا کے جنوب میں فتح کیا تھا۔ یہ دوسرا صوبہ کرناٹک بیجاپور کہلاتا تھا اور اس کا صدر مقام مرا تھا۔ ۲۔ کوکن مہاراشٹر کا وہ حصہ ہے جو مغربی گھاٹوں اور سمندر کے درمیان گوا سے لیکر دریائے تاپتی تک پھیلا ہوا ہے۔ اس کے بھی دو حصے تھے۔ ایک کوکن بالا گھاٹ جو کوکن نظام شاہی کہلاتا تھا اور دوسرا کوکن پائیں گھاٹ جو تل کوکن عا دلخانی کے نام سے موسوم تھا۔ بعد میں جب سلطنت نظام شاہیہ کا خاتمہ ہوا تو شاہجہاں نے کوکن نظام شاہی بھی عادل شاہ کو دیدیا تھا۔ لیکن مرہٹوں کی شورش میں یہ علاقہ عملاً شاہی اقتدار کھل گیا۔ ۳۔ کرناٹک حیدرآباد سے مراد وہ علاقہ ہے جس کا کچھ حصہ قطب شاہیوں نے سقوط بیجا نگر کے بعد ہی اور بیشتر حصہ میر جملہ میر محمد سعید خاں نے حیدرآباد کی ملازمت کے زمانہ میں فتح کیا تھا۔

بیجاپور پر دوبارہ مامور کیا۔ یہ شہنشاہ اورنگ زیب عالمگیر کے عہد حکومت میں انکی ترقیات اور انکے کارناموں کا ایک مختصر بیان ہے، اسکے بعد انھوں نے کشورہندوستان کی سیاست میں جو عظیم الشان حصہ لیا وہ ہماری کتاب کے دوسرے باب سے متعلق ہے۔

عالمگیر کے ساتھ حسین قلیج خاں بہادر کو جو خصوصیت حاصل تھی اس کا اندازہ صرف ان عہدوں اور منصبوں سے نہیں لگایا جاسکتا جو بادشاہ نے انکو عطا کئے تھے۔ بلکہ اسکے لئے شخصی تعلقات پر بھی ایک نظر ڈالنی ضروری ہے جن سے ظاہر ہوتا ہے کہ بادشاہ کو انکی ذات کے ساتھ غیر معمولی لگاؤ تھا۔ مثال کے طور پر یہ واقعہ بیان کیا جاتا ہے کہ ایک مرتبہ (۱۶۹۶ء میں) وہ اپنے والد سے کشیدہ خاطر ہو کر بادشاہ کے پاس چلے گئے۔ بادشاہ نے تادیباً انکو حاضری کی اجازت نہ دی اور حکم دیا کہ باپ سے معافی مانگ کر آؤ، مگر اسکے ساتھ ہی اپنے دوست خاص سے غازی الدین خاں فیروز جنگ کے نام یہ سفارش نامہ لکھ کر دیا کہ

”فدوی زادہ اخلاص پرور حسین قلیج خاں بہادر می گوید“

وان لم تغفر لنا وترحمنا لنكونن من الخاسرین“

ایک دوسری روایت جو آثار نظامی اور فتوحات آصفی کے مصنفوں

نے بیان کی ہے اس سے معلوم ہوتا ہے کہ عالمگیر نے اپنے آخری زمانہ میں

چاہا تھا کہ شاہزادہ کام بخش کی بیٹی سے حسین قلیج خاں بہادر کو منسوب

کر دیں اور اس غرض کے لئے اپنے معتمد خواجہ اختیار خاں کے ذریعہ

انکو پیغام بھی دیا تھا۔ مگر انھوں نے بظاہر اذیت اور بیاطن عاقبت بینی

کی بنا پر اظہارِ عذر کیا۔ اس روایت کو دو ایسے مصنفوں نے بیان کیا ہے جو نظام الملک کے ہم عصر اور ان کے خاص ملازموں میں سے تھے۔ اسلئے اس کی صحت میں کسی طرح شک نہیں کیا جاسکتا۔ یہ واقعہ دو اہم حقیقتوں پر دلالت کرتا ہے۔ ایک یہ کہ عالمگیر کی نگاہ میں چین قلیج خاں کے خاندان اور خود ان کی ذات کی عزت اس قدر بڑھ چکی تھی کہ اس نے انہیں شاہی خاندان سے مصاحرت کا شرف بخشنے کے قابل سمجھا۔ دوسرے یہ کہ وہ انکی جنگی اور سیاسی قابلیت پر اتنا اعتماد رکھتا تھا کہ اسے اپنے سب سے زیادہ کم زور بیٹے کو قوت پہنچانے کی اس سے بہتر کوئی تدبیر نظر نہ آئی کہ چین قلیج خاں سے اسکی بیٹی بیاہ دے۔ عالمگیر خوب جانتا تھا کہ کام بخش ایک متلون اور خفیف العقل شخص ہے۔ جسے تہورنے ان صفات کے ساتھ ملا کر اور زیادہ کمزور کر دیا ہے۔ اس کو یہ بھی معلوم تھا کہ اسد خاں اور اس کا خاندان کام بخش کا مخالفت ہے، جسکے باعث ایرانی امر کی تائید اسکو حاصل نہیں ہو سکتی اسلئے اسکی رائے میں کام بخش کو محفوظ رکھنے کی صرف یہی ایک صورت ہو سکتی تھی کہ اس رشتہ مصاحرت کے ذریعہ سے نہ صرف چین قلیج خاں جیسے بہادر سپہ سالار اور مدبر کو اس کا مددگار بنادے، بلکہ اسکی بدولت فیروز جنگ اور محرمین خاں، اور تمام تورانی امر، کو بھی اسکے حامیوں میں شامل کر دے۔ یہ ایسی تدبیر تھی کہ اگر بادشاہ اس میں کامیاب ہو جاتا تو بہت ممکن تھا کہ اس کی وفات کے بعد خانہ جنگی میں معظم کے بجائے کام بخش کو کامیابی حاصل ہوتی۔ یا کم از کم وکن میں اسکی جد اگاد سلطنت قائم ہو جاتی۔ لیکن چین قلیج خاں جو سیاست میں عالمگیر کی کے شاگرد

www.taameernews.com

تھے اس نکتہ کو سمجھ گئے، اور انھوں نے ایسی عزت کو قبول کرنے سے  
 معذرت چاہی جس کے لئے انہیں اپنے آپ کو اور اپنے خاندان کو  
 اتنے بڑے ہلکوں میں ڈالنا پڑتا۔ جس وقت انھوں نے اس رشتہ سے  
 انکار کیا تھا، شاید انکے وہم میں بھی یہ بات نہ تھی کہ قدرت نے دکن  
 کی فرما زوالی کا جامہ کام بخش کے لئے نہیں بلکہ خود انہی کے لئے سی رکھا تھا۔  
 نظام الملک کی زندگی کا مطالعہ کرنے سے معلوم ہوتا ہے کہ کچھ اپنی  
 فطری افتاد اور کچھ عالمگیر کی تربیت کے اثر سے انکے اندر بڑی حد تک  
 وہی خصوصیات موجود تھیں جو خود انکے مربی کی ماہ الامتیاز سمجھی جاتی  
 تھیں وہی مذہبیت، وہی وقار و تکنت، وہی آداب و مراتب کا پاس  
 و لحاظ، وہی طرز تدبیر و انداز سیاست، وہی طریق ضبط امور، وہی  
 کفایت شعاری اور وہی سادگی و زہد پسندی انکے ہاں بھی نظر آتی  
 ہے جو عالمگیر کی سیرت میں نمایاں ہے۔ اور اس لحاظ سے یہ کہنا صحیح ہے  
 کہ وہ قریب قریب ہر معاملہ میں عالمگیر کا چہرہ اور مثنیٰ تھے۔

یہ چند امور ہیں جنکے اجتماع سے نظام الملک کو وہ اثر حاصل ہو گیا  
 تھا جس نے عالمگیر کی وفات کے بعد اور انقلاب و انتشار میں ان کو  
 سلطنت کا سب سے زیادہ طاقتور آدمی بنا دیا تھا۔ انکے دادا ان  
 کے والد اور خود انھوں نے نصف صدی تک سلطنت کی جو خدمات  
 انجام دیں، مسلسل تین پشتوں تک ان کے خاندان نے سالاری اور  
 حکمرانی کی جس اہلیت کا ثبوت دیا، انکے دادا نے شاہی خدمت میں اپنی  
 جان اور والد نے اپنی آنکھیں جھڑجھڑا کر کیں، اور اسکے باوجود جس طرح وہ  
 بے دریغ سلطنت کی خاطر جانیں لڑاتے رہے، پھر بادشاہ کی نظر خنایت

ان کو جن مناصب و خطابات اور درجات تقرب سے سرفراز کیا اس کا یہ نتیجہ تھا کہ ان کا خاندان سلطنت کے سب سے زیادہ طاقتور سیاسی گروہ یعنی امرائے توراتی میں ایک چوٹی کا خاندان سمجھا جاتا تھا۔ اسد خان وزیر اعظم اور ذوالفقار خاں سپہ سالار کے بعد اگر امرائے شاہی میں کسی پر نظر پڑتی تھی تو یہی باپ بیٹے فیروز جنگ اور چین قلیج خاں تھے۔ مگر جب فیروز جنگ کا انتقال ہو گیا اور اسکے بعد اسد خاں اور ذوالفقار خاں بھی رخصت ہوئے، تو پھر توراتی امرائی ریاست تنہا نظام الملک کا حصہ رہ گئی، اور یہ وہ چیز تھی جس کی بدولت انہیں اپنے وقت کی ملکی سیاست میں فیصلہ کن اثر حاصل ہو گیا۔ تاہم یہ حقیقت بھی نظر انداز نہیں کی جاسکتی کہ نظام الملک ترقی کے ان اعلیٰ مدارج تک پہنچ نہیں سکتے تھے اگر ان کا مدار صرف خاندانی اقتدار ہی ہوتا اور وہ اس مضبوط سیرت، اس جاذب شخصیت، اس ذہنی و دماغی قابلیت، اور اس منجھی ہوئی تہذیب و حضریت کے مالک نہ ہوتے، جس نے دور انتشار کے عیش پسند اور بد سیرت بادشاہوں، خود غرض اور ناقابل وزیروں، رکیک فطرت اور خفیف الحركات ندیموں کے زمانہ میں، اور ننگ زیب عالمگیر کا نمونہ پیش کر کے انھیں تمام ہندوستان کی نگاہوں کا مرجع اور امیدوں کا مرکز بنا دیا تھا۔

ماخذ :-

تآثر الامراء، تالیف محمد مصباح الدولہ شاہ نواز خاں، مطبوعہ کلکتہ ۱۹۵۸ء  
تآثر نظامی، (قلمی) تالیف لالہ منسار رام (کے بھائی) دفتر دیوانی حیدرآباد (کن)

میں موجود ہے۔



منتخب اللباب، تالیف محمد شہدائے معروف نجافی خاں نظام الملکی  
مطبوعہ کلکتہ ۱۸۶۹ء

خزانہ عامہ، تالیف میر غلام علی آزاد بلگرامی۔ طبع کانپور ۱۸۷۱ء  
سرو آزاد، تالیف میر غلام علی آزاد بلگرامی۔ مطبوعہ حیدرآباد۔  
سوانح دکن (قلمی) تالیف منعم خاں اورنگ آبادی۔ نواب  
میر نظام علی خاں کے عہد میں لکھی گئی (کتبخانہ آصفیہ میں موجود ہے)۔  
خزانہ رسول خانی (قلمی) تالیف محمد فیض اللہ منشی۔ ۱۲۵۱ھ  
بہار نواب ناصر الدولہ (کتبخانہ آصفیہ میں ہے)

تنزک آصفیہ۔ تالیف تجلی علی شاہ۔ مطبوعہ حیدرآباد ۱۳۱۰ھ۔  
فتوحات آصفی (قلمی) تالیف ابوالفیض (دفتر دیوانی)  
سیر المہندو گل گشت دکن (قلمی) تالیف قادر خاں بیدری (کتبخانہ آصفیہ)  
حدیقۃ العالم، تالیف میر عالم وزیر دولت آصفیہ۔ مطبوعہ حیدرآباد ۱۲۸۱ھ  
گلزار آصفیہ، تالیف غلام حسین خاں۔ مطبوعہ حیدرآباد ۱۲۶۷ھ

Later Mughels, by William Irvine Calcutta 1922

A History of Mahrattas, by Grant Duff. Calcutta.

1918


The Nizam His History and Relation with the

British Government by Henry George Briggs

London 1861

# نظام الملک کے اسلاف اور ان کے بنی اعمام

## عالم شیخ خواجہ میر اسماعیل



اس شجرہ میں صرف ان اشخاص کا نام لکھے گئے ہیں جنہوں نے تاریخ میں کوئی نمایاں جگہ حاصل کی ہے۔

# باب دوم

## عالمگیر کی وفات کے بعد

اب ہم ان حالات کی طرف توجہ کرتے ہیں جن کی بدولت صوبہ دکن نظام الملک کے ماتحت مرکزی سلطنت سے الگ ہو کر ایک جداگانہ ریاست بن گیا۔ ان حالات کی تشریح کے لئے ان واقعات پر نظر ڈالنا ضروری ہے جو عالمگیر بادشاہ کی وفات کے بعد مرکزی سلطنت میں پیش آئے۔ عام طور پر مورخین اس زمانہ کے واقعات کو دولت آصفیہ کی تاریخ سے غیر متعلق سمجھ کر بہت اختصار کے ساتھ بیان کرتے ہیں۔ لیکن میرا خیال یہ ہے کہ کوئی شخص دولت آصفیہ کے قیام اور سلطنت مغلیہ سے اس کی علحدگی کے وجوہ و اسباب کو سمجھ نہیں سکتا جتنک کہ وہ عالمگیر کی وفات سے محمد شاہ کے عہد تک کے واقعات پر ایک گہری نظر نہ ڈال لے اور سلطنت کے تدریجی تنزل، سیاسیات ہند کے اتار چڑھاؤ مختلف شخصیتوں اور جماعتوں کے عروج و نزول اور اس پورے دور میں نظام الملک کی زندگی کا نقشہ پوری جزئیات و تفصیلات کے ساتھ نہ دیکھ لے۔ علاوہ بریں اس عہد کی تاریخ کا تفصیلی مطالعہ اس لئے بھی ضروری ہے کہ دولت آصفیہ کے قیام کے بعد ایک صدی تک جن مسائل کو دکن کے سیاسی حالات میں سب سے زیادہ اہمیت حاصل رہی ہے انکی ابتدا اسی عہد سے ہوتی ہے اور یہ ظاہر ہے کہ آغاز کو سمجھے بغیر انجام کو

سمجھنا مشکل ہے۔

## ۱۔ عالمگیر کے بیٹوں کی خانہ جنگی

عالمگیر کی زندگی ہی میں اس کے بیٹوں کے درمیان مناقشت شروع ہو گئی تھی جو پیش گوئی کر رہی تھی کہ اس کی آنکھیں بند ہوتے ہی اس نظام شمسی کے تمام ارکان میں باہم ایک زبردست تصادم ہوگا۔ جب تک بادشاہ زندہ رہا، اسکی سببت سے انکی آپس کی عداوتیں دبی رہیں، مگر جب اس کا وقت آنا آیا تو انکے درمیان سازشوں کا سلسلہ شروع ہو گیا۔ اس نے ان آثار کو دیکھ کر اپنے آخر زمانہ میں انہیں اور انکے لڑکوں کو اپنے سے دور بھیج کر مختلف اقطاع سلطنت میں متفرق کر دیا تھا تاکہ انکی وفات کے بعد کم از کم کچھ عرصہ تک خانہ جنگی برپا نہ ہو اور انہیں باہم لڑ جانے سے پہلے اپنے اور سلطنت کے مفاد کو سمجھنے کا کافی موقع مل جائے۔ چنانچہ اپنے بڑے بیٹے معظلم کو کابل اور اسکے ایک بیٹے معز الدین کو ملتان، اور دوسرے محمد عظیم کو بنگال کی صوبہ داریوں پر مقرر کیا۔ بیٹے اعظم کو مالوہ اور گجرات کی صوبہ داری دی اور اسکے لڑکے بیدار بخت کو گجرات پر نائب صوبہ دار مقرر کیا۔ اسکے ساتھ ہی اس نے ایک وصیت نامہ بھی لکھ دیا جس میں اپنی وسیع مملکت کو تینوں بیٹوں میں اسطرح تقسیم کیا تھا کہ دونوں بڑے بیٹے معظلم اور اعظم دھلی اور آگرہ میں سے ایک ایک شہر لے لیں۔ دھلی جس کے نصف میں آئے وہ صوبہ شاہجہاں آباد، پنجاب، کابل، ملتان، ٹھٹہ، بنگال، اڑیسہ، بہار، الہ آباد اور اودھ کے صوبے لے لے۔ اور جو آگرہ کو منتخب کرے اسے اکبر آباد، مالوہ، گجرات

اجمیر، خاندیس، برار، اورنگ آباد اور بیدر کے صوبے طیس۔ باقی رہا کام بخش تو وہ حیدر آباد اور بیجا پور کے صوبے دونوں کرناٹکوں سمیت اپنے پاس رکھے۔ اسی تقسیم کے لحاظ سے بادشاہ نے معظم اور اسکے بیٹوں کو شمالی ہند کے صوبوں پر مامور کیا تھا۔ اعظم اور اسکے بیٹے کو وسط ہند میں رکھا تھا۔ اور کام بخش کو جنوبی ہند کی طرف بھیج دیا تھا۔ لیکن جو ہونا تھا وہ ان تدابیر کے باوجود ۱۵۷۱-۲۸ ذی القعدہ ۹۸۰ھ کو جب احمد نگر میں بادشاہ کا انتقال ہوا اس وقت اعظم مالوہ کے راستے میں شاہی کیمپ سے صرف بیس کوس کے فاصلہ پر تھا اور کام بخش بیجا پور کی جانب جا لیس پچاس کوس سے زیادہ دور نہ گیا تھا۔ اس واقعہ کی اطلاع پلٹے ہی اعظم نے احمد نگر واپس ہو کر خزانہ و اسباب و توپخانہ پر قبضہ کیا، امر سے بیعت لی اور عید الاضحیٰ کے روز اپنی بادشاہی کا اعلان کر دیا۔

کام بخش سیدھا بیجا پور پہنچا اور وہاں شاہ "دیں پناہ" بن بیٹھا۔ ادھر ذی الحجہ کے آخر میں معظم اور اسکے بیٹوں کو بھی اسکی اطلاع پہنچ گئی۔ محمد عظیم (ابن معظم) عالمگیری کی زندگی ہی میں اسکی طلب پر ممالک مشرقی سے کروڑوں روپیہ لیکر روانہ ہو چکا تھا، وہ دادا کی خبر وفات سن کر آگرہ پر ٹھہر گیا۔ معز الدین اور اعز الدین ٹھٹھ اور ملتان سے فوجیں لے کر لاہور پہنچ گئے جہاں معظم کا وفادار ملازم منعم خاں فوج اور سامان حرب فراہم کر کے طیار بیٹھا تھا۔ معظم جو اس وقت پشاور سے ۱۲ میل جانب

۱۵ بادشاہ کی وفات کے وقت شاہزادہ معظم کی عمر ۶۵ سال کی، اعظم کی عمر ۵۵ سال کی اور کام بخش کی عمر ۴۴ سال کی تھی۔

مغرب جمرو کے مقام پر خیمہ زن تھا۔ بسمرت ہندوستان کی طرف روانہ ہوا اور لاہور پہنچ کر اس نے بھی محرم ۱۱۹ھ میں اپنا سکر و خطبہ جاری کر دیا۔ اس طرح ایک اقلیم میں بیک وقت تین بادشاہ جمع ہو گئے۔ اب فتنہ کو سر اٹھانے سے کون روک سکتا تھا۔

اعظم کی ناکامی اور اسکے اسباب۔ ان بادشاہوں میں اعظم کی قوت سب سے زیادہ مضبوط تھی۔ وہ خود بہادر تھا۔ عالمگیر کے آزمودہ کار اور وزیر اسکے ساتھ تھے۔ دکن کی ریاستوں اور مرہٹوں کی تسخیر کے لئے جو زبردست ساز و سامان ہیا کیا گیا تھا وہ سب اسکے حصہ میں آیا تھا، لیکن اسکے سوتدبیر سے یہ قوت ضعف سے بدل گئی جس کا اور اک وہ آخر وقت تک نہ کر سکا۔ اس کے بیٹے بیدار بخت نے جو احمد آباد میں اس کا نائب تھا عالمگیر کی خبر وفات سننے ہی پر رضی بھیجی کہ مجھے فوراً آگرہ جانیکی اجازت دی جائے۔ آگرہ کا صوبہ دار مختار خاں اس کا خسر تھا۔ آگرہ کا قلعہ دار باقی خاں اور کو توال علی شیر خاں دونوں اس کے حامی تھے۔ ان لوگوں کی مدد سے وہ باسانی آگرہ پر قبضہ کر سکتا تھا۔ مگر اعظم خود اپنے بیٹے سے حذر رکھتا تھا۔ اس نے بیدار بخت کو حکم دیا کہ سرحد مالوہ پر پہنچ کر انتظار کرے۔ چنانچہ بیدار بخت مالوہ میں وقت ضائع کرتا رہا اور دوسری طرف محمد اعظم سبقت کر کے آگرہ پہنچ گیا۔ صوبہ دار اور قلعہ دار ناکام مزاحمت کرنے کے بعد اسکے مطیع ہو گئے اور وہاں کے خزانہ کا کروڑوں روپیہ اس کے ہاتھ آ گیا جس سے اعظم کی مالی قوت۔ جو ظاہر ہے کہ تمام قوتوں سے فائق تر ہے۔ بہت زیادہ مضبوط ہو گئی۔ دوسری چیز جس نے اعظم کا زور توڑ دیا اس کا غرور و تکبر، اس کا بخل، اسکی سفلہ نوازی، اور امرائے

شاہی کے ساتھ اس کا برابر تاؤ تھا۔ عالمگیر کے بنائے ہوئے لوگ اسکی اس روش سے برداشتہ خاطر ہونے لگے اسدخاں وزیر اعظم اور ذوالفقار خاں میر بخشی دونوں کی گرجو ششی سردہری سے بدل گئی۔ چین قلیج خاں جنگو اس شخص کو بہ داری برہانپور کا عہدہ شش ہزار مہی منصب اور خان دوراں کا خطاب دیا تھا، اس سے جدا ہو کر اورنگ آباد چلے گئے۔ محمد امین خان چین بہادر بھی جو کام بخش کا ساتھ چھوڑ کر اسکے پاس آیا تھا، اس سے الگ ہو گیا اور ان کے علاوہ جو امر اسکے ساتھ رہے وہ بھی اس سے خوش نہ رہے۔ مرزا محمد صاحب تاریخ مہدی کا بیان ہے کہ امرائے تورانی خصوصاً اور دوسرے اہل سنت امر اعموماً اعظم سے اس بنا پر بھی ناخوش اور اسکی تخت نشینی پر ناراض تھے کہ وہ اعمق ادا شیوہ تھا۔ صاحب فتوحات آصفی نے بھی اسکی تصریح کی ہے۔ چنانچہ لکھتا ہے

گر در وہ مذہب آن بادشاہ بود رضی نیز بے اشتباہ  
 ز دین بزرگاں و آبا ی خود بروں رفتہ آل شاہ والاخوہ

لیکن اعظم کی سب سے بڑی کمزوری جس نے اس کو اس کا خطرہ کے لئے

۱۵۔ یہ خواجہ عابد کا سکا بھتیجا، غازی الدین خاں فیروز جنگ کا چچا زاد بھائی اور اس رشتہ سے چین قلیج کا چچا ہوتا تھا۔ تورانی امرائے اسکی شخصیت چین قلیج خاں کی ہم پلہ تھی اور چین قلیج خاں اس سے دس برس چھوٹے تھے۔ ۹۷۵ھ (۱۵۶۶ء) میں بخارا سے ہندوستان آیا اور عالمگیر کی ملازمت میں داخل ہوا۔ اس وقت سے انکو برابر ترقی ملتی رہی یہاں تک کہ بادشاہ کے آخر زمانہ میں صدارت کل کا عہدہ اور چین بہادر کا خطاب پایا۔

بالکل نا اہل بنا دیا تھا، یہ تھی کہ اس میں حزم و احتیاط اور دور بینی نام کو  
 'تھی' اور وہ صرف تلوار چلانا جانتا تھا، خواہ اس کا موقع و محل ہو یا نہ ہو۔  
 اس کی اسی کمزوری سے عالمگیر کو سب سے زیادہ خطرہ تھا اور وہ سمجھتا تھا  
 کہ یہی چیز ایک روز اسے ہلاک کر دے گی چنانچہ احکام عالمگیری میں ایک جگہ  
 لکھا ہے۔

”عجب ازاں فرزند کہ صحبت، بیچ اثر نہ کردہ۔ از احتیاط  
 و دور بینی ہزارم صلہ دور افتادہ۔“ الحزم سور النطن بخاطر  
 نیاوردہ، واز آئیہ“ و لا تلغو ابایدیم الی التملک  
 ”بہرہ نیافتہ“

اسے اپنی شجاعت، بہادری پر ناز و غرور، اور معظّم کی بزدلی و کمزوری  
 پر حد سے زیادہ بہر و سر تھا۔ وہ معظّم کو ”بنیا“ کہا کرتا تھا اور اس قدر بیچ  
 سمجھتا تھا کہ جب کوئی اسے احتیاطی تدابیر اختیار کرنیکا مشورہ دیتا تو وہ سختی  
 کے ساتھ کہتا کہ ”ان چیزوں کی ضرورت کسی مرد کے مقابلہ کے لئے ہوتی  
 ہے۔ معظّم جیسے بزدل کے مقابلہ میں اسکی کیا حاجت ہے۔“ اسی بھروسے  
 پر اس نے اپنے ساتھ تو پخانہ نہیں لیا، اور نہ خیر سانی کا کوئی انتظام  
 کیا حتیٰ کہ وہ معظّم کے آگرہ پہنچنے تک اسکی نقل و حرکت سے بالکل بے خبر  
 رہا۔ ان سب باتوں نے مل جل کر جو نتیجہ ظاہر کیا وہ یہ تھا کہ جب وہ معظّم کے  
 مقابلہ کے لئے روانہ ہوا تو اسکے ساتھ ۵۰ ہزار سے زیادہ فوج نہ  
 تھی۔ اکثر امر اس سے ناخوش تھے۔ اور روپے کی قلت کے سبب  
 سپاہیوں کی تنخواہیں ادا نہ کر سکتا تھا جسکی بدولت اسکی فوج کے لوگ  
 ٹوٹ ٹوٹ کر فریق مخالف کی صفوں کا رخ کر رہے تھے۔



اس وقت حصولِ تخت کی اس جدوجہد کا فیصلہ دراصل اس بات پر تھا کہ دونوں مدعیوں میں سے کون سلطنت کے قلب یعنی دہلی اور آگرہ پر پہلے قبضہ کرتا ہے۔ کیونکہ دولت اور قوت کا مرکز یہی دونوں مقام تھے۔ اعظم اس مسابقت میں ناکام ہوا اور معظم بازی لے گیا جیسا کہ بیان کیا جا چکا ہے اب معظم کے پاس مالکِ مشرقی کا خزانہ تھا جسکی مالیت ۱۸ سے ۲۰ لاکھ روپیہ تک بتائی جاتی ہے۔ اور کابل، لاہور، بنگال اور دہلی کی فوج ملکر ۸۰ ہزار سوار اسکے زیرِ علم تھے۔ ظاہر ہے کہ جب ایک طرف روپیہ وافر فوج کثیر اور دل بڑھے ہوئے ہوں، اور دوسری طرف روپیہ بھی قلیل، فوج بھی قلیل اور دل بھی بگڑے ہوئے ہوں، تو ایسے نامساوی مقابلہ میں نری بہادری کا وزن ترازو کے اٹھتے ہوئے پکڑے کو نہیں جھکا سکتا۔ چنانچہ ایسے مقابلہ کا جو قدرتی نتیجہ تھا وہی ظاہر ہوا۔ ۱۸ ربیع الاول ۱۱۹۰ھ کو جاجوئر کے میدان میں جنگ ہوئی جس میں اعظم اپنے درویشوں سمیت مارا گیا اور سلطانِ معظم، شاہ عالم بہادر شاہ کشور ہند — باستانا، جنوبی ہند — کا مالک ہو گیا۔ بہادر شاہ ایک علیم صلح جو اور نرم خو آدمی تھا۔ اس نے آخر وقت تک خانہ جنگی سے بچنے کی پوری کوشش کی تھی۔ اس نے اعظم کو لکھا تھا کہ والد مرحوم نے اپنے وصیت نامے تک کی جو تہ تیہ کی تھی اس میں تم کو دکن کے چھ صوبوں میں سے چار صوبے، گجرات و مالوہ سمیت عطا کئے تھے۔ میں انکے ساتھ تمہیں دو صوبے اور دیتا ہوں۔ اور اس سے میرا مقصد صرف یہ ہے کہ مسلمانوں میں باہم خونریزی نہ ہو:

”نزد اہل اسلام و جمع کہ پہرہ از ایمان دارند ظاہر است کہ مقابل خون یک مسلمانے کہ ناحق رنجہ شود خراج لیکے اگر کینا“

آں دہند تلافی مئی تو اند شدہ

لیکن اگر یہ صلح تمہیں منظور نہ ہو تو ہم اور تم اپنی عرض نفسانی کی خاطر ایک عالم کو کیوں تباہ کریں؟ آؤ باہم تنہا لڑ کر فیصلہ کر لیں۔ اور اس صورت میں تمہارا ہی فائدہ ہے، کیونکہ تم اپنی تلوار کے سامنے کسی کو خاطر میں نہیں لاتے ہو۔ مگر اس بینک دل شخص کے پیغام کا جواب اعظم کے پاس یہ تھا کہ اس بڑھے نے سعودی کی گلستان بھی نہیں پڑھی کہ اسے معلوم ہوتا کہ دود بادشاہ در ایسے نلجنہ۔ میں تو یہ تقسیم چاہتا ہوں کہ

از فرش خانہ تابہ لب بام ازاں من

از بام خسارہ تا بشریا ازاں تو


اپنی اس خواہش کے مطابق اعظم نے جنگ کی، اور ملک کی تقسیم بھی اسی نوعیت کی ہوئی جو وہ چاہتا تھا، مگر اس تقسیم میں اُسے از بام خانہ تا بشریا والا حصہ ملا، اور از فرش خانہ تا لب بام والا حصہ اس کے علی الرغم اسکے حریف کے ہاتھ آ گیا۔ جنگ کے بعد بہادر شاہ نے ان تمام امرا کو جو اعظم کے حافی تھے نہ صرف معاف کیا بلکہ انہیں اعلیٰ عہدوں اور مناصب سے سرفراز کیا۔ اسد خان اور اسکے بیٹے زوالفقار خاں کو گوالیار سے طلب کر کے ان کی تالیف قلب کی۔ اسد خان کو نظام الملک آصف الدولہ کا خطاب اور وکیل مطلق کا اعزازی عہدہ عطا کیا۔ زوالفقار خاں کو صمصام الدولہ امیر الامرا بہادر نصرت جنگ کا خطاب اور میر بخش کے علاوہ نائب وکیل مطلق کا عہدہ دیا۔ دکن میں غازی الدین خاں فیروز جنگ، حسین قلیج خان اور محمد امین خاں کو معافی نامے بھیجے، باوجودیکہ

وہ ان امرا سے خوش نہ تھا، مگر اسے انہیں خوش کرنے کی کوشش کی، اور چین قلیج خاں کو منصب ہفت ہزاری اور اعظم کا دیا ہوا خطاب خان دورانی عطا کر کے صوبہ داری اودھ اور فوجداری لکھنؤ پر مامور کیا۔

کام بخش کی ناکامی اور اسکے استیصال کا سبب اس وقت کی انتظامات اور راجہ جوتانہ کی مہم سے فارغ ہونے کے بعد بہادر شاہ کی توجہ کام بخش کی طرف منقطع ہوئی۔ کام بخش عالمگیری کی وفات کی خبر سننے ہی بیجا پور پہنچا جہاں جن قلیج خاں کے نائب سید نیاز خاں نے تھوڑی مزاہمت کے بعد قلعہ اسکے حوالہ کر دیا۔ کام بخش نے قلعہ پر قبضہ کرنے کے بعد اپنی بادشاہی کا اعلان کیا اور اطراف و نواح میں فوجیں بھیج بھیج کر اپنے حدود مملکت وسیع کرنے شروع کر دیئے۔ جب اعظم کے سامنے یہ سوال پیش ہوا کہ وہ شاہ عالم اور کام بخش میں سے پہلے کون سے حریف کا مقابلہ کرے، تو اس نے متعدد امرا کی رائے کے خلاف شاہ عالم کی مہم کو مقدم قرار دیا اور جنوبی ہند کو چھوڑ کر آگرہ کی راہ لی۔ اس طرح کام بخش کو جنوبی ہند میں اپنی قوت بڑھانے کا بہترین موقع حاصل ہو گیا۔ اگر اپنی ناعاقبت اندیشی، کوتاہ فہمی، اور کج بینی کی بدولت اس نے اس زہرین فرصت کو بڑی طرح ضائع کیا۔ بیجا پور اور کرناٹک کے اکثر حصوں کو مطیع کرنے کے بعد وہ حیدر آباد گیا اور رستم دل خاں صوبہ دار کو بحلف شری حفظ ناموس اور جان و مال کی اماں کا یقین دلا کر شہر پر قبضہ حاصل کر لیا۔ یہاں کام بخش کے امرا میں دو جماعتیں بن گئیں جنہوں نے باہم جوڑ توڑ شروع کر دی۔ ایک جماعت کے سرگروہ احسن خاں میر بخشی، سیف خاں (کام بخش کا استاد) اور رستم دل خاں تھے۔ اور دوسری جماعت کا سردار

تقرب خاں حکیم محسن وزیر اعظم تھا۔ تقرب خاں نے کام بخش کو یقین دلایا کہ احسن خاں کی جماعت اسکو پکڑ کر بہادر شاہ کے حوالہ کرنا چاہتی ہے۔ کام بخش نے اس بات کو بلا تحقیق قبول کر لیا، رستم دل خاں کو پکڑ کر ہاتھی کے پاؤں تلے روندوا دیا، سیف خاں کے ہاتھ اور زبان کاٹ کر مروا ڈالا، احمد خان افغان کو زمین پر لٹا کر اس پر گھوٹے کدوائے، اور شہر میں ان لوگوں کی لاشوں کی تشہیر کی۔ پھر احسن خاں کو جو فوج میں نہایت ہر دل عزیز تھا اور سپاہی اور سردار سب جسکے گرویدہ تھے قید کر دیا اور دو تین مہینہ تک اسے سخت عذاب دینے کے بعد قتل کر دیا۔ ان ظالمانہ حرکات سے تمام امرا، سپاہی اور عام باشندے کام بخش سے سخت ناراض ہو گئے، حیدرآباد کے بہت سے شرفا شہر چھوڑ چھوڑ کر چلے گئے، اور فوج والوں کی ایک کثیر تعداد اس سے الگ ہو گئی۔

یہ حالات تھے جبکہ بہادر شاہ اجمیر سے حیدرآباد کی جانب روانہ ہوا، اور راستہ سے اس نے کام بخش کو خط لکھا جس میں اسے مشورہ دیا کہ وہ حیدرآباد اور بیجا پور کے صوبوں پر قناعت کرے، اور پادشاہی کے دعوے سے دست بردار ہو جائے۔ مگر کام بخش نے نہ صرف اس پیغام صلح کو رد کر دیا بلکہ بہادر شاہ کے ایلچی کو ذلیل کر کے قید بھی کر دیا۔ اب بہادر شاہ کے لئے بجز جنگ کے چارہ نہ تھا، چنانچہ اسے اپنی بیعتی جاری رکھی، اور شوال ۱۱۹۱ھ میں حیدرآباد سے دو تین منزل پر جا کر ٹھہر گیا۔ کام بخش کے پاس پانچ چھ سو سواروں سے زیادہ باقی نہ رہے تھے اور وہ بھی اسکی بدسلوکی، جفا کاری، اور ایک سال سے تنخواہیں نہ ملنے کے سبب نالاں اور بد دل تھے۔ اسکے مقابلہ میں



بہادر شاہ کے لئے زیادہ فوج بھیجی گئی تھی۔ میر اسد اللہ  
 نے (جو ذوالفقار خاں اسد اللہ خاں کے بیٹے ہیں) کو اپنا چوتھا اور وہاں  
 راجپوتوں کو بہادر شاہ کی مخالفت اور کام بخشش کی تائید پر آمادہ کر کے  
 اسی زمانہ میں حیدر آباد پہنچا تھا) کام بخشش کو مشورہ دیا کہ گونڈوانہ اور  
 براہ کے رستے بھاگ کر راجپوتانہ کی طرف نکل جائے اور راجپوت سرداروں  
 سے مدد لیکر بہادر شاہ کے پیچھے سے پہلے دھلی اور آگرہ پر قبضہ کر لے، مگر  
 کام بخشش نے شبہ کیا کہ یہ مجھے پکڑوانا چاہتا ہے، اور اسے جواب دیا کہ  
 "اس جگہ تیرے حسن تردد و عقیدت کا پھل بجز سزا اور قتل کے کچھ نہ ملے گا۔"  
 کچھ لوگوں نے اسے مشورہ دیا کہ قریب کے سواصل میں سے کسی بندرگاہ  
 کی طرف چلا جائے اور وہاں سے ایران کی راہ لے، مگر اسے اپنے بخوبیوں  
 پر جو فتح کا یقین دلا رہے تھے، اس قدر اعتماد تھا کہ اس نے کسی کا مشورہ  
 نہ سنا اور اسی مٹھی بھرے دل فوج کو لیکر مقابلہ کے لئے نکل آیا۔ ۱۰۔ ۱۱۔  
 ذی قعدہ ۱۱۰۹ (جنوری ۱۷۹۷ء) کو دونوں فوجیں باہم مقابل ہوئیں۔  
 بہادر شاہ لڑنا نہیں چاہتا تھا۔ اسکی خواہش تھی کہ کام بخشش خونریزی  
 کے بغیر مطیع ہو جائے۔ مگر ذوالفقار خاں جو محاصرہ جنم کے زمانہ سے  
 کام بخشش کے ساتھ عداوت رکھتا تھا لڑنے پر مصر تھا۔ اس نے بادشاہ  
 کی اجازت کے بغیر حملہ کر دیا۔ کام بخشش نے ایسی سخت مدافعت کی کہ  
 ذوالفقار خاں اور اسکے رفیق داؤد خاں پٹی کے دانت کھٹے ہو گئے  
 مگر نئی شجاعت اتنی بڑی قوت کا کہاں تک مقابلہ کرتی۔ اس کی فوج  
 دو گھنٹے کی جنگ کے بعد تتر بتر ہو گئی اور وہ خود زخموں سے چور ہو کر رہ گیا  
 ہو گیا۔ اب بہادر شاہ بااثر شکت احمد سے سلطنت ہند کا مالک تھا۔

قدرت نے کام بخش کے لئے ایک بڑا موقع بہم پہنچایا تھا جسے اس نے  
 قصداً اپنی کوتاہ اندیشی سے کھو دیا۔ اگر وہ اپنے حصہ پر قانع رہتا تو  
 بہادر شاہ جیسا صلح جو آدمی اسے بے دخل کرنے کی کبھی کوشش نہ کرتا۔ اس طرح  
 حیدر آباد اور بیجا پور کے دو عظیم الشان صوبے ملا کر ایک نئی سلطنت  
 بن جاتی جس کے حدود دریائے مہیم اور گوداوری سے لیکر اس کماری تک  
 وسیع ہوتے، جسکی آمدنی ۵۰ کروڑ روپیہ سے کم نہ ہوتی، اور جو پوری سلطنت  
 ہند کے ایک چوتھائی حصے کے برابر ہوتی۔ یہ نئی سلطنت متعدد حیثیات  
 سے ایک مضبوط سلطنت ہو سکتی تھی۔ اس کا فرمانروا تیموری خاندان  
 کا فرد ہوتا، اسلئے اسے تمام جنوبی ہند کے امرا اور رؤساء کی اطاعت  
 و وفاداری حاصل ہوتی۔ اس کے لئے ایک چھوٹی جسامت کی مملکت کے  
 ضبط میں رکھنا زیادہ آسان ہوتا۔ وہ مرہٹوں کی طاقت کو جسے عالمگیر  
 آدھوا کر کے چھوڑ گیا تھا، آسانی کے ساتھ دبا کر تابع زمان کر لیتی جنوبی  
 ہند کے نائکوں، پالیگروں، اور چھوٹے چھوٹے راجاؤں کو بھی، جو ابھی تک  
 پوری طرح مطیع نہ ہوئے تھے، زیر و زبر کر کے ایک نظام حکومت میں

۱۔ جنوبی ہند میں نائک فوج کے سردار کو کہتے ہیں۔ اور پالیگر زمیندار کو سلطنت  
 بیجا نگر کے زوال کے بعد کرناٹک کے پورے علاقہ میں بہت سے نائک  
 اور پالیگر اپنی چھوٹی چھوٹی سی ریاستیں بنا کر خود مختار ہو گئے جنہیں مطیع  
 کرنے میں عادل شاہ اور قطب شاہ پوری طرح کامیاب نہ ہو سکے تھے۔

سلطنت مغلیہ کے ماتحت حیدر آباد اور بیجا پور کے صوبہ داروں کا سب سے بڑا کام  
 اپنی سرکش نائکوں اور پالیگروں کو تابع زمان اور پابند بنانا تھا۔

منسلک کر لیتی، اور کٹنگ سے لیکر کوکن تک پورے جنوبی ہند کے سواہل  
انکے حیظ اقدار میں آجاتے۔ ایسی ایک مضبوط سلطنت کی موجودگی  
میں شاید انگریزوں اور فرانسیسیوں کو وہ مواقع حاصل نہ ہو سکتے جو اس  
واقعہ کے ۳۰ برس بعد ان کو حاصل ہوئے اور جنکی بدولت ہندوستان  
کی تاریخ کا نقشہ ہی بدل گیا۔

## ۲۔ شاہ عالم بہادر شاہ کا دور حکومت

اس میں شک نہیں کہ اعظم اور کام بخش دونوں بہادر اور اولوالعزم  
تھے، مگر انکی سیرت میں غرور، درشت مزاجی، تنگ دلی، اور بے تدبیری  
اس قدر زیادہ تھی کہ وہ سلطنت مغلیہ کی فرمائروائی اور عالمگیر کی جانشینی  
کے قابل مہرگز نہ تھے۔ اسلئے انکی شکست اور موت کو فی الحقیقت ہندستان  
یا سلطنت کا نقصان نہیں قرار دیا جاسکتا۔ انکے مقابلہ میں بہادر شاہ  
اپنی بہت سی کمزوریوں، اپنی حد سے بڑھی ہوئی صلح پسندی، نرم  
دلی، مروت، فیاضی، اور سیاست ناہمی کے باوجود یقیناً قابل ترجیح  
تھا۔ وہ اپنے علم و فضل کے لحاظ سے تمام سلاطین تیموریہ میں ممتاز تھا،  
علم حدیث میں اسے "قدوة المحدثین" تسلیم کیا جاتا تھا، تفسیر اور فقہ  
پر اسکو پورا عبور تھا، اسکی پرہیزگاری اور مذہبیت خود اپنے  
باپ سے کم نہ تھی، عالمگیر کے بیٹوں میں وہی ایسا شخص تھا جو اپنی  
فراخ دلی، نیک مزاجی، بردباری، اور حسن سلوک سے سلطنت کے  
امرا و اعیان کو کسی حد تک خوش رکھ سکتا تھا۔ مگر عالمگیر کے بعد اس  
سلطنت کے بادشاہ میں جن دوسری صفات کی ضرورت تھی انوس

ہے کہ وہ صفات اسمیں نہ تھیں۔ اس نے چار پانچ سال کے مختصر سے  
 زمانہ حکومت ہی میں اپنی کمزوریوں سے ایسے اسباب مہیا کر دیے  
 جنکی بدولت اسکی آنکھ بند ہوتے ہی سلطنت کا شیرازہ بکھر گیا۔  
 بہادر شاہ کی بے خبری۔ اسکی سب سے بڑی غلطی یہ تھی کہ اس نے  
 سلطنت کا تمام کاروبار وزراء و امراء پر چھوڑ دیا اور جزئیات فرود  
 تو درکنار کلیات و اصول تک میں ان پر شخصی نگرانی نہ رکھی۔ اسکی  
 یہ بے توجہی اسقدر مشہور ہوئی کہ لوگوں نے اسکو "شیر بے خبر" کہنا شروع  
 کر دیا۔ یہ سلطنت کی بد نصیبی تھی کہ عالمگیر جیسے فرمانروا کے بعد جو  
 اپنی سلطنت کے چھوٹے چھوٹے معاملات تک پر نظر رکھتا تھا، اور  
 جسکی گہری نگاہ سے ہندوستان کے کسی بعید سے بعید گوشے کے  
 عامل یا تھانہ دار کی کارروائی بھی پوشیدہ نہ رہ سکتی تھی، بہادر شاہ  
 جیسے بے خبر بادشاہ حکمراں ہوا۔ اس کا نتیجہ یہ ہوا کہ وزراء سے لیکر  
 عالموں اور متصدیوں تک ہر شخص میں ایک خود سری اور غیر  
 ذمہ داری کی کیفیت پیدا ہو گئی، اور یہ بالکل قدرتی بات تھی، کیونکہ  
 جو لوگ پچاس سال سے ایک زبردست طاقت کی گرفت میں رہنے  
 کے خوگر ہو چکے تھے، اور جنکے اندر خود اپنی ذمہ داری کو محسوس کرنے  
 اور اپنے اختیار تیزی کی بنا پر کام کرنے کی قابلیت باقی نہیں رہی تھی،  
 انھوں نے دفعہ اپنے آپ کو اس گرفت سے آزاد پایا اور کوئی قوت  
 انکو استبداد و مطلق العنانی سے روکنے والی نہ رہی۔

وزراء کا غلط انتخاب۔ خیر، یہ خرابی بھی کسی حد تک کم بد انجام  
 ہو سکتی تھی اگر وزراء ایسے لوگ ہوتے جو اس کام کو بہتر طریق پر چلانے



کے قابل ہوتے۔ عالمگیر نے وصیت کی تھی کہ اسکے وزیر اسد خاں کو بدستور وزارت پر برقرار رکھا جائے۔ یہ شخص بہادر شاہ کے لئے بہترین وزیر ہو سکتا تھا۔ نصف صدی سے زیادہ مدت تک سلطنت کے بڑے بڑے ذمہ داری کے عہدوں پر رہ چکا تھا۔ شاہجہاں کے زمانہ میں بخشی دوم تھا، عالمگیر کے عہد میں پہلے نائب وزیر ہوا اور اسکے بعد شاہجہاں سے ۱۱۸۰ء تک مسلسل بہرہ سال وزیر اعظم رہا۔ سلطنت کے معاملات کو سمجھنے، اسکے کاروبار کو چلانے، اور اسکی سیاسی و انتظامی پالیسی کو بنانے اور عمل میں لانے کے لئے اس سے زیادہ تجربہ کار، اور صاحب بصیرت مدبر کوئی اور نہیں مل سکتا تھا۔ مگر بہادر شاہ نے وزارت کو محض ایک صلہ و انجام کی چیز سمجھ کر یہ عہدہ اپنے وفادار دوست منعم خاں کو دیدیا۔ اس میں شک نہیں کہ اعظم جیسے طاقتور دشمن کے مقابلہ میں بہادر شاہ کو تخت سلطنت جن لوگوں کی کوششوں سے حاصل ہوا تھا، انہیں شاہزادہ اعظم الشان کے بعد اگر کسی کا نام بیا جاسکتا ہے تو وہ یہی منعم خاں تھا، اور یہ بھی صحیح ہے کہ بہادر شاہ کے مقابلہ میں جن ارکان سلطنت نے اعظم کے دعوت کی حمایت کی تھی انہیں سب سے زیادہ نمایاں ہی دونوں باپ بیٹے اسد خاں اور ذوالفقار خاں تھے۔ لیکن اس سے انکار نہیں کیا جاسکتا کہ منعم خاں اپنی بہت سی خوبیوں کے باوجود اس قابل نہ تھا کہ ان نازک حالات میں بلا کسی سابق تجربہ و واقفیت کے سلطنت ہند کا وزیر اعظم بنا دیا جاتا، اور وزیر اعظم بھی ایسا جسے بادشاہ کی شخصی نگرانی و ہدایت کے بغیر تمام

جزئیات و کلیات کا خود انتظام کرنا تھا۔ منعم خاں کو وزارت کا  
 عہدہ دینے کے بعد اسد خاں کو خوش کرنے کے لئے وکیل مطلق کا  
 عہدہ دیا گیا جسکی حیثیت تو یقیناً وزارت سے بلند تر تھی، مگر اختیاراً  
 وہ نہ تھے جو شاہجہاں کے زمانہ میں آصف خاں کو حاصل تھے۔  
 ایک طرف اسد خاں اس غلط بخشی پر ناخوش ہوا اور دوسری طرف  
 منعم خاں اسد خاں کی برائے نام بالادستی بھی گوارا نہ ہوئی۔ اسلئے  
 اسد خاں کو بوڑھے کا عذر کر کے گوشہ نشین کر دیا گیا اور اسکی تلافی  
 اس طرح کی گئی کہ اسکے بیٹے ذوالفقار خاں کو میر بخشی گری اور صوبہ اری  
 وکن کے ساتھ نائب وکیل مطلق کا عہدہ بھی دے دیا گیا۔ اس طرح  
 وزارت کے اختیارات دو شخصوں کے درمیان تقسیم ہو گئے جن میں  
 سے ایک (ذوالفقار خاں) انتہا درجہ کا اقتدار پسند اور حکومت  
 کا حریص تھا۔ ایسے دو شخصوں کے درمیان اختیارات کے منقسم  
 ہونے کا قدرتی نتیجہ جو ہو سکتا تھا وہی ہوا یعنی یہ کہ دونوں میں تین  
 چار سال تک مسلسل کشمکش برپا رہی، اور اس کشمکش کی وجہ سے سلطنت  
 کے کام میں اور زیادہ خرابیاں پیدا ہوئیں۔ سگہ بہادر شاہی  
 محرم <sup>۱۱۲۳ھ</sup> (۱۷۱۱ء) میں منعم خاں کی وفات کے بعد ذوالفقار خاں نے  
 چاہا کہ اسے وزیر بنا دیا جائے۔ بادشاہ نے اتنی عقلمندی برتی کہ  
 وکالت مطلقہ، امیر الامرائی، اور وزارت تینوں کو ایک خاندان  
 میں جمع کر دینا مناسب نہ سمجھا، مگر اضلاقی جرأت کی کمی نے اسے اسکی  
 اجازت بھی نہ دی کہ ذوالفقار خاں کو ناخوش کر کے کسی دوسرے شخص  
 کو وزیر مقرر کرے۔ اس مشکل کو اس نے اس طرح حل کیا کہ وزارت کے

اختیارات بالفعل شاہزادہ عظیم الشان کے سپرد کئے اور ہدایت اسد خاں  
(ابن ہنایت اللہ خاں فانساماں) کو وزارت خاں کا خطاب دیا گیا۔  
دیوان مقرر کر دیا۔ یہ نیا انتظام سابق انتظام سے بھی زیادہ خلافت  
مصلحت تھا۔ کیونکہ اب ذوالفقار خاں کا مقابل خود ایک شاہزادہ  
ہو گیا جو بادشاہ کے بیٹوں میں سب سے زیادہ لائق اور بااثر تھا۔ اسی  
زمانہ سے ان دونوں میں وہ کشمکش شروع ہوئی جس کا انجام بادشاہ  
کے مرتے ہی ایک تباہ کن خانہ جنگی کی صورت میں ظاہر ہوا۔

صرف یہی ایک غلطی نہیں۔ بہادر شاہ نے عموماً ذمہ داری کے  
عہدوں پر غلط آدمیوں کو مقرر کیا تھا۔ معلوم ہوتا ہے کہ اس میں  
آدمیوں کو سمجھنے اور انکی قدر و قیمت پہچاننے کی قابلیت نہ تھی۔ اسکے  
پاس اسکے باپ کے جمع کئے ہوئے بہترین آدمی موجود تھے۔ مگر وہ  
نہ جانتا تھا کہ کون کس کام کے قابل ہے اور کس کام کے قابل نہیں ہے۔  
وہ اپنے باپ کی اس زرین انصیحت پر عمل نہ کر سکا کہ۔

”کار آہن گرازدرد دگر فرمودن از عقلا بیدار است  
کار بزرگان بخورداں و کار خورداں بہ بزرگان نباید  
فرمود کہ بزرگان از کار خورد ننگ کنند و خورداں  
را حوصلہ کار بزرگ نباشد۔ خلل تمام در انتظام سرکار  
دودہ“

چین قلیج خاں اور انکے بہادر شاہ کی ایک دوسری غلطی یہ تھی کہ  
خاندان سے ناموافقیت اس نے اپنے عہد میں تو رانی امر کو جو  
اساطین سلطنت تھے، ناخوش رکھا اور انکی قابلیت بخریے اور

سے کوئی کام نہ لیا۔ عالمگیر نے جسکی مردم شناسی مشہور ہے، اس جماعت کے بارے میں نصیحت کی تھی کہ :-

”فرقہ تورانی سپاہی مقرری اند۔۔۔ برائے تاخت و تاراج  
دشمنوں و بندی کردن خوب اند۔ بہر صورت اس جماعت  
را محل رعایت باید داشت کہ اکثر جاہا اس مردم بکار می  
آیند کہ دیگرے بکار نمی آید“

مگر بہادر شاہ زمانہ شاہزادگی ہی سے اس گروہ کے ساتھ مخالفت رکھتا تھا۔ اس کو غازی الدین خاں فیروز جنگ سے شکایت تھی کہ اس کے خلاف عالمگیر کے مزاج کو برہم کرنے میں انہوں نے بھی حصہ لیا تھا۔ اسکے وزیر معظم خاں کو محمد امین خاں سے شکایت تھی کہ ایک مرتبہ انکی مخالفت سے اسپیرو عالمگیر کا عتاب ہوا تھا اور اس کو تحقیف منصب کی سزا دی گئی تھی۔ ذوالفقار خاں بھی جین قلیج خاں کے ساتھ حسد کے جذبات رکھتا تھا اور عالمگیر کے زمانہ سے دونوں میں چشمک چلی آتی تھی۔ ان سب اثرات نے مل جل کر بہادر شاہ کے دور حکومت کو تورانی امر کے لئے دور نکبت بنا دیا۔ اس زمانہ میں فیروز جنگ کو دکن سے ہٹا کر احمد آباد کی طرف بھیج دیا گیا جہاں وہ آخر وقت تک شکستہ دل رہے۔ محمد امین خاں کو مراد آباد کی فوجداری پر ڈال دیا گیا جس سے وہ بھی خوش نہ رہے جین قلیج خاں پر گولٹا بہت نواز شیش ہوئیں، انکو اعظم کا دیا ہوا منصب شش ہزاری و خطا خاں دوران عطا کیا گیا، اور صوبہ داری اووہ اور فوجداری لکنؤ پر مقرر کیا گیا، مگر وہ دربار شاہی کی ناہربانی سے اسقدر براشتہ خاطر

ہوئے کہ ذی الحجہ ۱۱۲۲ھ میں انھوں نے اپنے عہدوں سے استعفا دیدیا، اپنے خطابات و مناصب واپس کر کے اپنا تمام اثاثہ فقرا پر تقسیم کر دیا اور لباس فقر پہن کر وھلی میں گوشہ نشینی اختیار کر لی۔ اس طرح بہادر شاہ کے عہد حکومت میں گویا سلطنت کا ایک بازو مستقل طور پر شل رہا۔

**خطابات و مناصب کی ارزانی** بہادر شاہ کی ایک اور غلطی یہ تھی کہ اس نے خطابات اور مناصب دینے میں اسقدر فیاضی و دریادلی سے کام لیا کہ ان چیزوں کی کوئی قدر و قیمت باقی نہ رہی۔ کہا جاتا ہے کہ اس نے خدا سے عہد کیا تھا کہ اگر مجھ کو حکومت حاصل ہوئی تو میں کسی کی ذرچوا ردنہ کرونگا۔ اس عہد کو اس نے اس طرح بٹاھا کہ ”نہیں“ کہنا اپنے

سلہ۔ اس زمانہ میں بادشاہ نے ان کے لئے ۴ ہزار روپیہ سالانہ پنشن مقرر کر دی تھی۔ بعد میں انہیں انکے والد کا خطاب غازی الدین خاں بہادر فیروز جنگ دیکر پھر شاہی خدمت میں لینے کی کوشش کی گئی مگر انھوں نے گوشہ عزلت نہ چھوڑا۔ منسارام لکھتا ہے کہ اس زمانہ میں دنیا سے ان کے منفرد کا یہ عالم ہو گیا تھا کہ کوئی شخص امور دنیا کا ذکر بھی کرتا تھا تو مکر ہو جاتا تھے۔ انکے یہ اشعار اس دور کی کیفیات کو خوب ظاہر کرتے ہیں:-

بتہائی اگر الفت نئی کر دم چہ می کر دم  
بجا موشی اگر عادت نئی کر دم چہ می کر دم

غم دنیا چہانے را بدم آرزو دارد  
اگر بنام ازین خفت نئی کر دم چہ می کر دم

تلاش بندگی کر دم کہ جاز دست پر دم  
چونام دریاں اگر طاقت نئی کر دم چہ می کر دم

اس زمانہ میں نواب کو فقراء و علما کے سوا کسی کی صحبت پسند نہ تھی۔

اوپر حرام کر لیا۔ جس شخص نے جس چیز کی درخواست کی، اسکی قبولیت کا فرمان صادر ہو گیا۔ بے شمار خطابات ادنیٰ سے ادنیٰ لوگوں کو مل گئے یہاں تک کہ قدیم رسم کے خلاف ایک ایک خطاب میں کئی کئی آدمی شریک ہو گئے۔ چھوٹے چھوٹے مرتبے کے لوگ بیچ ہزاری اور شش ہزاری منصب پر چڑھا دے گئے۔ خانی اور ملکی اور جنگی، اور رانی دراجگی کا بھاؤ اتنا گرا کہ بڑے بڑے خطاب یافتہ بانڈاروں میں مارے مارے پھرنے لگے۔ ایک مرتبہ حمید الدین خاں نے اپنے دیوان کیسری سنگھ کے لئے ”رائے“ کے خطاب کی درخواست کی اس پر بادشاہ نے توفیق کی کہ

”خانی در بہر خانہ و رانی در بہر بازار، بیاس خاطر شما

ایں گیدی ہم رائے باشد“

لوگوں نے سنا تو اس کو گیدی رائے گیدی رائے کہنا شروع کر دیا اور یہ خطاب ایک مدت تک مضحکہ بنا رہا۔ مشرقی سلطنتوں میں خطابات اور مناصب وہ چیزیں ہیں جو بڑی بڑی جان نثاریوں اور اعلیٰ خدشا کے صلہ میں دی جاتی ہیں اور جن کے حاصل کرنے کی تمنا لوگوں کو کارہا نمایاں انجام دینے پر ابھارتی ہے۔ مگر جب خطابات و مناصب بلا امتیاز دے جانے لگیں، اور انکے عطا کرنے میں خدمات اور مراتب کا کوئی لحاظ نہ کیا جائے تو پھر اہل ہمت کو کوئی چیز سلطنت اور بادشاہ کے لئے سرفروشی و جان نثاری پر ابھارنے والی باقی نہیں رہتی۔ خطابات و مناصب کی آرزوئی کا ایک دوسرا نقصان یہ بھی ہوا کہ جب ادنیٰ درجہ کے لوگ اعلیٰ مناصب پا کر بڑے درجہ کے امرا کے

www.taameernews.com

برابر آبیٹھے تو قدیم زمانہ کے امراجو عالمگیر کے زمانہ کارکھ رکھا و  
 حفظ آداب اور فرق مراتب دیکھے ہوتے تھے اپنی اپنی جگہ سے  
 ہٹ کر گوشوں میں بیٹھ گئے، کیونکہ نئے نوابوں نے آکر اپنی نالائقیوں  
 اور بد تمیزیوں سے سیاست ہی کو نہیں بلکہ تہذیب و معاشرت  
 تک کو گندہ کر دیا تھا۔ مورخین نے چین فلچ خاں کے استغنیٰ اور گوشہ  
 نشینی کے وجوہ میں سے ایک وجہ یہ بھی بیان کی ہے۔

مذہبی فتنہ۔ بہادر شاہ کی اہم سیاسی غلطیوں میں سے ایک یہ ہے  
 کہ اس نے اپنی حکومت کی ابتدا ہی میں احکام جاری کر دیے کہ قطب میں  
 حضرت علی رضی اللہ عنہ کے نام کے ساتھ لفظ "وصی" استعمال کیا جائے۔  
 یہ دوسرے الفاظ میں اس امر کا اعلان تھا کہ سلطنت کا مذہب طریقی  
 اہل سنت کے بجائے شیعیت ہو گیا ہے۔ ہندوستان جیسے ملک  
 میں جسکی بیشتر آبادی سنی تھی، جسکی حکومت ابتدائے سلطنت اسلام  
 سے سنی مذہب کی پیروی ہی تھی، اور جسکے تخت پر اس سے پہلے پچاس  
 سال تک عالمگیر جیسا کٹا سنی بادشاہ ممکن رہ چکا تھا، بہادر شاہ کا  
 اپنی حکومت کی ابتدا ہی میں، علی الاطلاق شیعیت اختیار کر لینا اور  
 خطبہ جمہور کو بدل دینا، سیاسی اعتبار سے ایک نہایت غیر دانشمندانہ  
 فعل تھا۔ اس نے تمام مسلمانان ہند کے دلوں میں بادشاہ کے خلاف  
 شدید ناراضگی کے جذبات پیدا کر دیے۔ دہلی، آگرہ اور دوسرے  
 بڑے بڑے شہروں میں اسپر فساد برپا ہوئے، دہلی میں تبدیل خطبہ  
 کے احکام پہنچے تو آصف الدولہ اسد خاں نے کہا کہ "ہندوستان میں  
 ایسا نہیں ہو سکتا یہ ایران نہیں ہے" احمد آباد میں خطیب کی زبان

سے ”وصی“ کا لفظ سنتے ہی لوگ اس پر ٹوٹ پڑے اور منبر سے گھسیٹ کر اسے ذلت کے ساتھ قتل کر دیا۔ کشمیر میں بھی اسی طرح ایک خطیب قتل کیا گیا۔ لاہور میں ایک مدت تک خطبہ ہی بند رہا کیونکہ علمائے بالا اتفاق ایسے خطبہ کے پڑھنے اور سننے کو ناجائز قرار دے دیا۔ رجب ۱۲۳۳ھ (اگست ۱۸۱۷ء) میں خود بادشاہ لاہور پہنچا اور علما کو جنہیں حاجی یار محمد سے پیش پیش تھے مباحثہ کے لئے اپنے حضور میں طلب کیا۔ بحث کے دوران میں تلخ گوئی و درشت کلامی تک نوبت پہنچی۔ بادشاہ نے حاجی یار محمد کو ڈانٹ کر کہا کہ کیا تم بادشاہ کے غضب سے نہیں ڈرتے۔ حاجی نے جواب دیا کہ میں نے خدا سے چار چیزیں طلب کی تھیں جنہیں سے علم، حفظ کلام اللہ اور حج کی نعمتیں حاصل ہو چکی ہیں اور اب صرف نعمت شہادت کی ضرورت ہے۔ شہر میں لوگوں کے غیظ کا یہ عالم تھا کہ عائد شہر اور افغان سردار حاجی یار محمد کے پاس جمع ہوئے اور ایک لاکھ ہتھیار بند آدمیوں سے انکی امداد کا وعدہ کیا۔ خود شاہزادہ عظیم الشان اور جسرت اختر (جہاں شاہ) نے خفیہ پیغام بھیج کر اپنی تائید کا یقین دلایا۔ بادشاہ نے حکم دیا کہ مخالف علما کو پکڑ کر قید کر دیا جائے اور لاہور کو ”دارالجمہاد“ قرار دیا جائے۔ اس پر شاہزادہ معز الدین جہاندار شاہ نے علما کی حمایت کے لئے اپنی فوج اور توپخانہ کو جمع ہونے کا حکم دیدیا اور کہا کہ اگر شاہی فوجیں انہیں حملہ کرے گی تو میں ان کی طرف سے لڑوں گا۔ اتنے ہنگامے پر باہونے کے بعد بادشاہ کو معلوم ہوا کہ ایک کٹے مذہبی ملک میں حکومت کا مذہب بدل دینا اتنا آساں نہیں ہے۔

دکن کی صوبہ داری کا جدید عہدہ۔ فتح حیدرآباد کے بعد بہادر شاہ نے



دکن کے چھ صوبوں کو ایک صوبہ قرار دیکر ان کی ولایت ذوالفقار خاں کو عطا کر دی۔ منعم خاں وزیر نے اتنا بڑا ملک ایک شخص کے تصرف میں دینا خلاف مصلحت قرار دیکر خاندیس اور برار پائین گھاٹ کا علاقہ اس کی ولایت سے الگ کر لیا۔ لیکن اسکے باوجود اورنگ آباد، بیدر، حیدرآباد اور بیجاپور کے چار زبردست صوبے جو پورنا ندی سے لیکر اس کماری تک پورے جنوبی ہند پر پھیلے ہوئے تھے اس شخص کے زیر اقتدار آ گئے جو پہلے ہی سلطنت کا میر بخش اور نائب وکیل مطلق بھی تھا۔ یہ بہادر شاہ کے عدم تدبیر اور سیاست نافرمانی کی ایک اور مثال ہے۔ اس طرح گویا اس نے دکن کی آئندہ خود مختاری کی بنیاد رکھ دی۔ اس سے پہلے دکن کے صوبوں پر بادشاہ کی طرف سے الگ الگ صوبہ دار مقرر ہوتے تھے۔ کرناٹک، بیجاپور اور کرناٹک حیدرآباد کے فوجدار بھی براہ راست بادشاہ کی جانب سے نامزد کئے جاتے تھے، اور دکن کو تقریباً ۸ انتظامی اقطاع میں تقسیم کر دیا گیا تھا۔ اس صورت میں اگر کبھی کوئی بغاوت رونما ہوتی بھی تو ایک صوبہ یا ایک نظامت میں آدنی جسکو دوسرے صوبہ کی مدد سے فرو کیا جاسکتا تھا۔ پورے دکن کا بیگ وقت قبضہ سے نکل جانا مشکل تھا۔ لیکن بہادر شاہ اس نکتہ کو نہ سمجھ سکا۔ اس نے اس منقسم شدہ طاقت کو جمع کر کے ایک شخص کے ہاتھ میں دیدیا، اور یہ مجموعی طاقت ایسی ہولناک بن گئی، جسکی ٹکر کی کوئی طاقت تمام ہندوستان میں خود بادشاہ کی طاقت کے سوا نہ رہی۔ اب یہ ناممکن تھا کہ دکن کا صوبہ دار بغاوت کرے اور کسی قریب کے صوبہ دار کے ذریعہ سے اسکو فرو کر دیا جائے۔ اسکے مقابلہ کے لئے لازم ہو گیا کہ خود بادشاہ اپنی پوری

قوت کے ساتھ حرکت کرے۔ اور اگر بادشاہ کمزور ہو یا کچھ دوسرے  
 اہم مسائل کی طرف مشغول ہو تو پھر کوئی چیز اس ملک کو خود مختاری  
 سے روکنے والی نہ تھی۔ بہادر شاہ نے اپنے اس غیر دانشمندانہ فعل سے  
 سلطنت کے مقابلہ میں ایک سلطنت پیدا کر دی۔ اس نے دکن کے  
 پورے علاقہ کو، جو ابتدائے آفرینش سے فطری طور پر انفرادیت  
 پسند واقع ہوا ہے، ایک مرکز اور ایک فرمانروا بخش دیا جس کے بعد  
 صرف اتنی کسر باقی رہ گئی کہ کوئی چابک دست آئے اور اس کو  
 سلطنت ہند سے الگ کر دے۔ ذوالفقار خاں یقیناً اپنی حرص  
 اقتدار کی بنا پر اول دن سے یہ نیت رکھتا تھا کہ دکن میں خود  
 بنی فرمانروائی کا رنگ جمائے، مگر اسے تمام ہندوستان کی سیاسی  
 بازیگری کا ایسا چسکا لگا ہوا تھا کہ وہ اس موقع سے فائدہ نہ  
 اٹا سکا۔ اس کے بعد حسین علی خاں کو یہ موقع دیا گیا، مگر اس کو  
 بھی پورے ہندوستان کی حکومت کا شوق دامنگیر تھا، اس لئے  
 اسکے جوصلے بھی دکن کے تنگ رقبہ میں نہ سما سکے۔ تاہم جو اصولی  
 غلطی کی جا چکی تھی، اسکے نتائج ویریا سویر ظاہر ہونے ناگزیر تھے،  
 اور وہ ظاہر ہوئے، جیسا کہ آگے چل کر معلوم ہوگا۔

مرہٹوں کے ساتھ معاملہ - ذوالفقار خاں کو سیوا جی کے پوتے  
 اور سنبھوا کے بیٹے راجہ ساہو کے ساتھ عالمگیر کے زمانہ سے ہی دلچسپی تھی۔

۱۶۹۱ء میں اپنے باپ بھجارتی کے ساتھ گرفتار ہو کر آیا تھا اور اس وقت سات آٹھ برس کا تھا۔ اس وقت یہ  
 عالمگیر کے ساتھ رہتا تھا۔ عالمگیر نے اسے راجہ کا خطاب و بہت ہزاری منصب دے رکھا تھا اور  
 وہ اپنے ساتھ بڑی شفقت و محبت سے پیش آتا تھا، جس کا احسان وہ اسکے مرنے کے بعد بھی نہ بھولا جینا کہ  
 اعظم عہد ہو گیا، تو اسے کیا وہ یہ تھا کہ ظہر بلا جاکر عالمگیر کی قبر کی زیارت کی اور اس غریب کو کھانا تقسیم کیا۔

بادشاہ کی وفات سے کچھ عرصہ قبل اس نے ساہو کو اپنی نگرانی میں لے لیا تھا اور اسے اپنے ساتھ قلعہ بخشندہ بخش (کنڈانہ) کی مہم پر لے گیا تھا۔

بادشاہ کی وفات کے بعد جب اعظم بہادر شاہ سے لڑنے کے لئے احمد نگر سے آگرہ کی جانب روانہ ہوا تو ذوالفقار خاں نے اس سے ساہو کی سفارش کی، اور اس نے ساہو کی ماں، بہن اور بھائی کو ضمانت کے طور پر اپنے پاس رکھ کر، اس شرط پر اسے رہا کر دیا کہ اگر وہ مرہٹہ راج کی گدی حاصل کرنے میں کامیاب ہو جائے تو شاہی حکومت کا مطیع رہیگا۔ اس زمانہ میں ساہو کے چچا راجہ کی بیوہ تارا بانی مرہٹوں کی رانی بنی ہوئی تھی، اور تمام مرہٹہ سردار اس کی فرمانروائی پر متفق تھے۔ مگر جب سیواجی کا اصلی وارث ساہو رہا ہوا اور اس نے مرہٹہ قوم کو اپنی طرف دعوت دی، تو مرہٹوں کی جمیعت میں بھوٹ پڑ گئی۔ ایک بڑا گروہ تارا بانی سے الگ ہو کر ساہو سے مل گیا۔ اور اس نے محرم ۱۱۲۵ھ (مارچ ۱۷۰۸ء) میں ساہو کو ستارہ لیجا کر سیواجی کی گدی پر بٹھا دیا۔ اسکے مقابلہ میں ایک چھوٹا مگر کافی طاقتور گروہ تارا بانی کی وفاداری پر بدستور ثابت قدم رہا اور اس نے ساہو کو چھوٹا مدعی قرار دیکر فیصلہ کر لیا کہ اس کو مرہٹہ قوم کا راجہ نہ بننے دیا جائیگا۔ اس پر دونوں جماعتوں میں خانہ جنگی شروع ہو گئی جس کا سلسلہ تقریباً ۲۲ سال تک جاری رہا۔ اس حد تک تو ذوالفقار خاں کی حکمت عملی کامیاب تھی۔ کیونکہ اس نے حریف کے گروہ میں تفرقہ پیدا کر دیا تھا۔ لیکن اس کے بعد جب وہ بہادر شاہ کے ساتھ کام بخش کی مہم پر حیدرآباد پہنچا تو

وہاں ساہو کے وکیل اس کے پاس لپچے اور انھوں نے اس کے توسط سے درخواست کی کہ راجہ ساہو کو شش صوبہ دکن کی سر ڈسٹریکٹ اور چوتھے اس شرط پر عطا کی جائے کہ وہ ملک کے امن کا ذمہ دار ہوگا اور لوٹ مار کرنے والے گروہوں کو جو خود مرہٹے ہی تھے اس فعل سے باز رکھیگا۔ ذوالفقار خاں نے اس درخواست کی پر زور سفارش کی اور بہادر شاہ نے اپنی کمزوری سے اس کو قبول کر لیا۔ لیکن اس دوران میں تارا بانی نے بھی اپنے وکلا، بادشاہ کے پاس بھیجے اور انھوں نے منعم خاں وزیر کی وساطت سے درخواست کی کہ اگر تم کو صرف سر ڈسٹریکٹ کا فرمان دیدیا جائے تو ہم تمام مفسدوں کو دفع کر کے امن قائم کرنے کا ذمہ لیتے ہیں۔ چونکہ ذوالفقار خاں ساہو کی تائید کر رہا تھا اسلئے منعم خاں نے اس کی ضد پر تارا بانی کے وکلا کا ساتھ دیا۔ بادشاہ کی فطرت اس قسم کی تھی کہ وہ کسی شخص کی درخواست رد نہ کرتا تھا، حتیٰ کہ بسا اوقات صبح شام کے تفاوت سے مدعی اور مدعا علیہ دونوں کی موافقت میں فرمان صادر کر دیتا تھا۔ اس لئے

۱۵۔ سر ڈسٹریکٹ مالگنداری کا ۹ یا ۱۰ فی صدی اور چوتھے کل مالگنداری کا ۲۵ فی صدی حصہ تھا۔ اس طرح ساہو دکن کی پوری آمدنی کے ۳۴ فی صدی کا دعویٰ دار تھا۔ شاہ نواز خاں صاحب مآثر الامرا کا بیان ہے کہ ساہو نے چوتھے کا نہیں بلکہ صرف سر ڈسٹریکٹ کا مطالبہ کیا تھا اور وہ بھی شش صوبہ دکن میں نہیں بلکہ اورنگ آباد، برار، خاندیس، بیدر اور بیجا پور کے صوبوں میں۔ لیکن متن میں جو بیان کیا گیا ہے وہ خانی خاں کی روایت کے مطابق ہے۔

وہ نہ ذوالفقار خاں کی بات رد کر سکا، اور نہ منعم خاں کی، آخر اس نے پیراہ اختیار کی کہ دس فی صدی سر دیہی لسیکھی کا فرمان تو لکھ دیا مگر اس کی تعمیل کو اس وقت تک کے لئے ملتوی کر دیا، جب تک کہ دونوں فریق لڑ کر یا ہم اس امر کا تصفیہ نہ کر لیں کہ دونوں میں سے کون مرہٹہ راج کی گدی کا اصلی وارث ہے۔

گو اس موقع پر مرہٹوں کو اپنی آپس کی نا اتفاقی، اور منعم خاں کی عاقلانہ مداخلت سے (جو معلوم نہیں اس نے دانستہ کی تھی یا نادانستہ) سر دیہی لسیکھی کا فرمان حاصل کرنے میں کامیابی حاصل نہیں ہوئی، لیکن ان کے لئے یہی ایک بڑی کامیابی تھی کہ مغل بادشاہ نے دکن کے صوبوں میں انکا سر دیہی وصول کرنے کا حق تسلیم کر لیا، اور یہ بھی مان لیا کہ شاہی حکومت خود اپنے ملک میں امن قائم کرنے اور مفسدوں کو دفع کرنے کی قابلیت نہیں رکھتی، اور اب وہ اس کی محتاج ہو گئی ہے کہ مرہٹہ راجہ اگر اس کی رعایا کو ظالموں کی دست درازی سے بچائے توٹ مار کورو کے، اور وہ فرض انجام دے جو خود شاہی پولیس اور فوج کو انجام دینا چاہئے تھا۔ ایک منظم اور باضابطہ حکومت کا اولین فرض یہی ہے کہ وہ اپنے ملک میں امن قائم کرے اور اپنی رعایا کی حفاظت کرے۔ جو حکومت اس فرض کو خود انجام نہیں دے سکتی اور اسکے انجام دینے میں کسی دوسری طاقت کی محتاج ہوتی ہے، وہ دراصل اس امر کا اعلان کرتی ہے کہ وہ حکمرانی کی قابلیت سے محروم اور فرمانروائی کے حق سے دست بردار ہو چکی ہے، اور اب حکومت اس طاقت کا حق ہے جو حکمرانی کے اصلی فرائض کو انجام دے سکتی ہے۔ لیکن بہادر شاہ

کے نزدیک اس معاملہ میں اگر کوئی سوال اہمیت رکھتا تھا تو وہ صرف یہ تھا کہ وہ ذوالفقار خاں کی بات مانے یا منہمخاں کی۔ اس سے زیادہ کسی عینی سیاسی معنی کو سمجھنے کی اس نے کوشش ہی نہ کی، اور اس تاہمی کی بدولت اس نے ایک فعل کا ارتکاب کر دیا جو سلطنت مغلیہ کی جانب سے پہلی مرتبہ مرہٹوں کے سامنے شکست کا اعتراف اور آئندہ کی مزید شکستوں کا فتح یاب تھا۔ عالمگیر چالیس برس تک سیوا جی اور اس کے چالشیوں سے جس بات پر لڑتا رہا وہ یہی تھی کہ سیوا جی اور اس کے چالشیوں شاہی علاقوں میں بدامنی برپا کر کے حکومت کو یقین دلانا چاہتے تھے کہ اس کے ملک کا امن و امان ہمارے ہاتھ میں ہے، اگر وہ امن چاہتی ہے تو ہم کو ملک کے مصلحت میں سے چوتھے اور سہرے دیکھی عطا کرے، ہم امن قائم کر دینگے اس کے مقابلہ میں عالمگیر ان کو یقین دلانا چاہتا تھا کہ میرے ملک کا امن خود میرے ہاتھ میں ہے، جب تک میں بادشاہ ہوں ملک میں امن قائم کرنا میرا فرض ہے، اور ملک کے مصلحت بھی میرا حق ہیں۔ یہ حق اور یہ فرض دونوں تقسیم نہیں کئے جاسکتے۔ یہی بات تھی جس پر عالمگیر اور مرہٹوں کے درمیان تقریباً نصف صدی تک جنگ برپا رہی، سیوا جی سنبھاجی اور راجہ کی زندگیوں اسی کی خاطر لڑنے میں ختم ہوئیں، اور وہ بادشاہ سے اس کو تسلیم کرنے میں کبھی نہ ہو سکے۔ آخر میں تارا بانی نے یہم معرکہ آرائیاں اور فاتحانہ

کر کے اس چیز کو حاصل کرنا چاہا اور وہ بھی اس میں ناکام رہی۔ یہ وقت ہوا جب کہ مرہٹوں کی تمام قوت ایک مرکز پر مجتمع تھی۔ مگر اب شاہی حکومت کے پاس وہی فوج تھی، وہی جنرل تھے، وہی ساز و سامان تھا، اور اس کے مقابلہ میں مرہٹوں کے درمیان خانہ جنگی شروع ہو چکی تھی، ان کی قوت منقسم تھی اور وہ خود ایک دوسرے کو بیچا دکھانے کی کوشش کر رہے تھے۔ باوجود اس کے مرہٹے شاہی حکومت سے وہی چیز تسلیم کرانے میں کامیاب ہو گئے، اور وہ بھی تلوار کے زور سے نہیں بلکہ محض گفت و شنید کے ذریعہ سے اس کی وجہ بجز اس کے اور کیا بتائی جاسکتی ہے کہ اب اس حکومت کا صدر نشین عالمگیر نہیں بلکہ بہادر شاہ تھا!

عالمگیر نے مرہٹوں کی مہم کو اس حال میں چھوڑا تھا کہ انکے تقریباً تمام مقبوضات حتیٰ کہ کوکن بھی جہاں سیواجی نے اپنا سوراخ قائم کیا تھا، شاہی فوجوں کے تصرف میں آچکے تھے۔ انکے پہاڑی قلعوں کا بھی ایک بڑا حصہ فتح ہو چکا تھا، اور صرف چند قلعے انکے

۱۵۔ آزاد بلگرامی نے خزانہ عامرہ میں لکھا ہے کہ آخر میں تارا بانی کی درخواست پر بادشاہ نے بیسٹہ سر دیگی مرہٹوں کو محصول علی میں ۹ فی صدی حصہ دینے کا فرمان لکھ دیا تھا اور قاصد سے لیکر روانہ بھی ہو گئے تھے، مگر چھپڑا کی رائے بدل گئی اور اس فرمان واپس منگا کر چاک کر ڈالا۔ یورپین اور ہندو مورخوں نے عموماً اسی روایت کو تسلیم کیا ہے۔ لیکن دوسری کوئی تاریخ اسکی تائید نہیں کرتی۔ خانی خان نے تصریح لکھا ہے کہ ہر چند کلاب تارا بانی رانی... التماس مصلحت بشروط عظامندوں سر دیگی شش سو روپے کن بدستور صدر دیگی جمع آوردہ بود بادشاہ مغول از عیزت اسلام... قبول

پاس رہ گئے تھے۔ مرہٹہ طاقت ایک مرتب اور منظم حکومت کی حیثیت سے قریب قریب مٹ چکی تھی۔ ان کے بے خانماں گروہ جو جنگ وجدال کے خوگر ہو چکے تھے اور جن کو آزموہ کار سردار بھی میسر تھے، ہزار ہزار دود و ہزار کی غارتگر ٹکڑیوں کی صورت میں اورنگ آباد، بیدرا، بیجاپور، برار، خاندیس، مالوہ، اور گجرات کے مختلف اقطاع پر پھیل گئے تھے، اور قصبات و دیہات کو لوٹتے اور ہزنی کرتے پھرتے تھے۔ جہاں کہیں شاہی فوج آس پاس موجود ہوتی وہاں سے بھاگ جاتے، اور جہاں کوئی محافظ قوت موجود نہ ہوتی وہاں کی زراعت پیشہ آبادیوں سے جبراً چوتھے وصول کرتے، قافلوں کو روک کر ان کے مال کا چوتھائی حصہ چھین لیتے، اور جو کوئی انکے مطالبہ سے روگردانی کرتا اس کو لوٹ لیتے تھے۔ عالمگیر نے ان غارتگر دھوں کے مقابلے کے لئے اپنی فوجیں تمام ملک میں پھیلادی تھیں اور ان سے زد و خورد کا ایک لامتناہی سلسلہ جاری تھا۔ یہ حالت ابھی کسی فیصلہ کن مرحلے پر نہیں پہنچی تھی کہ اوصہر بادشاہ کا انتقال ہو گیا۔ اور اوصہر مرہٹوں کے درمیان ایک تباہ کن خانہ جنگی شروع ہو گئی، جو عالمگیر کے بیٹوں کی خانہ جنگی سے بہت زیادہ طویل مدت تک جاری رہی، اور جس کی بدولت چند سال کے لئے مرہٹوں کے غارتگر ہاتھ شاہی علاقوں پر دراز ہونے کے بجائے آپس میں ایک دوسرے سے الجھ گئے۔ اس حالت میں عالمگیر کے جانشین کے لئے مرہٹوں کے مسئلہ کو حل کرنے کی اگر کوئی بہتر صورت ہو سکتی تھی تو وہ یہ تھی کہ وہ تارا بابائی کے مقابلے



میں ساہو کو کھڑا کرتا جو مرہٹہ سردار شاہی حکومت کے تابع فرمان تھے ان کے ذریعہ سے اس کو ہر قسم کی فوجی و مالی امداد دیتا تھا۔ تاکہ وہ تارا بانی کا زور توڑنے میں کامیاب ہو جاتا پھر اسے کوکن اور اس کے گرد و نواح کے علاقہ میں سوراج دیکر ایک باجگزارانہم آزاد ریاست کی حیثیت سے اپنی نگرانی میں رکھتا اور اسی کے سپرد یہ کام کرتا کہ مرہٹہ سرداروں کو اپنے ہاں جاگیر دے دے کہ ایسا وسیلہ معاش بہم پہنچا دے جسکے بعد انہیں شاہی علاقوں میں غارتگری کی نہ ضرورت رہے اور نہ خواہش۔ یہ حکمت عملی کسی حد تک اختیار کی گئی مگر وہ ادموری تھی اور پوری طرح سوچنی سمجھی نہ گئی تھی۔ ساہو کو رہا کیا گیا مگر اس کا اصلی وقت مدغیانہ تخت کی خانہ جنگی کے آغاز میں نہ تھا بلکہ جانشینی کا مسئلہ طے ہونے کے بعد تھا۔ پھر ساہو کو محض چھوڑ دینا کافی نہ تھا اسے پوری فوجی اور مالی امداد دینی چاہئے تھی تاکہ وہ اپنی کامیابی کو اپنی قوت و کوشش کا نتیجہ نہ سمجھتا بلکہ ہمیشہ یہ محسوس کرتا کہ اس کا وجود شاہی امداد پر منحصر ہے۔ اس کو اور تارا بانی کو آپس میں منہ لپٹنے کے لئے آزاد چھوڑ دینا بھی ایک اہم غلطی تھی۔ اس کا قدرتی نتیجہ یہ ہونا چاہئے تھا کہ فریقین میں سے ایک لا محالہ دوسرے کو دبا لیتا اور پھر کامیاب فریق پوری مرہٹہ طاقت کا مرکز بن کر سلطنت کے مقابلہ پر اتر آتا اور فی الواقع یہی نتیجہ ظاہر ہوا اس طرح انہیں باہمی تصفیہ کے لئے چھوڑ دینے کے بجائے صحیح سیاسی تدبیر یہ تھی کہ شاہی حکومت ان دونوں محاصروں کے درمیان حکم بن کر ایسے طریقہ

سے تصفیہ کرائی جس سے ستارہ اور کوٹھا پور کی ریاستیں ایک دوسرے کے مقابل شاہی حمایت میں قائم ہوئیں، تاکہ ضرورت کے وقت ایک کی شورش و بغاوت کو فرو کرنے میں دوسری کو استعمال کیا جاتا اور ترازو کے دونوں پلڑوں کو جمع کرنا اور اٹھانا شاہی حکومت کے اختیار میں رہتا۔ اس حکمت عملی کو بعد میں نظام الملک نے اپنی پہلی صوبہ داری کے زمانہ میں استعمال کرنے کی کوشش کی، مگر اس کے نتیجہ خیز ہونے سے پہلے ہی انہیں واپس بلا لیا گیا، اور جب دوسری مرتبہ وہ دکن پہنچے تو اس کی کامیابی کے مواقع باقی نہ رہے تھے۔

حیدر آباد کی مہم ختم ہونے کے بعد ۱۷۲۱ء (۱۱۰۹ھ) میں جب بہادر شاہ دکن سے واپس ہوا، تو ذوالفقار خاں نے اپنی جانب سے داؤد خاں اپنی کونائب صوبہ دار دکن مقرر کیا۔ یہ شخص اس زمانہ میں ذوالفقار خاں کے ماتحت کرناٹک بیجا پور اور کرناٹک حیدر آباد کا فوجدار تھا، اور ایک قائد کی حیثیت سے یقیناً ایک قابل اور بہادر شخص تھا، مگر اس وقت دکن کے انتظام کے لئے فوجی قابلیت سے زیادہ سیاسی قابلیت کی ضرورت تھی، جو اس میں نہ تھی۔ اس نے سلطنت کے ساتھ مرہٹوں کی سیاسی وضعیت کو بالکل نہ سمجھا اور اپنی پوری قوت ساہو اور اسکی جماعت کی تائید میں

---

۱۵ منعم خاں کی وفات کے بعد فاندیس اور برارہ پاپان گھاٹ کی صوبہ داری بھی اس کو مل گئی، اور اس طرح وہ دکن کے پورے چھ صوبوں کا مالک و مختار بن گیا۔

صرف کر دی جس سے بہار ایشیہ کا توازن قوت بالکل بگڑ گیا۔ ساہوکی طاقت اتنی مضبوط ہو گئی کہ اسکے مقابلہ میں تارا بابائی کی جماعت کو استعمال کرنے کے مواقع بہت کم رہ گئے، اور مرہٹہ راج یا مدار بنیادوں پر قائم ہو گیا۔ اس سے زیادہ بڑی غلطی اس نے یہ کی کہ شاہی سند کے بغیر میٹوں کو اپنے اختیار سے شش صوبہ دکن میں سر دیس مکھی اور چوتھ وصول کرنے کا حق دیدیا اور اسکے معاوضہ میں ان سے یہ سمجھوتہ کر لیا کہ اسکی (یعنی داؤد خاں کی) اور شاہزادوں کی جاگیروں سے تعرض نہ کریں۔ ان جاگیرات کے سوا باقی تمام شاہی علاقوں سے خود داؤد خاں کا نائب میرامن چوتھ وصول کر کے ساہو کے حوالہ کرنے لگا، اور اکثر محالات میں اسکے عمال نے مرہٹہ سرداروں سے ”ما بخیر و شما بہ سلامت اور نصف لنا و نصف لکم“ کا معاملہ کر لیا۔

یہ بنیادی غلطیاں تھیں جنکی وجہ سے چند سال بعد ہی دکن سے مرہٹوں کا وہ زبردست فتنہ اٹھا جس نے نہ صرف دکن بلکہ تمام ہندوستان میں تہلکہ برپا کر دیا، اور سلطنت مغلیہ کے پر خچے اڑا دیئے۔

### ۳۔ بہادر شاہ کے میٹوں کی خانہ کی جنگ

اب ہم ایک دوسرے دور میں قدم رکھتے ہیں جس سے سلطنت کی اصل تباہی کا آغاز ہوا۔ بہادر شاہ نے اپنے زمانہ حکومت میں گو بہت سی غلطیاں کیں، اور بعض ایسی غلطیاں کیں جن سے بعد میں بڑی بڑی خرابیاں پیدا ہوئیں۔ تاہم وہ ایک تجربہ کار شخص تھا اور کم از کم ان میں اتنی قابلیت ضرور تھی کہ سلطنت کا شیرازہ کسی حد تک مجتمع

۵۰  
رکھ سکتا تھا۔ لیکن اسکے وارثوں میں کوئی اتنی قابلیت بھی نہ رکھتا تھا اور یہ امر یقینی تھا کہ اس بوسیدہ عرصہ کے ٹوٹتے ہی سلیمان حکومت کا جس کسی طاقت سے نہ سنبھل سکے گا۔ بادشاہ جب تخت پر بیٹھا تھا اُس وقت وہ ایک ۶۵ سال کا بوڑھا تھا جس کے قوی جواب دے چکے تھے۔ چار پانچ برس اسکی قوتوں نے اور ساتھ دیا۔ آخر محرم ۱۱۲۲ (فروری ۱۷۱۰ء) میں اس کا وقت آن پورا ہوا اور لاہور میں اس نے وفات پائی۔

بہادر شاہ کے بیٹے اور اس کے بیٹوں میں چار نمایاں شخصیت ان کے اختلافات رکھتے تھے۔

(۱) معز الدین جسکو اس نے اپنی تخت نشینی کے بعد جہاندار شاہ کا خطاب دیکر ٹھٹھ اور ملتان کا صوبہ دار مقرر کیا تھا۔

(۲) محمد عظیم جس کا خطاب عظیم الشان تھا اور بنگال و بہار کی صوبہ داری پر مامور تھا۔

(۳) رفیع القدر جسے رفیع الشان کا خطاب اور کابل کا صوبہ ملا ہوا تھا۔

(۴) نجمتہ اختر جس کا خطاب جہاں شاہ تھا اور مالوہ کا صوبہ اس کے سپرد تھا۔

بڑا بیٹا جہاندار شاہ ابتداً عمر میں ایک بہادر سپاہی تھا لیکن کی مہموں اور ملتان کی حکومت کے ابتدائی دور میں اس نے خاصی قابلیت اور کاروائی کا اظہار کیا تھا جس کا یہ اثر تھا کہ بہادر شاہ مقابلہ جاتے وقت اگر عظیم کو کسی کا خون تھا تو وہ بھی شاہزادہ

تھا۔ لیکن آگے چلکر اسکی تمام خوبیاں عیوب سے بدل گئیں، اور اسے دور شراب ناب اور لال کنور کے علاوہ عشق کے سوا کسی اور چیز سے دلچسپی باقی نہ رہی۔ ان وجوہ سے بہادر شاہ اسکو سخت ناپسند کرنے لگا تھا۔ تیسرا بیٹا رفیع الشان سیاست و معرکہ آرائی سے دور کا تعلق بھی نہ رکھتا تھا۔ اس کا نام ترشوق و ذوق اپنے بناؤ سنگھار تزیین و آرائش اور کپڑے، جواہر اور زیورات جمع کرنے میں تھا۔ چنانچہ عظیم الشان امیر اسطرح چھستی کستا تھا کہ :-

آئینہ و شانہ گرفتہ بدست

جوں زن رعنا شد و گیسو پست

بہادر شاہ کی شاہزادگی کے زمانہ میں یہ اس کا چھتیا بیٹا تھا اور ایک مدت تک وہی اس کا مشیر و صلاح کار رہا۔ پھر اس کی جگہ چوتھے لڑکے جہاں شاہ نے لے لی اور اس کا اثر اتنا بڑھ گیا کہ بعض مورخین نے منعم خاں کی وزارت کو اسی کی سفارش کا نتیجہ قرار دیا ہے۔ لیکن اخیر زمانہ میں دوسرا لڑکا عظیم الشان ان سب پر سبقت لے گیا۔ بادشاہ نے کاروبار سلطنت اسی کے ہاتھ میں چھوڑ دیا تھا، شاہی مہر اس کے پاس رہتی تھی، منعم خاں کے بعد وزارت کا کام عملاً وہی انجام دیتا تھا، اور بادشاہ سے لیکر امرا اور عمال تک سب پر اس کا اثر چھایا ہوا تھا۔ اس کے ساتھ بنگال اور آگرہ کے خزانوں کو جو زبردست دولت اسنے حاصل کی تھی

یہ ایک مغزی تھی جس کے حسن پر جہاندار شاہ بری طرح فریفتہ تھا، اور تمام امور دنیا کو چھوڑ کر اسی کے عیش و نشاط میں منہمک ہو گیا تھا۔ کہا جاتا ہے کہ یہ تان سین کی سہل سے تھی۔

اور جس قدر ساز و سامان اور شکر اس نے فراہم کر لیا تھا۔ اسکی بدولت اپنے سب بھائیوں میں وہی سب سے زیادہ طاقتور تھا اور عام طور پر لوگ اسی کو بہادر شاہ کا آئندہ جانشین سمجھتے تھے۔

بہادر شاہ کی زندگی ہی میں ان چاروں کے درمیان تخت کے نمونے کے لئے رقیبانہ عداوت پیدا ہو چکی تھی اور وہ ایک دوسرے کے خلاف سازشیں کر رہے تھے، مگر عظیم الشان کا خوف سب کے دلوں پر غالب تھا۔ چنانچہ بادشاہ کی آخوی بیماری کے زمانہ میں ایک مرتبہ عظیم الشان اور جہاندار شاہ دونوں اسکے قریب بیٹھے تھے، عظیم الشان نے اپنا خنجر اٹھا کر اس سے کھیلنا شروع کیا، جہاندار شاہ سمجھا کہ کھیلنے کے بہانے مارنا چاہتا ہے، گھبرا کر اٹھا اور اس بدحواسی کے ساتھ بھاگا کہ دروازے سے نکل کر پگڑی گرگنی اسے چھوڑا، جوتی بھی چھوڑی، ننگے سر ننگے پاؤں اپنی پالکی کی طرف لپکا اور خیمے کی رسیوں میں الجھ کر اوندھے منہ جا پڑا۔ اپنے حریف کی قوت کو دیکھ کر آخر میں اس نے طے کر لیا تھا کہ باپ کے مرتے ہی ملتان بھاگ جائے، اور وہاں اپنے حامیوں کو جمع کر کے قسمت آزمائی کرے۔ اسی طرح دوسرے بھائی بھی شکستہ دل ہو چکے تھے اور میدان بظاہر عظیم الشان کے لئے صاف تھا۔

ذوالفقار خاں - لیکن تمام امرا میں ایک شخص اور سب سے زیادہ کی سازشیں طاقتور شخص اس کا مخالف تھا، جسکی قوت نے اسکی قسمت کا پانسہ پلٹ دیا۔ یہ ذوالفقار خاں تھا۔ ان دونوں کی مخالفت اور اسکے اسباب کا ذکر اوپر ہو چکا ہے۔ بہادر شاہ کی وفات سے کچھ مدت قبل اس نے چاہا کہ عظیم الشان سے صفائی کر لے اور اس کے

حامیوں میں شامل ہو جائے۔ مگر شاہ نے اس کے پیغام کو نامناسب و دشمنی کے ساتھ رو کر دیا۔ اس پر، بگڑ کر ذوالفقار خاں جہاندار شاہ سے مل گیا۔ اور اس نے رفیع الشان اور جہان شاہ کو دعوت دی کہ وہ دونوں عظیم الشان کے خلاف جہاندار شاہ کے ساتھ اتحاد کر لیں۔ چنانچہ اس کی کوشش سے تینوں بھائیوں کے درمیان اس پر اتفاق ہوا کہ جہاندار شاہ بڑا بھائی ہونے کی حیثیت سے بادشاہ بنایا جائیگا اور سکھ و خطبہ اسکے نام کا رہیگا۔ رفیع الشان کو کابل، کشمیر، ملتان، ٹھٹہ اور پھلکے کے صوبے ملینگے۔ نرہار سے لیکر اس کماری تک پورا دکن جہاں شاہ کے حصہ میں آئیگا اور عظیم الشان کے لشکر سے جو کچھ اموال و غنائم ہاتھ آئینگے وہ تینوں میں برابر تقسیم ہونگے۔ لکھنا تک مجیب و غریب شرط یہ بھی تھی کہ ذوالفقار خاں تینوں بھائیوں کا وزیر رہیگا۔ یہ ایسی مضحکہ انگیز تجویز تھی جس پر خود ذوالفقار خاں مذاق کے طور پر کہتا تھا کہ ”تین بادشاہوں کا ہونا تو اس قدر مستبعد نہیں ہے، مگر وزیر ایک اور بادشاہ تین، یہ ایک نادر بات ہے“۔ عرض یہ ماہدہ قرآن پر لکھا گیا اور تینوں بھائیوں نے قسمیں کھائیں کہ اس پر قائم رہینگے۔ اس فریق کے ساتھ ذوالفقار خاں کی شرکت کا نتیجہ یہ ہوا کہ یا تو قلت سپاہ و عسرت مال کے سبب سے جہاندار شاہ اور اسکے بھائی ڈر رہے تھے، یا اب ذوالفقار خاں کا نام سننے ہی سپاہی اور سردار فوج در فوج انکے گرد جمع ہونے لگے، یہاں تک کہ صفر کے وسط میں جب جنگ کی نوبت آئی تو ان تینوں کے پاس مجموعی طور پر ۵۰ ہزار سوار اور ۶۰ ہزار پیادہ فوج تھی اور انکے مقابلہ میں عظیم الشان کی فوج ۳۰ ہزار سوار اور ۳۰ ہزار پیادہ سے زیادہ

نہ تھی۔ اپنی اس کمزوری کو عظیم الشان نے بالکل آخر وقت میں محسوس کیا۔ اور اس کی تلافی اس نے اس طرح کی کہ چین قلیج خاں کو بعجلت پیغام بھیجا کہ میری مدد کے لئے فوراً آئے۔ یہ تدبیر یقیناً اسکے لئے مفید تھی۔ کیونکہ اس وقت امراء سلطنت میں اگر ذوالفقار خاں کی ٹکر کا کوئی شخص تھا تو وہ ہی امیر تھا جس نے دہلی میں گوشہ عزلت اختیار کر رکھا تھا۔ لیکن عظیم الشان نے اس طرف توجہ اس وقت کی جب تلافی کا وقت گزر چکا تھا۔ اس کا پیغام پہنچتے ہی چین قلیج خاں نے محسوس کیا کہ اگر سلطنت کو بچانے تو اس کا یہی وقت ہے۔ چنانچہ اپنے منتشر آدمیوں کو جمع کر کے وہ تیزی کے ساتھ دہلی سے نکلے۔ لیکن ابھی باولی کی سرانے ہی تک پہنچتے تھے کہ لاہور سے عظیم الشان کی شکست اور اس کے مفقود و الخیر ہو جانے کی خبر آگئی، اور انہیں پھر اپنے کنج فقر کی طرف واپس ہونا پڑا۔

**عظیم الشان کی شکست** بہادر شاہ کی وفات سے پہلے ہی لوگوں میں عام طور پر چرچا شروع ہو گیا تھا کہ ایک زبردست فتنہ برپا ہونے والا ہے۔ جس رات بادشاہ کا انتقال ہوا اس رات تمام سردار (باستثناء چند) اپنی اپنی جمعیتوں کے ساتھ شاہی کیمپ چھوڑ چھوڑ کر فریقین میں سے کسی ایک کے ساتھ ملنے کے لئے چلے گئے، شاگرد پیشہ، خدام اور بازار لشکر کے سوداگر بنایت بدحواسی کے عالم میں اپنے اسباب سروں پر لاد لاد کر اور عورتوں اور بچوں کے ہاتھ پکڑ پکڑ کر شہر کی طرف بھاگ گئے، ان کی آن میں تمام کیمپ سونا ہو گیا اور معر شاہی ہے لیکر شہر تک ایک عام اضطراب برپا ہو گیا۔ تخت کے امیدوار بیٹے جو باپ کی موت کے لئے چشم براہ بیٹھے تھے، یہ اطلاع پاتے ہی خونریز جدوجہد کے لئے طیار ہو گئے اور اسی وقت سے



فوجوں کی نقل و حرکت شروع ہو گئی۔ اگر عظیم الشان جہازات سے کام لیا جائے تو یہی  
 میں حریف گروہ پر حملہ آور ہو جاتا تو ممکن تھا کہ تخت اسی کے ہاتھ آتا۔ لیکن اس نے  
 خود حملہ آور ہونے کے بجائے مدافعت کا پہلا اختیار کیا اور اس قیمتی وقت کو  
 اپنی خندقوں کے قلعے میں بیٹھے بیٹھے ضائع کرتا رہا اسکی فوج کے امرا حملہ کے  
 لئے اصرار کرتے کرتے تھک گئے مگر وہ "انڈک باشید" کہتے نہ تھے۔ کابھی و بھریا  
 تو یہ تھی کہ وہ ذوالفقار خاں کی قائدانہ قابلیت سے خوف زدہ ہو گیا تھا، یا وہ  
 اس غلط فہمی میں تھا کہ مخالفین کے پاس روپیہ اور سامان رسد کم ہے اور  
 فوج زیادہ فراہم کر رہے ہیں، اسلئے اگر انکو زیادہ ڈھیل دی جائے گی تو  
 وہ خود تباہ ہو جائینگے۔ اسکی ایک اور غلطی یہ تھی کہ اس نے اپنی دولت فوج  
 کے سرداروں اور سپاہیوں کی وفاداری خریدنے پر صرف نہیں اور اپنے  
 بخل سے سب کو بددل کر دیا، حتیٰ کہ عام طور پر اسکی کنجوسی ضربہ لگتا بن گئی اور  
 لوگ کہنے لگے کہ عظیم الشان کے باورچی خانہ سے زیادہ سرد مقام کوئی نہیں ہے۔  
 بہر حال اپنی ان کوتاہیوں سے اس نے ذوالفقار خاں کو طیاری کی پوری صحت  
 دے دی، اور ذوالفقار خاں اپنی طیاریاں مکمل کر کے یکم صفر ۱۱۲۲ھ (۹ مارچ  
 ۱۹۰۹ء) کو تینوں حلیف شاہزادوں کے ساتھ عظیم الشان کے مقابلہ پر آیا۔  
 ایک ہفتہ تک چھیڑ چھاڑ کا سلسلہ جاری رہا جسکے دوران میں عظیم الشان کی  
 فوج کے لوگ بددل ہو ہو کر راتوں کو بھاگنے لگے اور اسکی ساتھ ستر ہزار  
 فوج میں سے دس بارہ ہزار آدمی باقی رہ گئے۔ ۹ صفر کو ایک زبردست  
 معرکہ ہوا جس میں عظیم الشان کی فوج کا بڑا حصہ شریک ہوا، مگر خود عظیم الشان اپنی  
 جگہ سے نہ ہلا اس کا نتیجہ یہ ہوا کہ جو لوگ اب تک اس کا ساتھ دے رہے تھے  
 وہ بھی اسے چھوڑ کر بھاگ گئے اور ۱۰ صفر کی فصیح کن جنگ میں ایک قلیل عرصے

کے سوا کوئی اسکے ساتھ نہ رہا۔ بعض لوگوں نے رائے دی کہ بنگال یا دکن کی طرف بھاگ جائے اور پھر طیارہ کر کے قسمت آزمائی کرے مگر اس نے کہا کہ داراشکوہ اور محمد شجاع نے بھاگ کر جو انجام دیکھا وہی مجھے بھی دیکھنا پڑیگا، آخر کار اس نے جنگ کی اور دوران جنگ میں اس کا ہاتھی ایک گولہ کھا کر دریائے راوی کی طرف ایسا بھاگا کہ پھر نہ اسکا پتہ پلا نہ اس کے سوار کا۔ اسکے بعد اس کا بڑا بیٹا محمد کریم بھی گرفتار ہوا اور قتل کر دیا گیا۔

رفیع الشان اور جنگ ختم ہونے کے بعد دونوں چھوٹے شاہزادوں جہاں شاہ کا خاتمہ نے معاہدہ کے مطابق اموال غنیمت کی تقسیم کا مطالبہ کیا۔ مگر ذوالفقار خاں کی نیت کبھی ان عہدوں اور قسموں کو پورا کرنے کی تھی ہی نہیں۔ اس نے کچھ دن ٹالنے کے بعد ان کو صاف جواب دیدیا اور ان کے نئے لڑنے کے سوا کوئی چارہ نہ رہا۔ تاہم وہ دونوں ملکر لڑے۔ پہلے جہاں شاہ میدان میں اترے اور ۱۸ اور ۱۹ صفر کو اس سے جنگ ہوئی جس میں جہاندار شاہ کی فوج منتشر ہو گئی اور وہ اپنی مشقتوں میں کنور کو ساتھ لیکر میدان جنگ سے بھاگ نکلا، مگر عین موقع پر ذوالفقار خاں نے بڑھ کر نقشہ بدل دیا اور اسکے ایک ہی حملہ میں جہاں شاہ شکست کھا کر مارا گیا۔ اب دوسرے مدعی رفیع الشان کی بازی تھی جو اس دوران میں الگ کھڑا تھا دیکھتا رہا تھا اور اس کے بنوئی اسے یقین دل رہے تھے کہ آخر کار تخت اسی کے حصہ میں آئے گا۔

۲۰ صفر کو ذوالفقار خاں نے حملہ کر کے اس کا بھی خاتمہ کر دیا۔ اور ۲۱ صفر ۱۱۷۱ھ (۲۹ مارچ ۱۷۵۷ء) کو ابوالفتح محمد معز الدین جہاندار شاہ کی شہنشاہی کا باقاعدہ اعلان ہو گیا۔

## ۴۔ جہاندار شاہ و ور حکومت

ذوالفقار خاں نے بہادر شاہ کے بیٹوں میں سے سب سے زیادہ نالایق بیٹے کو یہ سمجھ کر تخت کے لئے انتخاب کیا تھا کہ وہ ایک عیش پسند شخص ہے، امور سلطنت سے واسطہ نہ رکھے گا، محل سرا میں اسکی حکومت رہے گی، اور ہندوستان پر میری۔ لیکن جو شخص اپنے ملک اور اپنی قوم کے نقصان میں اپنا نفع تلاش کرتا ہے اسے نقصان کے سوا کچھ نہیں ملتا۔ اس نے اپنی اس حرکت سے سلطنت اور ملک کو بھی تباہ کیا اور اپنے آپ کو بھی۔

سلطنت کے پرانے ارکان کی تخت نشینی کے بعد جہاندار شاہ نے تباہی اور نئے ارکان کی نااہلی ذوالفقار خاں وزیر اعظم اور اسکے سکرٹری سپہاچند کو دیوان خالصہ شریف مقرر کیا، مگر اسکے سوا جتنے اہم عہدے تھے، سب ایسے لوگوں کو دے جو اسکے مخالف تھے۔ خصوصیت کے ساتھ جو انتظام ذوالفقار خاں کے لئے سخت نامطلوب تھا کہ جہاندار شاہ نے اپنے برادر رضاعی کو کلتاش خاں علی مراد کو خانچہا کا خطاب دیکر امیر الامرا میر بخش بنایا اور اسکے بہنوئی خواجہ حسین (یا خواجہ حسن) کو خان دوراں کا خطاب دیکر بخش دو مقرر کیا۔ بحین میں کو کلتاش خاں سے اس نے وعدہ کیا تھا کہ جب میں بادشاہ ہوں گا تو تجھے وزیر بناؤں گا۔ اس وقت سے یہ وزارت کی امید رکھتا تھا۔ اب جو ذوالفقار خاں کو وزارت دی گئی تو یہ اور اس کا تمام خاندان آتش زیر پا ہو گیا، اور اس نے ہر معاملہ میں وزیر کی مخالفت کرنا اپنا

فرض قرار سے لیا۔ فطری طور پر اس کا بہنوئی خواجہ حسین خاں دوراں اس معاملہ میں اسکے ساتھ تھا۔ یہ دونوں شخص فوج کے انتظام اور جنگ کے قواعد و اصول سے فطری ابلد تھے، اور اتنی قابلیت بھی نہ رکھتے تھے کہ فوج میں ان کو کوئی ادنیٰ عہدہ دیا جاتا۔ مگر فوج کلیتہً انہیں کے اختیار میں دیدی گئی، انھوں نے ذوالفقار خاں جیسے آزمودہ کار سپہ سالار کی رائے کے خلاف عمل کرنا شروع کر دیا، اور بادشاہ انکی ہمت افزائی کرنے لگا۔ اس کے نتائج چھوڑے ہی عرصہ بعد ایسے خوفناک نکلے کہ بادشاہ اور خانبخاں اور خان دوراں اور ذوالفقار خاں سب کے سب تباہی کے ایک ہی چکر میں فنا ہو گئے۔

مخالف شاہزادوں کے ساتھ جتنے نامور سردار تھے، اور جو سب کے سب عالمگیر کے زمانہ سے سرداری کے مرتبوں پر فائز تھے، انہیں سے اکثر کو پکڑ پکڑ لہرا ہلاک کر دیا گیا اور جو بچ گئے انہیں تباہ ہونے کے لئے چھوڑ دیا گیا۔ رستم دل خاں، مخلص خاں، الہ وردی خاں وغیرہ سخت عذاب کے ساتھ قتل کے گئے، اہلبیت خاں (سابق وزیر منعم خاں کا بیٹا) حمید الدین خاں (جو عالمگیر کے زمانہ میں کوٹوال تھا اور بادشاہ کے بڑے مقرب لوگوں میں سے تھا) سرفراز خاں، امین الدین خاں سنبھلی وغیرہ قید کر دیے گئے۔ اس قحط الرجال میں ایسے ایسے کام کے لوگوں کو محض اس تصور پر ضائع کر دینا کہ انھوں نے خانہ جنگی میں مخالف شاہزادوں کا ساتھ دیا تھا، انتہا درجہ کا احمقانہ فعل تھا۔ اس سے پہلے بہادر شاہ اور اعظم کی خانہ جنگی میں بھی بہت سے امرا اعظم کے ساتھ شریک تھے، مگر بہادر شاہ نے فتحیاب ہونے کے بعد یہ حکم

www.taameernews.com  
59  
ان سب کو معاف کر دیا کہ "ایسے حالات میں لوگ ایک نہ ایک بھانپ  
حصہ لینے پر مجبور ہی ہوتے ہیں۔ اگر خود میرے بیٹے دکن میں ہوتے تو  
انہیں اپنے چچا کا ساتھ دینا پڑتا۔"

بادشاہ کی سفر نوازی جمادی الاولیٰ ۱۲۲۳ھ (جون ۱۲۱۸ء) میں  
جہاندار شاہ لاہور سے دہلی سے پہنچا اور اب ایک نالائق عیش پسند  
شخص کو بادشاہ بنانے کے نتائج ظاہر ہونے لگے۔ بادشاہ نے لال کنور  
کو امتیاز محل کا لقب دیکر سلطنت کے خزانے اور مناصب و مراتب  
سب کے سب اسکے لئے اور اسے متعلقین و متوسلین کے لئے وقف  
کردے۔ اہل فضل و کمال پر شاہی عنایات کا دروازہ بند اور ڈوم  
ڈعاڑیوں، سفلوں اور اوباشوں پر لطف و کرم کا دریا جاری کر دیا۔  
لال کنور کے رشتہ داروں کو جو سب گویے اور سازندے تھے پنج ہزاری  
اور ہفت ہزاری منصب دیئے اور خطابات اور نویت و علم سے بہ فراز  
کیا۔ اسکے حقیقی بھائی خوشحال خاں کو آگرہ کی اور چچا زاد بھائی نعمت خاں

۱۰۔ جہاندار شاہ نے خطابات و مناصب کا معیار اتنا گرا دیا تھا کہ ادنیٰ ادنیٰ  
خادموں کو معمولی خدمات پر وہ خطابات اور منصب عطا کر دیتا تھا جو کسی زمانہ  
میں بڑے بڑے امرا کو سا لہا سال کی خدمات کے بعد ملتے تھے۔ مثال کے  
طور پر مجلسرا کی ایک قلماتی شادمان نامی کو اس نے رضا بہادر و ستم  
ہند کا خطاب اور پنج ہزاری منصب صرف اس خدمت کے صلہ میں  
عطا کیا تھا کہ ایک مرتبہ جب کچھ لوگوں نے جہاندار شاہ کو قتل کرنے  
کی کوشش کی اس نے بروقت شور مچا کر محل والوں کو بیدار کر دیا اور  
لوگوں کے آنے تک وہ حملہ آوروں سے تنہا لڑتی رہی۔

کو ملتان کی صوبہ داری دی۔ خود لال کنور کے خانگی مصارف کے لئے دو کروڑ سالانہ کی جاگیر مقرر کی، اسے شاہی چتہ اور علم و تقارہ استعمال کرنے کا حق دیا، اسکے نام کا سکہ جاری کیا اور اسکو اتنا نوازا کہ جہانگیر نے نور جہاں کو بھی نہ نوازا تھا۔ اس کی خواہشات پوری کرنے میں وہ جنون کی حد تک پہنچ گیا تھا۔ ایک مرتبہ اس نے جہنا میں آدمیوں سے بھری ہوئی کشتی جاتے دیکھ کر حسرت سے کہا کہ میں نے آج تک کشتی ڈوبتے ہوئے نہیں دیکھی۔ یہ سنتے ہی بادشاہ نے حکم دیا اور وہ کشتی اسکی آنکھوں کے سامنے لا کر ڈبو دی گئی۔ عالمگیر کی بیٹی اور جہاندار شاہ کی بھوپھی زینت النساء بیگم نے لال کنور کے پاس حاضر ہونے سے انکار کیا تو جہاندار نے اپنی صورت تک دیکھنی گوارا نہ کی۔ خود جہاندار کے اپنے بیٹے عبدالدولہ اور معزالدولہ لال کنور کو ناپسند تھے، اسلئے باپ نے انکو قید کر دیا۔

شاہانہ رعب و وقار کا خاتمہ تمام شاہی اداب و مراسم بالائے طاق رکھ کر یہ ۵۲ برس کا بوڑھا عاشق اپنی معشوقہ اور اسکے ساتھی گویوں اور سازندوں کے ساتھ بیٹھ کر شرابیں پیتا گاتا، ناچتا اور وہ لوگ مدعوش ہونے کے بعد اس سے دعول وھیے تک کا مذاق کر بیٹھے۔ وہ لال کنور کے ساتھ رتھ میں بیٹھ کر بازاروں میں نکل جاتا اور شراب خانوں میں پہنچتا۔ ایک مرتبہ ان دونوں نے ایک مے خانے میں جا کر خوب شراب پی اور مدعوش ہو گئے، چلتے وقت ساتی کو ایک گاؤں جاگیر میں مرحمت ہوا، رتھ میں سوار ہونے کے بعد دونوں سو گئے، محل پر پہنچے تو لال کنور کو ماما میں اٹھا کر لے گئیں اور بادشاہ کو

اٹھانا کسی کو یاد نہ رہا، رتھ بان نے لیجا کر رتھ گاڑی خانے میں رکھ دی، رات کا بڑا حصہ گزرنے کے بعد محل میں بادشاہ کی جستجو شروع ہوئی، اور بڑی تلاش کے بعد سلطنت ہند کا تاجدار محل سے روہیل کے قافلے پر گاڑی خانے کے اندر ایک رتھ میں پڑا ہوا پایا گیا۔ عالمگیر کی وفات کو ابھی پانچ برس سے زیادہ نہ ہوئے تھے، اتنی قلیل مدت میں یہ زمین و آسمان کا فرق دیکھ کر لوگ بادشاہ سے اس قدر بیزار ہو گئے تھے کہ جب وہ نکلتا تو کوئی اس کا ادب نہ کرتا اور کوئی معزز امیر اس کی مشایعت نہ کرتا۔

**وزیر کی عیاشی** بادشاہ کو اس طرح زندگی کا "لطف" اٹھانے دیکھ کر ذوالفقار خاں کو بھی ۵۹ برس کی عمر میں عیاشی کا شوق ہوا اور خود حرم سرا کے مشاغل میں مشغول ہو کر اس نے سلطنت کا کاروبار سمجھا چند کے حوالہ کر دیا جسکی بدزبانی و فحش گوئی سے ایک عالم تالاں تھا۔ خود ذوالفقار خاں کے اخلاق و خصائل بھی وہ نہ رے جو عالمگیر کے زمانہ میں تھے اب وہ ایک تنگ حوصلہ، تنگ نظر اور حاسد شخص ہو گیا تھا، لوگوں کو فائدہ پہنچانے سے اسکو تکلیف ہوتی تھی، کسی کو ابھرتے دیکھ کر اسے مدد دینے کے بجائے گرانے کی فکر کرتا تھا، اور اسکی وعدہ خلافیاں اور دروغ گوئیاں زبان زد عوام تھیں۔ یا وہ زمانہ تھا جبکہ سی ذوالفقار خاں عالمگیر کا ایک بہترین جنرل اور نامور مدبر شمار ہوتا تھا، یا اب یہ زمانہ آیا کہ اس کا وجود سلطنت کے لئے نقصان دہ ہو گیا، اور اسکی قابلیت ناقابلیت سے اور نیک نامی بدنامی سے بدل گئی۔

## وزیر اور بادشاہ کی مخالفت تاہم ذوالفقار خاں میں اتنا ہوش

اب بھی باقی تھا کہ وہ جہاندار شاہ کو اسکی تباہ کن حرکات سے روکتا اور بعض اوقات لال کنور اور اسکے عزیزوں تک کے مقابلہ پر اتر آتا تھا۔ لال کنور کے چچا زاد بھائی نعمت خاں کلانوت<sup>۱</sup> کو جب ملتان کی صوبہ داری کی سند دی گئی تو ذوالفقار خاں نے اسکی سند جاری نہیں کی اور حق التحریر کے طور پر اس سے چند ہزار طنبورے اور ڈھول طلب کئے۔ اس نے لال کنور کے ذریعہ بادشاہ سے اسکی شکایت کی۔ بادشاہ نے ذوالفقار خاں سے ذکر کیا۔ اس نے جواب دیا کہ صوبوں کا انتظام اور مہام بادشاہی کا انصرام امراء خاندانی کا کام تھا، اور گانا بجانا قاصوں اور کلانوتوں کا کام۔ اب اگر وہ کام ان سے لیا جاتا ہے، تو خاندانی امراء کے لئے ڈھول تاشے ہی ہیا کر دے جائیں تاکہ یہ غریب گا بجا کر ہی کچھ کما لکھائیں۔ لال کنور کے حقیقی بھائی خوشحال خاں نے نئی نئی دولت اور نوآپی کے نشے سے بدست ہو کر شرفاکی بہو بیٹیوں پر دست درازیاں شروع کر دی تھیں۔ ایک دفعہ اسی قسم کی ایک بہودہ حرکت کی شکایت ذوالفقار خاں سے کی گئی تو اس نے سپاہی بھیج کر خوشحال خاں کو کشاں کشاں بلوایا اور اپنے سامنے اتنا پٹوایا کہ بیہوش ہو گیا، پھر اسے قلعہ سلیم گڑھ میں قید کر دیا اور اسکے اموال ضبط کر لئے۔

۱۔ بعض لوگوں نے اس واقعہ کو نعمت خاں کے بجائے خوشحال خاں لال کنور کے

حقیقی بھائی کی طرف منسوب کیا ہے جسے اگرہ کی صوبہ داری دی گئی تھی۔



چین قلیج خاں کا واقعہ اس سے زیادہ اہم واقعہ ہے جو چین قلیج خاں کے ساتھ پیش آیا۔ دھلی کی ایک کجمرن لال کنور کی دوگانہ بنی ہوئی تھی۔ ملکہ ہند ہونے کے بعد لال کنور نے اسکو زہرہ بیگم بنا دیا اور وہ صاحب جاگیر ہو گئی۔ وہ جب ہاتھی پر سوار ہو کر لال کنور سے ملنے کے لئے قلعہ جاتی تو اسکے ساتھ ملازموں کا ایک جم غفیر ہوتا اور یہ لوگ راستے میں بلا لحاظ شریف و وضع ہر شخص کو چھیڑتے ہوئے چلتے۔ ایک مرتبہ چین قلیج خاں بہادر کی سواری کا آنا سامنا ہو گیا۔ چین قلیج خاں اس زمانہ میں امارت چھوڑ کر فقر و درویشی اختیار کر چکے تھے۔ انکی سواری کے ساتھ گنتی کے چند آدمی تھے۔ زہرہ کے ملازموں نے انکو بھی چھیڑا اور جب اسکی سواری چین قلیج خاں کے قریب پہنچی تو اس نے پردے سے منہ نکال کر کہا کہ "اندھے (فیروز جنگ) کا بیٹا چین قلیج خاں تو ہی ہے؟" اس بیہودگی پر ان کو غصہ آ گیا اور انھوں نے اپنے ملازموں کو حکم دیا کہ اس کو اور اسکے ہمراہیوں کو سزا دیں۔ اشارہ پاتے ہی سپاہی تلواریں سونت کر حملہ آور ہوئے اور اسکے ہمراہیوں کو مارنے کے بعد انھوں نے خود زہرہ کو بھی ہاتھی سے اتار کر خوب لات گھونسنے سے اسکی خبر لی۔ اسکے بعد چین قلیج خاں سیدھے ذوالفقار خاں کے پاس پہنچے اور اسکو سارا واقعہ سنا دیا۔ ذوالفقار خاں نے اسی وقت بادشاہ کو کہلا بھیجا کہ "ہم سب فائدہ زادوں کی آبرو ایک ہے، اور میں اس معاملہ میں چین قلیج خاں کے ساتھ ہوں۔" اس بیغام سے بادشاہ کو کچھ کرنے کی جرأت نہ ہو سکی، اور نہ لال کنور نے اسے آمادہ استقامت کرنے میں کوئی کسر اٹھانے رکھی تھی۔ اسی قسم کے واقعات

نے ایک طرف تمام امرا و اعیان سلطنت کو بادشاہ سے نفور کر دیا تھا اور دوسری طرف بادشاہ اور وزیر کے درمیان روز بروز کشیدگی بڑھتی جاتی تھی۔

مشرق میں فرخ سیر کی تحریک۔ جبکہ دارالسلطنت میں حالات اس ڈھنگ پر جاری تھے، مشرق کی جانب ایک اور انقلاب کی تیاری ہو رہی تھی۔ بہادر شاہ کی وفات کے بعد جو خانہ جنگی ہوئی تھی اس میں شاہزادہ عظیم الشان اور اسکے بیٹے محمد کریم کے مابین جانے کا ذکر کیا جا چکا ہے۔ عظیم الشان عالمگیری کے زمانہ میں بنگال اور بہار کا صوبہ دار تھا۔ وفات سے کچھ مدت قبل جب عالمگیری نے اسکو احمد نگر بلایا تو وہ اپنے دوسرے بیٹے فرخ سیر کو بنگال میں چھوڑ آیا تھا۔ بہادر شاہ کے عہد میں عظیم الشان کو اپنے ان صوبوں کی طرف جانے کا موقع نہیں ملا اور نوجوان فرخ سیر باپ کی نگرانی سے دور بنگال ہی میں رہا۔ ۱۷۰۲ء میں دکن سے واپس ہو کر بہادر شاہ نے اعزالدولہ خان عالم (ابن خانبخاں کو کلتاش عالمگیری) کو نائب صوبہ دار بنگال بنا کر بھیج دیا اور فرخ سیر کو اپنے پاس طلب کیا، چنانچہ وہ راج محل سے روانہ ہو گیا، مگر وہ باپ اور دادا کے پاس جاننا نہ چاہتا تھا، اسلئے اس نے اپنے سفر میں بہت تساہل سے کام لیا، یہاں تک کہ جب وہ پٹنہ میں تھا تو اسے

۱۷۰۲ء میں یہ شاہزادہ ۹ رمضان ۱۱۰۲ھ (۱۷۰۲ء) میں بمقام اونگلا دکن پیدا ہوا تھا۔

بہادر شاہ کی وفات کی خبر پہنچی اس نے کسی مزید ہدایت کا انتظار کئے بغیر  
 پٹنہ میں اپنے باپ عظیم الشان کی بادشاہی کا اعلان اور اس کے نام کا سک  
 و خطبہ جاری کر دیا۔ مگر اسکے چند ہی روز بعد اسے اطلاع ملی کہ عظیم الشان  
 جہاندار شاہ سے شکست کھا کر بے نشان ہو گیا۔ اولاً: اول تو وہ سخت پریشان  
 ہوا اور دکن یا بنگال کی طرف بھاگنے کی فکر کرنے لگا، مگر اسی ماں اور بعض  
 دوستوں نے اسے قسمت آزمائی کرنے کا مشورہ دیا اور اس نے کسی ساز و  
 سامان اور طیارے کے بغیر بیچ الاول سالہ (اپریل ۱۷۵۷ء) میں اپنی  
 بادشاہی کا اعلان کر دیا۔ اس وقت اسکے ساتھ ہم سو آدمیوں سے زیادہ  
 کی جمعیت نہ تھی۔ طاقتور امر جنکو اس کے باپ نے بڑھایا تھا اسکی مدد  
 کے لئے طیار نہ تھے۔ مرشد قلی خاں دیوان بنگال اور والد خان عالم  
 نائب صوبہ بنگال سر بلند خاں علی اصغر خاں فوجدار اٹاؤہ پھیلدیم  
 ناگر فوجدار کرہ مانک پور غرض سب نے اس سے منہ موڑ لیا۔ اس حالت  
 میں اس نے سید حسین علی خاں صوبہ دار عظیم آباد (پٹنہ) سے مدد کی درخواست  
 کی، اسکی ماں نے انتہائی المحاح و زاری کے ساتھ اس سے التجائیں کیں  
 اور ان باتوں سے متاثر ہو کر نہ صرف وہ خود فرخ سیر کی حمایت پر آمادہ  
 ہو گیا بلکہ اس نے اپنے بڑے بھائی سید حسن علی خاں صوبہ دار الہ آباد کو  
 بھی اپنے ساتھ ملا لیا۔

سادات بارہ فرخ یہ دونوں بھائی جو تاریخ میں بادشاہ گر  
 سیر کی حمایت پر مشہور ہیں، اعظم سادات بارہ سے تھے

۱۔ یہ شخص عظیم الشان کا ہمزلف تھا اور اسی رشتہ کی بدولت سے ترقی حاصل ہوئی تھی

اور سادات پارہ وہ لوگ تھے جنکی شجاعت و شمشیر زنی اکبر بادشاہ کے زمانہ سے شہرہ آفاق تھی۔ ان کا باپ سید عبداللہ خاں عالمگیر کے زمانہ میں بیجا پور اور اجمیر کی صوبہ داریوں پر رہ چکا تھا، اور اخیر زمانہ میں شاہزادہ محمد معظّم کی ملازمت میں تھا۔ سید حسن علی خاں عالمگیر کے زمانہ میں سلطان پور ندر بار (یا ندر بار) سیونی، اور اورنگ آباد دکن کی فوج داریوں پر اور سید حسین علی خاں رنٹھپور اور ہندوڑہ بیانہ کی فوج داریوں پر رہ چکا تھا۔ ۱۶۹۴-۹۵ء میں جب عالمگیر نے شاہزادہ معز الدین (جہاندار شاہ) کو ملتان کی صوبہ داری پر مقرر کیا تو یہ دونوں بھائی اسکے ساتھ بھیجے گئے، مگر اس سے انکی نہ بنی اور یہ بگڑ کر لاہور چلے گئے۔ یہ جہاندار شاہ سے انکی مخالفت کی ابتدا تھی۔ عالمگیر کی وفات کے بعد جب شاہ عالم بہادر شاہ حصول تخت کی جدوجہد کے لئے پشاور سے لاہور پہنچا تو اس نے ان دونوں کو سہ ہزاری اور دو ہزاری منصب اعلیٰ الترتیب دے کر اپنے ساتھ لے لیا اور جنگ جاجو میں انھوں نے بڑی جانفشانی دکھائی، جیسکے صلہ میں ان دونوں کو چار ہزاری منصب دیا گیا، اور بڑے بھائی حسن علی خاں کو سید عبداللہ خاں کا خطاب دیا گیا۔ لیکن بادشاہ کے بیٹے جہاندار شاہ اور وزیر اعظم کے بیٹے زاد خاں سے مخالفت ہونے کے باعث انکو کوئی عہدہ نہ مل سکا، اور یہ ایک مدت تک بیکار رہے۔ آخر فرخ سیر کے باپ شاہزادہ عظیم الشان نے انکی حمایت کی اور سید عبداللہ خاں کو اپنے نائب کی حیثیت سے لاہور آباد کے صوبہ پر اور سید حسین علی خاں کو بہار کے صوبہ پر مقرر کر دیا۔ یہ فرخ سیر کے ساتھ ان کی موافقت کی ابتدا تھی۔ جہاندار شاہ نے تخت نشین ہونے

کے بعد سید عبداللہ خاں کو الہ آباد سے معزول کر کے سیدراجی محمد خاں کو اسکی جگہ مامور کیا اور نئے صوبہ دار نے ایک شخص سید عبدالغفار خاں کو اپنا نائب بنا کر بھیجا۔ مگر عبداللہ خاں نے اسکا مقابلہ کیا اور اسے شکست دے کر بھگا دیا۔ اب جہاندار شاہ نے اپنے اس فعل کی تلافی کرنی چاہی اور عبداللہ خاں کو صوبہ داری کا پروانہ بھیج دیا۔ لیکن اسکے دل میں جو گرہ پہلے سے پڑی ہوئی تھی۔ وہ اور مضبوط ہو گئی اور اس نے فرخ سیر کی تائید و حمایت کے لئے حسین علی خاں کی دعوت کو قبول کر لیا۔

فرخ سیر کے دوسرے حامی اسی زمانہ میں فرخ سیر کے ساتھ کچھ لوگ اور بھی شامل ہو گئے جنہوں نے بعد کے واقعات میں نمایاں حصہ لیا انہیں سے ایک خواجہ عاصم تھا جو ابتداءً عظیم الشان کے والا شاہیوں میں شامل تھا فرخ سیر کے ساتھ بچپن سے اسکے تعلقات تھے۔ اور وہ پہلوالی 'تیر اندازی' جوگان بازی شہسواری اور اسی قسم کے دوسرے کھیلوں میں اسکا شریک رہتا تھا۔ اسکے تعلقات یہاں تک بڑھ گئے تھے کہ فرخ سیر کے دوسرے ساتھیوں نے عظیم الشان کو اسکی شکایات لکھ کر بھیجیں اور اس نے بہادر شاہ کی وفات سے کچھ عرصہ قبل اسکو لاہور بلا لیا۔ جہاندار شاہ اور عظیم الشان کی لڑائی کے موقع پر یہ شخص موجود تھا۔ عظیم الشان کے مارے جانے کے بعد جان بچا کر اگرہ کی طرف بھاگا اور وہاں سے سیدھا فرخ سیر کے پاس پہنچا یہاں پھر وہی تعلقات تازہ ہو گئے اور فرخ سیر نے اسے اشرف خاں کا خطاب دیکر داروغگی دیوان خاص و داروغگی توپخانہ کا عہدہ دیا اور پھر اپنے خاص دوستوں میں شامل کر لیا۔ چونکہ آدمی پورا اور باردار تھا انکم علی کے باوجود اپنی خوش گنتاری

۶۸  
 اور ظاہری شائستگی سے دوسروں پر اثر قائم کر لیتا تھا، اسلئے اسے فرخ سیر  
 کے مزاج میں بڑا دخل حاصل ہو گیا۔ ایک دوسرے شخص عبید اللہ نامی تورانی الاصل  
 تھا، اوائل عمر میں ہندوستان آیا، ملا آدمی تھا، عالمگیر نے اسکو پہلے جہانگیر  
 (دھاکہ) اور پھر عظیم آباد (پٹنہ) کا قاضی مقرر کیا۔ اسی زمانہ میں عظیم الشان  
 اور خصوصاً فرخ سیر سے اسکے تعلقات قائم ہوئے، اور نوجوان شاہزادے  
 پر اس نے بہت گہرا اثر جمایا۔ بعد میں اس کو شریعت اللہ خاں کا خطاب  
 مل گیا تھا۔ ان دونوں اشخاص نے آئندہ تاریخ میں جو حصہ لیا ہے اسکا  
 ذکر آگے آتا ہے۔

فرخ سیر کی پہلی کامیابی جہاندار شاہ کو جب یہم خبریں پہنچیں کہ بہار  
 اور الہ آباد کے صوبہ دار فرخ سیر کی حمایت پر کھڑے ہو گئے ہیں، اور وہ  
 تخت حاصل کرنے کے لئے ایک زبردست مقابلہ کی تیاری کر رہا ہے، تو  
 اس نے اپنے بڑے بیٹے اعز الدین کو جمادی الاخری ۱۱۲۳ھ (جولائی ۱۷۱۰ء)  
 ۵ ہزار فوج کے ساتھ آگرہ کی جانب بھیجا، تاکہ وہ فرخ سیر کی پیش قدمی  
 کو بروقت روک سکے۔ لیکن لال کنور کے ساتھ اسکے تعلقات ناخوشگوار  
 تھے، اور اسکے اثر سے بادشاہ بھی اس سے ناراض تھا، اسلئے خواجہ حسین خاں  
 دوراں، اور لطف اللہ خاں صادق کو اسکی اتالیقی پر مامور کر دیا گیا۔  
 ذوالفقار خاں نے اس انتظام کی سخت مخالفت کی کیونکہ دونوں اتالیق  
 فن حرب سے قطعی نابلد تھے اور خان دوراں نے تو میدان جنگ کی صورت  
 بھی نہ دیکھی تھی۔ خود شاہزادہ اعز الدین اس پر بہت آزدہ ہوا کہ فوج کی  
 قیادت میں اسکے ساتھ دو آدمیوں کو شریاب بلکہ شریک غالب کر دیا گیا،  
 مگر کولتاش خاں کے اثر سے بادشاہ نے وزیر اور شاہزادے دونوں کی

www.taameernews.com ۶۹  
رائے کے خلاف عمل کیا، جس کا نتیجہ یہ ہوا کہ اعز الدین بد دل ہو گیا، اور عملاً فوج  
کی قیادت ان لوگوں کے ہاتھ میں رہی جو ۵۰ ہزار فوج تو درکنار، ۵۰ آدمیوں کو  
بھی لڑانے کی قابلیت نہ رکھتے تھے۔

شعبان (ستمبر) میں فرخ سیر پٹنہ سے ۲۵ ہزار فوج کے ساتھ روانہ  
ہوا، راستہ میں حسین علی خاں اور سید عبداللہ خاں اپنی اپنی فوجوں کے  
ساتھ اس سے مل گئے، اور متحدہ فوج آگرہ کی طرف روانہ ہوئی۔ اذھر  
اعز الدین آگرہ میں بیٹھا وقت ضائع کر رہا تھا، دہلی سے اسکو پیشقدمی  
کے لیے احکام پر احکام بھیجے گئے، مگر اس نے جنبش تک نہ کی۔ آخر جب  
تھانے سے بڑھ گئے تو وہ آگرہ سے آہستہ خرابم جگہ محرام کی نصیحت  
پر عمل کرتا ہوا روانہ ہوا۔ یہ بددلی اسکی ساری فوج میں سرایت کر چکی  
تھی، حتیٰ کہ فوج اور توپخانہ کے بہت سے افسر ایسے تھے جو فرخ سیر کے  
حامیوں کے ساتھ خفیہ خط و کتابت کر رہے تھے، اور انھوں نے یہ سازش  
کر لی تھی کہ مقابلہ کے وقت وہ ۲۰ ہزار آدمیوں کو ساتھ لیکر فرخ سیر کی فوج  
سے جا ملیں گے۔ غرض اس حالت میں دونوں حریف ایک دوسرے کی  
طرف بڑھتے رہتے یہاں تک کہ شوال کے آخر میں کھجورہ پر (ان آباد اور ماہ  
کے درمیان) دونوں ایک دوسرے کے مقابلہ خیمہ زن ہوئے۔ ۲۶ شوال  
(۲۸ نومبر) کا دن جنگ کے لئے مقرر ہوا۔ مگر ۲۸ اور ۲۹ کی درمیانی  
شب کو مجلس مشاورت منعقد ہوئی جس میں خواجہ حسین خاں دوراں اور  
صطف اللہ خاں صادق نے شاہزادہ کو بھاگ جانے کا مشورہ دیا۔ اس  
نے بھاگنے سے انکار کیا اور جواب دیا کہ آج تک تیموری نسل کا کوئی شخص  
لڑے بغیر میدان سے نہیں ہٹا ہے۔ اس پر خاں دوراں نے لال کنیر اور

کو کلتاش خاں کے جعلی خطوط پیش کئے جنہیں لکھا تھا کہ "بادشاہ مرہٹا ہے" اگر شاہزادہ اعز الدین فوراً پہنچ جائے تو تخت اسکو مل جائیگا۔ اس کا وہی اثر ہوا جو ہونا چاہئے تھا۔ آدھی رات کو اعز الدین اور اسکے دو زویا اتالیق گنتی کے چند آدمیوں کو ساتھ لیکر میدان جنگ سے بھاگ گئے، اور "ہزار فوج"، خزانہ، ساز و سامان سب کچھ دشمن کے رحم پر چھوڑ گئے۔ مقابلہ کئی گھنٹے جہاندار شاہ کی طیاری جہاندار شاہ کو اس غداری کا حال معلوم ہوا تو وہ خواب غفلت سے چونکا اور اس نے خود غنیم کے مقابلہ پر جانے کا ارادہ کیا۔ غداروں نے مشورہ دیا کہ دور جانے کی ضرورت نہیں، تعلق آباد پر (جو دہلی سے ۸ میل جنوب واقع ہے) مقابلہ کرنا چاہئے۔ مگر اس نے آگرہ جانیکا فیصلہ کر لیا، اور فوج کی طیاری کا حکم دیا۔ فوج کا حال یہ تھا کہ گیارہ مہینہ سے اسکو تنخواہ نہیں ملی تھی، سامان جنگ اور ضروری آلات و اسباب کی سخت قلت تھی۔ خزانہ میں جس قدر دولت جمع تھی سب بادشاہ کے مشاغل کی نذر ہو چکی تھی، زمینداروں اور عالموں نے انقلاب کے آثار نمایاں، اور مرکزی حکومت کی کمزوری آشکار دیکھ کر محصل ادا کرنے سے انکار کر دیا تھا، اور تقریباً ایک سال سے سلطنت کے خزانہ میں ہندوستان کے مختلف اقطاع سے کوئی آمدنی داخل نہ ہو سکی تھی۔ لیکن اب فوج فراہم کرنی ضروری تھی، اسلئے خزانہ کی بھی کبھی رقم خرچ کرنے کے بعد سونے چاندی کے آلات و ظروف، جواہر کے زیورات اور سامان، حتیٰ کہ چھتوں اور دیواروں کے سنہری نقوش تک اکھیر اکھیر کر فروخت کر ڈالے گئے، اور جب اسے بھی کام نہ چلا تو شاہی گوداموں کے دروازے کھول دئے گئے اور روپے کے ہڈے سپاہیوں کو سامان تقسیم کر دیا گیا۔



ان طریقوں سے ۸۰ ہزار فوج ہیبائی گئی۔ ان طیاروں کے دوران میں ضرورت محسوس ہوئی کہ کسی تجربہ کار شخص کو فوراً آگرہ کی حفاظت پر امور کر دیا جائے تاکہ بادشاہ کے پھیننے سے پہلے فرخ سیراس پر قابض نہ ہو جائے۔ اس کام کے لئے شاہی امرا پر نظر دوڑائی گئی تو چین قلیج خاں سے بہتر کوئی شخص نظر نہ آیا۔ جیسا کہ بیان ہو چکا ہے، چین قلیج خاں شاہی دربار کا رنگ دیکھ کر بہادر شاہ کے عہد سے گوشے نشین ہو چکے تھے، اور اس دوران میں صرف ایک مرتبہ انہوں نے سیاسیات میں حصہ لینے کی کوشش کی تھی، یعنی بہادر شاہ کی وفات کے بعد وہ عظیم الشان کی حمایت کے لئے (جو فی الواقع بہادر شاہ کے بیٹوں میں سے بہتر تھا) ایک مختصر سی فوج لیکر دھلی سے ایک دو منزل تک گئے تھے، لیکن جب انکو جہاندار شاہ کی کامیابی کا حال معلوم ہوا تو فوراً دھلی واپس ہو گئے، اور پھر اسی گوشہ عزلت میں جا بیٹھے۔ پھر جب شاہزادہ اعز الدین کو فرخ سیر کے مقابلہ کے لئے بھیجا گیا تھا اور وہ آگرہ جا کر بیٹھ رہا تھا، تو اس وقت اسد خاں کی وساطت سے ذوالفقار خاں نے چین قلیج خاں سے صفائی کر لی اور انکے سابق خطابات و مناصب بحال کر کے انہیں آگرہ بھیجا، مگر اتنے بڑے نامور جنرل کو اعز الدین جیسے ایک نا تجربہ کار لڑکے، اور خواجہ حسین اور لطف اللہ خاں صادق جیسے جاہل محض آدمیوں کے ماتحت کر کے یہ امید کرنا کہ وہ جنگ میں کوئی حصہ لے گا، ایک صریح احمقانہ فعل تھا، چنانچہ ہی ہوا کہ وہ خاموشی کے ساتھ آگرہ جا کر بیٹھ گئے اور انہوں نے عملاً کچھ نہ کیا۔ اب دوبارہ انکو احکام بھیجے گئے کہ وہ آگرہ کی حفاظت کا وہم نہ کریں۔ دوسری طرف محمد امین خاں چین بہادر کو بھی، جو توراتی امر میں

بین قلیج خاں کے بعد سب سے زیادہ ممتاز تھا، سر ہند سے واپس بلایا گیا اور شاہی فوج میں میمنہ کی قیادت پر مامور کیا گیا۔

جہاندار شاہ کی شکست ذی القعدہ ۱۱۱۱ھ اور سہ ماہیہ ۱۱۱۲ھ کے وسط

میں دارالسلطنت کا انتظام اسد خاں کے سپرد کیا گیا جہاندار شاہ ۸ ہزار

فوج کے ساتھ آگرہ کی طرف روانہ ہوا اور ذی الحجہ کی ابتدا میں آگرہ کے

فریب سموگلاہ کے میدان میں خیمہ زن ہوا جہاں عالمگیر نے داراشکوہ

کو شکست دی تھی، دوسری طرف فرخ سیر بھی اس زمانہ میں با اعتماد پور پھونک

ٹھہ گیا جو سموگلاہ سے شمال مشرق میں پانچ میل کے فاصلہ پر واقع ہے۔

دونوں لشکروں کے درمیان جہنا حائل تھی۔ تقریباً ایک ہفتہ تک دونوں

یک دوسرے سے مقابل پڑے رہے اور کسی نے حرکت نہ کی۔ فرخ سیر نے

اسلئے کہ اس کے پاس فوج کم تھی اور سازد سامان نہ ہونے کے برابر تھا اور

جہاندار شاہ نے اسلئے کہ وہ خود کوئی راستہ نہ رکھتا تھا اور اسکی فوج کے امرا

میں باہم شدید عداوتیں تھیں۔ ذوالفقار خاں اور کوکلتاش خاں ایک

دوسرے کے جانی دشمن تھے، اور ایک جو راستے دیتا تھا دوسرا اسکی مخالفت

کرنا چاہتا تھا۔ تیسری جماعت توراتی امرا کی تھی جسے یہ دونوں بھرنے

نہیں دیتے تھے اور انکی کوشش یہ تھی کہ یہ لوگ جنگ میں کامنایاں نہ دکھائیں

اس لیے ایک نتیجہ تو یہ ہوا کہ محمد امین خاں اور حسین قلیج خاں کے دلوں میں جہاندار شاہ

کی حمایت کا جو تصور ابہت جذبہ پیدا ہوا تھا وہ پھر فنا ہو گیا اور فرخ سیر کے

دوست جیسے احمد خاں، شریعت اللہ خاں، نے خفیہ طور پر مراسلت کیے

ان دونوں کو انکی حمایت و تائید پر، انہی کو لیا مدد دوسرا نتیجہ یہ ہوا کہ ذوالفقار خاں

اور کوکلتاش خاں کی مخالفت کے باعث دوسرے کوئی نقشہ جنگ ہی نہ بنایا

اور کوکلتاش خاں کی مخالفت کے باعث دوسرے کوئی نقشہ جنگ ہی نہ بنایا

جاسکا اور ایک ہفتہ تک شاہی فوج بے حرکت پڑی رہی۔ آخر کار سید عبداللہ خان اور سید حسین علی خاں بغیر اسکے کہ جانب مخالف کو انکی نقل و حرکت کی کوئی خبر ہوتی اپنی تمام فوج لیکر جہانپار کر آئے اور ۱۳ ذی الحجہ (۱۷ جنوری ۱۸۵۸ء) کو جنگ ہوئی۔ ابتداً جہاندار شاہ کا پلہ بھاری رہا اور فرخ سیر کی شکست یقینی نظر آنے لگی، مگر عین موقع پر سید عبداللہ خان نے ایک طاقتور دستہ کے ساتھ خاص اس مقام پر حملہ کر دیا جہاں جہاندار شاہ موجود تھا اور یہ حال ایسی کامیاب ہوئی کہ محوڑے مقابلہ کے بعد جہاندار شاہ کی ہمت ٹوٹ گئی اور وہ لال کنور کو ساتھ لیکر میدان جنگ سے سیدھا دھلی کی طرف بھاگ نکلا۔ ذوالفقار خاں نے یہ نقشہ سوچا تھا کہ خود جنگ کے ہنگامہ سے الگ کھڑا تماشادیکھتا ہے، اور جب کوکلتاش خاں اور اسکی جماعت لڑا کر ختم ہو جائے تو عین وقت پر مد اخلت کر کے فتح کا سپہا اپنے سر باندھ لے۔ مگر جہاندار شاہ کے فرار سے اسکی یہ خود غرضانہ تدبیر ناکام ہوئی، اور وہ میدان جنگ میں اکیلا کھڑا کاکھڑا رہ گیا۔ اسکے دستوں نے مشورہ دیا کہ آپ خود فرخ سیر سے جنگ کریں اور اسے شکست دیکر سلطنت مندوستان کے مالک بن جائیں۔ کیونکہ یاد شاہی کسی کی میراث نہیں ہے۔ مگر اس نے کہا کہ "اس حرکت سے ہمیشہ کے لئے مجھ پر اور میرے خاندان پر تک حرامی کلاخ لگ جائیگا۔ بعض لوگوں نے رائے دی کہ دکن کی طرف بھاگ جائے اور داؤد خاں کی مدد سے ازبکوں سے جدوجہد کرے، مگر سبھا چند نے کہا کہ بوڑھے باپ کو دشمن کے ہاتھ میں چھوڑ کر خود بیچ نکلنا جو انگریزی کے خلاف ہے آخر کو مجبور ہو کر بھی راتوں رات دھلی کی طرف فرار ہو گیا اور اس طرح فرخ سیر کی فتح مکمل ہو گئی۔

## ۵۔ فرخ سیر کا دور حکومت

۱۴۱۱ھ (۱۱ جنوری ۱۷۱۷ء) کو فرخ سیر نے باقاعدگی شہنشاہی کا اعلان کیا۔ چین قلیج خاں، محمد امین خاں اور دوسرے امرا کو جنھوں نے جہاندار شاہ کی حمایت سے عملاً احترام کیا تھا، معاف کر کے اپنی ملازمت میں لیا جزیہ کی معافی کا اعلان کیا اور سید عبداللہ خاں کو دھلی پر قبضہ کرنے کے لئے بجلت روانہ کیا۔ چنانچہ وہ ۱۷ مارچ کو آگرہ سے چل کر ۲۵ کو دھلی کے قریب پہنچ گیا۔ دھلی میں اسد خاں اس وقت گورنر کی حیثیت رکھتا تھا۔ ذوالفقار خاں میدان جنگ سے جاگ کر سیدھا اسکے پاس پہنچا اور اسکے بعد جہاندار شاہ بھی اسکی پناہ لینے کے لئے آگیا۔ ذوالفقار خاں کی رائے یہ تھی کہ جہاندار شاہ کو لیکر ملتان یا کابل یا دکن بھاگ جائے اور پھر ایک مرتبہ قسمت آزمائی کیے لیکن اسد خاں نے اسے ناپسند کیا اور یہ شرمناک روش اختیار کی کہ جہاندار شاہ کو قید کر دیا اور سید عبداللہ خاں کو اپنی اور ذوالفقار خاں کی جانب سے اطاعت نامہ لکھ بھیجا۔ اس طرح بغیر کسی مشقت کے عبداللہ خاں کو اپنے مقصد میں کامیابی حاصل ہو گئی۔ سابق بادشاہ اور اسکے حامی اسکے قابو میں آگئے اور دارالسلطنت پر اسکا قبضہ ہو گیا۔

اسد خاں اور ذوالفقار خاں کا حشر اسکے بعد خود فرخ سیر آگرہ سے روانہ ہوا اور ۱۵ محرم کو دھلی کے قریب بارہ پلہ پر جا کر ٹھہرا۔ یہاں ذوالفقار خاں اور اسد خاں دست بستہ اسکے پاس معافی طلب کرنے کے لئے حاضر ہوئے۔ ان دونوں باپ بیٹوں سے سید عبداللہ خاں نے وعدہ کیا تھا کہ اگر وہ اسکے توسط سے پیش ہوں گے تو وہ ان کو ضرور بچا لے گا۔ لیکن شہنشاہ نے

جو ایک سازشی فطرت کا تنگ دل اور پست خیال آدمی تھا، یہ فیصلہ کر چکا تھا کہ قدیم  
 امر کے خاندانوں کو تباہ کر دے، کیونکہ انکی موجودگی میں اس جیسے ادنیٰ درجہ کے  
 آدمیوں کو چراغ جلنا مشکل تھا۔ اسلئے اس نے ایک طرف بادشاہ کو اسکے باپ عظیم الشان  
 اور بھائی محمد کریم کا انتقام لینے پر اکسایا اور دوسری طرف ذوالفقار خاں اور اسد خاں  
 کو قرآن کی قسمیں کھا کر یقین دلایا کہ اسکی سفارش سے وہ نہ صرف معاف کئے جائینگے،  
 بلکہ ان کے مراتب و مناصب بھی بحال رہینگے۔ چنانچہ یہ دونوں باپ بیٹے اس دھوکے  
 میں آکر شریعت اشد خاں کے توسط سے بادشاہ کے پاس حاضر ہو گئے، اور  
 بادشاہ نے انکے ساتھ یہ سلوک کیا کہ ذوالفقار خاں کو قتل کر دیا اور اسد خاں کو  
 تمام جائیداد اور اموال کی ضبطی کے بعد بوڑھاپے کے دن رو کر کلٹنے کے لئے جیتنا  
 چھوڑ دیا۔

**دھلی میں فرخ سیر کا داخلہ** دوسرے دن دھلی سے جہاندار شاہ کا  
 سر بھی آگیا اور مارنجرم کو نیا بادشاہ اپنے دارالسلطنت میں اس شان کے  
 ساتھ داخل ہوا کہ آگے آگے وہ تھا اور اسکے پیچھے پیچھے ایک ہاتھی پر اس  
 شخص کا سر چار ہاتھ جو ہمینہ بھر پہلے تک اس ملک کا بادشاہ تھا اور سر  
 ہاتھی پر سابق بادشاہ کی لاش رکھی تھی اور اسکی دم سے سابق وزیر ذوالفقار خاں  
 کی لاش بندھی ہوئی لٹک رہی تھی اور سب کے پیچھے ایک پالکی میں ۹ برس کا بوڑھا سرد  
 جو ۳۲ برس تک عالمگیر بادشاہ کا وزیر عظیم رہا تھا اور جس نے شاہجہاں کی آنکھیں دیکھی  
 تھیں بحال تباہ و خراب جا رہا تھا۔ یہ عبرتناک جلوس تمام دھلی کی اشک بار

سے یہ خاندان جو اس طرح تباہ ہوا، اس سلطنت میں معزز ترین خاندان تھا۔ اسد خاں یمن اللہ لائف کا  
 کا دادا شاہجہاں کا سزلف اور عالمگیر بادشاہ کا حقیقی خالو تھا۔ ذوالفقار خاں عالمگیر بادشاہ کا سگا  
 خاں واریہاں ہوا تھا اور امیر لاسر شائستہ خاں کی بیٹی اس سے بیاہی ہوئی تھی جو عالمگیر کی ماموں زاد بہن تھی۔

آنکھوں کے سامنے سے گذرا اور لوگوں کو معلوم ہو گیا کہ اب انکی حکومت کسی انسان کے ہاتھ میں نہیں ہے۔ اسکے بعد فرخ سیر نے ان سب اشخاص کو جنہوں نے گذشتہ انقلاب میں حصہ لیا تھا، یا جنہیں اس کا شبہ تھا، قید، قتل، اور اندھا کرانا شروع کر دیا اور اسکے مظالم سے لوگوں پر ایسی مہیبت طاری ہو گئی کہ عالمگیر اور بہادر شاہ کے امرا میں سے جب کوئی شخص اسکے دربار میں جانے لگتا تو اہل و عیال سے رخصت ہو کر جاتا، اور اگر زندہ واپس آجاتا تو صدمے اور نذریں دیتا۔

فرخ سیر کے امرا و فرخ سیر نے سلطنت پانے کے بعد ان سب لوگوں کو اعلیٰ درجہ کا صلہ یا جن کی مدد سے اس نے یہ کامیابی حاصل کی تھی۔ یہ عبدالرشید خان کو قطب الملک بمین الدولہ، ظفر جنگ، سپہ سالار، یار و فادار کے خطابات دئے اور اپنا وزیر اعظم بنایا سید حسین علی خاں کو عہدۃ الملک امیر الامرا، فیروز جنگ، سپہ سردار کے خطابات عطا کئے اور میر بخششی کا عہدہ دیا۔ خواجہ عاصم کو صمصام الدولہ خاں دوران بہادر منظور جنگ کا خطاب اور بخششی والا شاہ میان کا عہدہ عطا کیا۔ قاضی عبدالرشید (شریعت اللہ خاں) کو عہدۃ الملک، میر حیدر اعظم خاں خانخاناں بہادر منظور جنگ کا خطاب اور داروغگی دیوان خاص و داروغگی غسلسخانہ و ڈاک چوکی کا عہدہ دیا۔ ان لوگوں کے ساتھ تو رانی امرا پر بھی نوازش کی گئی، کیونکہ وہ سابق بادشاہ کے عہد میں معتوب رہے تھے، اور انکی خفیہ امداد فرخ سیر کے شامل حال تھی، انہیں محمد امین خاں کو چین بہادر اعتماد الدولہ نصرت جنگ کا خطاب اور بخششی دوم کا عہدہ ملا انکے بیٹے قمر الدین خاں کو بخششی حدیان کا عہدہ دیا گیا اور حسین قلیج خاں گوشہ عزت سے ہمیشہ کے لئے نکالے گئے اور

انہیں ہفت ہزاری منصب اور نظام الملک بہادر فتح جنگ کا خطاب دیکر  
شش صوبہ دکن کی صوبہ داری پر مقرر کیا گیا۔ انکے علاوہ سلطنت کے دوسرے  
اہم عہدے، ایسے اشخاص کو دے گئے جو بادشاہ کے ہوا خواہ تھے اور صوبوں  
کی حکومتوں پر بھی اسی قسم کے لوگوں کو مامور کیا گیا۔ انہیں سے بجز چند آدمیوں  
کے اکثر وہ تھے جو عالمگیر اور بہادر شاہ کے زمانہ میں ذمہ دار عہدوں پر رہ چکے  
تھے، اسلئے بظاہر سلطنت کا انتظام درست نہ ہونے کی کوئی وجہ نہ تھی۔ لیکن  
بادشاہ کی اپنی ناقابلیت، اسکے جلسوں اور مشیروں کی نا اعلیٰ اور عہدوں  
کے لئے آدمیوں کا صحیح انتخاب نہ کرنے کی غلطی، ان تین چیزوں نے مل جل کر  
ایسے حالات پیدا کر دیے جنکے تباہ کن نتائج اول دن سے ظاہر ہونے  
شروع ہو گئے۔

**فرخ سیر اور اسکے ارکان** فرخ سیر عقل، تدبیر، سیاست فہمی اور کار فرمائی  
**دولت کی سیرت** کے جوہر سے عاری اور رائے صائب سے  
بے بہرہ تھا۔ مزاج میں استقامت نہ تھی۔ کایوں کا کچا تھا۔ دوسروں کے  
کچے سنے پر چلتا تھا۔ اسکے ساتھ ہی پست حوصلہ اور بزدل بھی تھا۔ مردم  
شناسی جو ایک بادشاہ کے لئے بہت ضروری چیز ہے اس میں مطلق نہ تھی۔  
اس نے اپنے گرد کینے، خوشامدی، اور سازشی لوگوں کو جمع کر لیا تھا اور  
وہ جس طرف اسے موڑتے تھے اسی طرف مڑ جاتا تھا۔ اس کے جلسوں اور  
مشیروں میں میر جملہ کی شخصیت سب سے زیادہ نمایاں تھی جس کے ہاتھ  
میں وہ دو سال تک موسم کی ناک بنا رہا۔ اور اس شخص کا حال یہ تھا کہ  
سخت حاسد منافق اور سازش پیشہ تھا۔ اگرچہ اپنے واقع کاروں اور  
عام حاجت مندوں کو فائدہ پہنچانے میں وہ بہت فراخ حوصلہ تھا اور

بکثرت لوگ اس سے فیض یاب ہوتے تھے، لیکن اسکی فطرت کچھ اس قسم کی واقع ہوئی تھی کہ اپنے سے بلند تر عمارتوں کو گرا کر تہ خاک کر دینا چاہتا تھا اور نیچی عمارتوں کو اٹھا کر بس اتنا اونچا کرتا تھا کہ وہ خود اس سے ذرا تر اور اپنے قیام و بقا کے لئے اس کی رہن منت رہیں۔ اس نے اپنی ذاتی اغراض کی خاطر جوڑ توڑ کئے اور سازشوں کے ایسے جاں بچھائے جنہیں الجھ کر وہ خود اور اسکے مخالفین، اور بادشاہ سب تباہ ہو گئے۔ فرخ سیر نے اپنے وزیر اعظم اور سپہ سالار کے انتخاب میں بھی غلطی کی اور اس کا انجام بھی اسکے اور سلطنت کے حق میں برانکلا۔ اس میں شک نہیں کہ سید عبداللہ خان اور سید حسین علی خاں شجاعت، فیاضی، عالی جو صملگی، اور دوسرے تمام شریفانہ خصائل سے متصف تھے، لیکن ان میں دل و دماغ کی وہ قابلیتیں ہرگز نہ تھیں جو ایک عظیم الشان سلطنت کے کاروبار چلانے کے لئے ضروری ہوتی ہیں۔ ان کا سارا فائدان تلوار کا دھنی تھا، اور وہ خود بھی اس صفت میں کسی سے پیچھے نہ تھے، مگر ان کو تلوار چلانے سے سوا اور کچھ نہیں آتا تھا۔ اکبر اعظم کے زمانہ سے بہادر شاہ کے زمانہ تک اسے یہی کام لیا جاتا رہا۔ اس سے بڑھ کر سلطنت کے سیاسی اور انتظامی معاملات میں دخل دینے کے قابل نہ انہیں کبھی سمجھا گیا اور نہ اس کا موقع دیا گیا۔ سادات بارہ کی پوری تاریخ شاہد ہے کہ ان میں ایک شخص بھی ایسا نہیں ہوا جو سیاست و فرمانروائی اور تدبیر امور جہان بینی سے کسی قسم کا لگاؤ رکھتا ہو۔ اس کلیہ سے یہ دونوں بھائی بھی مستثنیٰ نہ تھے۔ ان کے متعلق عالمگیر کے زمانہ میں ایک مرتبہ ذوالفقار خاں نے سفارش کی تھی کہ بڑے بھائی کو ہشت صدی سے ترقی دیکر ہزاری اور چھوٹے بھائی کو ہفت صدی سے



ہمیشہ صدی منصب عطا کیا جائے۔ اس پر عالمگیر نے جو بڑا مردم شناس شخص تھا، یہ توقع کی تھی کہ سادات کی محبت میرا اور ہر مسلمان کا جزو ایمان ہے مگر ان لوگوں کو ایسی ترقی دینا جس سے یہ فتنہ میں مبتلا ہو جائیں اپنی دنیا اور عاقبت دونوں خراب کرنا ہے۔ بارہہ کے سید کو جب غیر معمولی ترقی دی جاتی ہے تو وہ انا ولا غیر کی کادم بھرنے لگتا ہے اور اپنے مقام کو بھول کر اونچے اونچے خواب دیکھنا اور فساد برپا کرنا شروع کر دیتا ہے اپنی آخری وصیت میں بھی عالمگیر نے سادات بارہہ کے خطرہ کو محسوس کر کے انکے متعلق یہ الفاظ لکھے تھے:-

"باسادات لازم السادات بارہہ بموجب آیت" ذات ذای القربی حقہ "عمل بایہ نمود۔ در احترام و رعایت فرو گذاشت نباید کرد۔ ازیں راہ کہ بموجب آیت کریمہ "قل لا اسئلكم علیہ اجر الا المودة فی القربی" محبت ایں جماعہ اجر نبوت است ہرگز مقصر نباید بود۔ کہ شمر خیر دنیا و آخرت است۔ لیکن باسادات بارہہ کمال احتیاط باید نمود۔ در محبت باطنی قصور نباید کرد۔ و بحسب ظاہر مرتبہ اینہا نباید افزو و دکہ شریک غالب بلکہ طالب ملک اند۔ اگر اندک استرخائے عنان شود، ندامت خواہ شد"

عالمگیر کی یہ پیش گوئی ان دونوں بھائیوں کے حق میں حرف بکری صحیح ثابت ہوئی۔ ان کو جب سپاہیوں کی صف سے نکال کر وزارت اور امیر الامرائی کی مسند پر بٹھا دیا گیا تو انہیں استبداد، تجبر، اور تکبر پیدا ہو گیا اور یہ اپنے آپ کو سلطنت کا مالک و مختار اور بادشاہ کو اپنی شطرنج کا ایک

۸۰  
ہرہ سمجھنے لگے۔ مخالفین میں کھلم کھلا ان کے مقابلہ کی قوت نہ تھی اس لئے انہوں نے خفیہ سازشوں اور جوڑ توڑ سے کام لیا۔ چھ سات برس تک مسلسل دواؤں پیئیں اور اکھیر پچھاڑ کا سلسلہ جاری رہا اور اس کشمکش نے سلطنت کو ایسا جھنجھوڑا کہ اسکی بنیادیں ہل گئیں۔

فرخ سیر اور سادات چونکہ فرخ سیر کی پادشاہی کا قوام ہی ان بارہ کی مخالفت مختلف عناصر کی ترکیب سے ہوا تھا اس لئے جس روز اسکی تعمیر پوری ہوئی، اسی روز سے خرابی شروع ہوئی۔ اگرہ کی جنگ کے بعد سید عبداللہ خاں دھلی کی تسخیر کے لئے بھیج دیا گیا تھا اور حسین علی خاں جنگ میں سخت مجروح ہونے کے سبب دربار کی شرکت اور سیاسیات میں حصہ لینے کے قابل نہ تھا۔ میر جٹ نے اس فرصت کے زمانہ سے خوب فائدہ اٹھایا اور بادشاہ کے پرانے دوست خاں دوراں (خواجہ عاصم) کے ساتھ ملکر ایک پارٹی بنائی جس کا مقصد سادات کے زور کو توڑنا تھا۔ اس پارٹی نے بادشاہ کے دل میں دونوں بھائیوں کی طرف سے یہ شبہ پیدا کرنا شروع کر دیا کہ یہ اپنے آپ کو سلطنت کا اصلی مالک سمجھتے ہیں اور انکا خیال ہے کہ انہی نے سلطنت آپ کو دوائی ہے، اس لئے یہ آپ کو برائے نام بادشاہ رکھ کر خود حکومت کرنا چاہتے ہیں۔ فرخ سیر کے وہمی اور کمزور دل میں یہ بیج بہت جلدی جڑ پکڑ گیا۔ دوسری طرف حسین علی خاں کو بھی اس کے حامیوں نے یہ خبریں پھینچا دیں اور اس نے اپنے بھائی کو لکھ بھیجا کہ "بادشاہ کی باتوں اور اسکے طرز عمل سے ایسا معلوم ہوتا ہے کہ اسکی نگاہ میں خدمات اور جان نثاریوں کی کوئی قدر نہیں ہے، وہ

وفا، احساں شناسی اور پاس عہد سے عاری ہے اور شرم و غیرت تک نہیں رکھتا، ہذا ہم کو اب خود اپنی بہتری کی فکر کرنی چاہئے۔ ان باتوں نے دونوں جانب مخالفت کے جذبات پیدا کر دیے اور مہینہ بھر بوجہ بادشاہ کی گیا تو اسکے اور دونوں سیدوں کے درمیان عبارہ کہ ورت نمایاں نظر آنے لگا۔ انتظام سلطنت شروع ہوا تو عہدوں کی تقسیم میں سخت اختلافات پیدا ہوئے۔ جسکو بادشاہ مقرر کرتا اسے وزیر اور امیر الامرا نامنظور کرتے، اور جسکو وزیر اور امیر الامرا مقرر کرتے اسے بادشاہ نامنظور کرتا۔ دونوں بھائی جیستے تھے کہ سلطنت کا کوئی کام انکی رائے کے خلاف نہ ہو، اور بادشاہ کی کوشش تھی کہ وہ ہر معاملہ میں اپنے شاہانہ اختیارات کو استعمال کرے۔ بیچ والوں نے اس اختلاف کی آگ کو اور زیادہ بھڑکایا۔ ادھر بادشاہ پر میر جملہ اور خان دوراں حاوی تھے، اور خصوصیت کے ساتھ میر جملہ کو بادشاہ نے اپنے دستخط خاص کا مختار بنا دیا تھا، حتیٰ کہ وہ بادشاہ کے علم و اجازت کے بغیر کاغذات پر اسکی جانب سے دستخط کر دیتا تھا، اور جس معاملہ میں اسے وزیر یا امیر الامرا کی مخالفت کرنی منظور ہوتی تھی وہیں شاہی دستخط کرنے سے انکار کر دیتا تھا۔ ادھر سید عبدالرشید خاں نے جہانگیر کے ایک بیٹے رتن چند نامی کو جو سخت حریص، تنگ نظر، خود غرض اور جاہل مطلق تھا اپنا دیوان بنا کر سلطنت کا سارا کاروبار اسکے سپرد کر دیا، اور خود اسقدر عیاشی میں منہمک ہوا کہ بسا اوقات تین تین چار چار مہینہ سلطنت کے معاملات کی طرف توجہ نہ کرتا تھا۔ رتن چند کا یہ حال تھا کہ وہ کوئی کام رشوت سے لے بغیر نہ کرتا، جن لوگوں کو میر جملہ شاہی دستخط سے کوئی سند دیکر بھیجتا انکی سندیں جاری نہ ہوتیں اور جن سے رتن چند کو رشوت پہنچ جاتی

انہیں وہ جاری کر دیتا تھا۔ اس نے اپنے استبداد سے دیوانِ تن اور دیوانِ خالصہ دونوں کو معطل اور تمام متصدیوں اور عاقلوں کو بیکار کر دیا تھا، مالی اور ملکی محکموں پر اسکی مطلق العنان حکومت تھی، اور وہ محالات خالصہ اماروں پر دے کر لاکھوں روپے وصول کر لیتا تھا۔ آخر زمانہ میں اس دیوانی سے گذر کر شرعی معاملات میں بھی دخل دینا شروع کر دیا تھا اور قاضی تک اسکی تجویز سے مقرر ہوتے تھے۔ بادشاہ اور وزیر کے ان دونوں چھوون کا وجود فتنہ کا ایک مستقل سرچشمہ تھا جسکی بدولت ایک طرف سلطنت کا سارا انتظام خراب سے خراب تر ہوتا جا رہا تھا، اور دوسری طرف باہمی عداوتوں اور مخالفتوں کا رخنہ وسیع سے وسیع تر ہو کر ایک زبردست فساد کے لئے طیارہ ہو رہا تھا۔

سازشوں اور دورخی بہادر شاہ کی وفات کے بعد سے مرکزی چالوں کی ابتدا سلطنت کا اقتدار جس قدر ضعیف ہو گیا تھا اسکی بدولت باج گزار رئیسوں اور راجاؤں میں انحراف کی حرکت پیدا ہو گئی تھی اور انہیں سے اکثر نے خراج دینا اور احکام کی اطاعت کرنا چھوڑ دیا تھا۔ لیکن جو دھپور کے راجہ اجیت سنگھ نے اس سے بھی آگے قدم بڑھایا اور اپنے حدود و مملکت میں گلے کی قربانی اور اداں بند کر دی، متعدد مسجدوں کو مسمار کیا، اور شاہی ملازموں کو جو اسکی ریاست میں مقرر تھے، نکال باہر کیا۔ اس حد تک اسکی تمام زیارتیں بروا منت کی گئیں، مگر جب اس نے شاہی حدود میں داخل ہو کر خالصہ شہر اجمیر پر قبضہ کر لیا تو اس کو دفع کرنے کی ضرورت زیادہ شدت کے ساتھ محسوس کی گئی، اور فرخ سیر نے خود اسکی مقابلہ پر جانے کا ارادہ کیا۔

www.taameernews.com ۸۳  
 لیکن میر جگہ اور اسکے ساتھیوں نے اسے روک کر یہ رائے دی کہ حسین علیخان  
 کو اسکے مقابلہ پر بھیجے اور خفیہ طور پر اجیت سنگھ کو ہدایت کرے کہ وہ اس  
 سے لڑ کر اس کا خاتمہ کر دے۔ چنانچہ اس سازش کے ساتھ ذی الحجہ ۱۲۵۵ھ  
 (جنوری ۱۸۷۱ء) میں ایک طرف حسین علی خاں کو راجہ کے مقابلہ پر روانہ  
 کیا گیا۔ اور دوسری طرف اجیت سنگھ کو لکھا گیا کہ اگر اس نے حسین علی کو  
 ہلاک کر دیا تو نہ صرف اس کا تمام مال و اسباب اسے عطا کر دیا جائے گا  
 بلکہ مزید ہراں اور بھی الطاف و عنایات سے مالا مال کیا جائیگا۔ مگر یہ  
 شرمناک سازش جس مقصد کے لئے کی گئی تھی اس میں ناکامی ہوئی۔  
 اجیت سنگھ حسین علیخان جیسے بہادر سپہ سالار کے سامنے آئینگی جرات  
 نہ کر سکا اسے بھاگ کر بیکانیر کے ریگستان میں پناہ لینی پڑی اور  
 آخر کار اس نے نہ صرف شاہی اطاعت قبول کی، بلکہ اپنی بیٹی کا دُولہ  
 فرخ میر کے لئے بیچنے کا عہد کر کے صلح کر لی۔

سیدوں اور بادشاہ رجب ۱۲۵۶ھ (جولائی ۱۸۷۱ء) میں  
 کے درمیان کشمکش حسین علی خاں راجپوتانہ کی مہم سے  
 واپس ہوا، اور مہم کے دوران میں یاد دہلی واپس ہو کر وہ اصل خطوط اس  
 کے ہاتھ آگئے جو اسکے خلاف اجیت سنگھ کو بھیجے گئے تھے۔ اس کا نتیجہ  
 یہ ہوا کہ بادشاہ اور ان دونوں بھائیوں کے درمیان عداوت اور  
 زیادہ شدید ہو گئی، اور بارہا یہاں تک نوبت پہنچی کہ دونوں بھائیوں  
 نے دربار میں جانا بند کر دیا، اپنی مجلسوں کے گرد مورچہ بندی کر لی  
 فوجیں جمع کر کے مدافعت کے لئے طیار ہو گئے۔ بادشاہ کی ماں نے  
 کئی مرتبہ مداخلت کی اور خود وزیر اور امیر الامرا کے ہاں جا کر صفائی

کرانے کی کوششیں کیں، مگر فتنہ کا سرچشمہ کھلا ہوا تھا اور سیلاب بڑھتا جا رہا تھا، اسلئے اس کا کوئی انسداد نہ ہو سکا۔ آخری تدبیر یہ نکالی گئی کہ دونوں بھائیوں کے مقابلہ میں اتنی طاقت فراہم کی جائے کہ باآسانی ان کا سر کھل دیا جاسکے۔ چنانچہ میر جملہ اور خان دوران دونوں کو منصب ہفت ہزاری ہفت ہزارہ سوار پر ترقی دی گئی، میر جملہ کے ماتحت ۵ ہزار والا شاہیوں کو اور خان دوران کے ماتحت ۵ ہزار مغل سپاہیوں کو مقرر کیا گیا، اور ان کے علاوہ میر جملہ کو خاص طور پر ہندوستان زامغلوں کی ایک فوج بھرتی کرنے کا حکم دیا گیا جسکی تعداد ۶ ہزار تھی۔ لیکن اتنی فوجیں فراہم کرنے کے باوجود دونوں میں سے ایک میں بھی نہ اتنی جرات تھی اور نہ قیادت و جنگ آزمائی کی اس قدر قابلیت کہ حسین علی خاں اور عبداللہ خاں جیسے بہادروں کے مقابلہ پر آسکتے۔ اسکے بعد اعتماد الدولہ محمد امین خاں پر نظر دوڑائی گئی، اور اس سے کہا گیا کہ وہ شاہی فوجوں کی قیادت اپنے ہاتھ میں لیکر سیدوں کا فاتحہ کر دے۔ لیکن وہ اس حقیقت سے واقف تھا کہ سیدوں کا قلع قمع ہوتے ہی، قبل اسکے کہ میں سنبھل سکوں، یہ خود میرا قلع قمع کرنے کی فکر کرینگے، اسلئے اس نے اس سوازش میں دخل دینے سے صاف انکار کر دیا۔ اب فرخ میر باکل بے بس تھا۔ اس نے چند بااثر آدمیوں کو بیچ میں ڈالا جنہوں نے دونوں بھائیوں سے اسکی صلح کرانے کی کوشش کی، اور ان کے توسط سے اس بات پر تصفیہ ہوا کہ میر جملہ کو بہار کی صوبہ داری پر بھیج دیا جائے اور حسین علی خاں کو کن کے صوبہ داری پر چلا جائے۔ چنانچہ اس تصفیہ کے مطابق وہی چلا گیا۔

۱۲ ستمبر ۱۹۱۲ء میں میر جملہ پٹنہ کی طرف بھیج دیا گیا اور اسکے چند مہینہ بعد  
 راجپوتانہ (۱۲ ستمبر ۱۹۱۲ء) میں امیر الامرا بھی دکن کی طرف روانہ  
 ہو گیا۔ اگرچہ امیر الامرا کو اس سے بہت پہلے دکن کی صوبہ داری کا پروانہ  
 رمضان ۱۳۳۱ھ (۱۲ ستمبر ۱۹۱۲ء) میں مل چکا تھا، مگر وہ خود وہاں نہ جانا  
 چاہتا تھا اور اس کا خیال تھا کہ ذوالفقار خاں کی طرح داؤد خاں  
 کو پھر اپنے نائب کی حیثیت سے وہاں مقرر کر دے۔ لیکن اب اسے  
 تصفیہ کے مطابق مجبوراً وہاں جانا پڑا اور اس نے اس شرط پر جانا  
 قبول کیا کہ شش صوبہ دکن میں چھوٹے سے لیکر بڑے تک تمام عہد داروں  
 کا عزل و نصب اسکے ہاتھ میں ہوا حتیٰ کہ اسے قلعہ داروں کے تغیر و  
 تبدیل تک کا اختیار حاصل رہے، حالانکہ قلعہ دار کا عہدہ سلطنت مغلیہ  
 میں اس قدر اہم تھا کہ وہ بادشاہ کے سوا کسی کا تابع فرمان نہ ہوتا تھا۔  
 ان شرطوں کے ساتھ حسین علی خاں دکن کی جانب روانہ ہوا اور چلتے وقت  
 بادشاہ سے کہ گیا کہ اگر میرٹ بھائی پر کسی قسم کی دست درازی کی گئی تو  
 ۲۰ دن کے اندر میں دہلی کے سامنے موجود ہوں گا۔

حسین علی خاں کا قدم دہلی سے نکلنا تھا کہ فرخ سیر پھر اپنے  
 سازشی دوستوں کے اثر میں آ گیا اور اس نے اپنی دور خمی خالیوں  
 سے کام نکالنا چاہا جو اجیت سنگھ کی مہم کے موقع پر آزمانی جا چکی  
 تھیں۔ چنانچہ اس نے داؤد خاں صوبہ دار گجرات کو برہانپور  
 کی صوبہ داری پر مقرر کیا، اور اسے خفیہ طور پر خط لکھا کہ وہ جس طرح  
 ہو سکے حسین علی خاں کو روکے اور اگر ممکن ہو تو اسے قتل کر دے  
 اس خدمت کے صلہ میں اسے امید دلائی کہ وہ بالائستقلال دکن کا

۸۶  
صوبہ وار بنا دیا جائے گا۔ ان ہدایات کے مطابق برصغیر پر داؤد خاں نے حسین علی خاں کا راستہ روکا، ۸ ربیع الثانی ۱۱۲۵ھ (۶ ستمبر ۱۷۱۱ء) کو دونوں میں جنگ ہوئی۔ جس میں داؤد خاں مارا گیا، اور حسین علی خاں کے لئے دکن کی صوبہ داری پر مختصم و مزاحم کے وجود سے پاک ہو گئی۔ اب ہم صوبہ دکن کے حالات اس وقت سے بیان کرنا چاہتے ہیں جبکہ نظام الملک اسکی حکومت پر مقرر کئے گئے تھے۔ ہم نے سلسلہ بیان کو قائم رکھنے کے لئے ان حالات کو ابتدا میں بیان کرنے سے پرہیز کیا تھا۔

دکن میں مرہٹوں سے اوپر ذکر ہو چکا ہے کہ ۱۱۲۵ھ (۱۷۱۱ء) نظام الملک کے معاملات کی ابتدا میں نظام الملک دکن کی صوبہ داری پر بھیجے گئے تھے اور داؤد خاں گجرات کی صوبہ داری پر بدل دیا گیا تھا۔ داؤد خاں نے مرہٹوں سے چوتھ کے متعلق جو سمجھوتہ کر رکھا تھا، اسکی تائید میں کوئی شاہی سند موجود نہ تھی، اسلئے اسکے بیٹے ہی وہ سمجھوتہ ٹوٹ گیا اور نظام الملک نے انکو چوتھ یا شاہی محصولات میں سے کسی اور قسم کا حصہ دینے سے صاف انکار کر دیا۔ اسکے ساتھ ہی انھوں نے ان تمام ناجائز محاصل کو جو داؤد خاں کے عمال ضلع داری فوجداری اور راہ داری وغیرہ کے نام سے وصول کیا کرتے تھے یک قلم موقوف کر دیا اور اپنے مستعدیوں، فوجداروں اور عاملوں کو شدید

۱۷  
۱۸  
۱۹  
۲۰  
۲۱  
۲۲  
۲۳  
۲۴  
۲۵  
۲۶  
۲۷  
۲۸  
۲۹  
۳۰  
۳۱  
۳۲  
۳۳  
۳۴  
۳۵  
۳۶  
۳۷  
۳۸  
۳۹  
۴۰  
۴۱  
۴۲  
۴۳  
۴۴  
۴۵  
۴۶  
۴۷  
۴۸  
۴۹  
۵۰  
۵۱  
۵۲  
۵۳  
۵۴  
۵۵  
۵۶  
۵۷  
۵۸  
۵۹  
۶۰  
۶۱  
۶۲  
۶۳  
۶۴  
۶۵  
۶۶  
۶۷  
۶۸  
۶۹  
۷۰  
۷۱  
۷۲  
۷۳  
۷۴  
۷۵  
۷۶  
۷۷  
۷۸  
۷۹  
۸۰  
۸۱  
۸۲  
۸۳  
۸۴  
۸۵  
۸۶  
۸۷  
۸۸  
۸۹  
۹۰  
۹۱  
۹۲  
۹۳  
۹۴  
۹۵  
۹۶  
۹۷  
۹۸  
۹۹  
۱۰۰  
۱۰۱  
۱۰۲  
۱۰۳  
۱۰۴  
۱۰۵  
۱۰۶  
۱۰۷  
۱۰۸  
۱۰۹  
۱۱۰  
۱۱۱  
۱۱۲  
۱۱۳  
۱۱۴  
۱۱۵  
۱۱۶  
۱۱۷  
۱۱۸  
۱۱۹  
۱۲۰  
۱۲۱  
۱۲۲  
۱۲۳  
۱۲۴  
۱۲۵  
۱۲۶  
۱۲۷  
۱۲۸  
۱۲۹  
۱۳۰  
۱۳۱  
۱۳۲  
۱۳۳  
۱۳۴  
۱۳۵  
۱۳۶  
۱۳۷  
۱۳۸  
۱۳۹  
۱۴۰  
۱۴۱  
۱۴۲  
۱۴۳  
۱۴۴  
۱۴۵  
۱۴۶  
۱۴۷  
۱۴۸  
۱۴۹  
۱۵۰  
۱۵۱  
۱۵۲  
۱۵۳  
۱۵۴  
۱۵۵  
۱۵۶  
۱۵۷  
۱۵۸  
۱۵۹  
۱۶۰  
۱۶۱  
۱۶۲  
۱۶۳  
۱۶۴  
۱۶۵  
۱۶۶  
۱۶۷  
۱۶۸  
۱۶۹  
۱۷۰  
۱۷۱  
۱۷۲  
۱۷۳  
۱۷۴  
۱۷۵  
۱۷۶  
۱۷۷  
۱۷۸  
۱۷۹  
۱۸۰  
۱۸۱  
۱۸۲  
۱۸۳  
۱۸۴  
۱۸۵  
۱۸۶  
۱۸۷  
۱۸۸  
۱۸۹  
۱۹۰  
۱۹۱  
۱۹۲  
۱۹۳  
۱۹۴  
۱۹۵  
۱۹۶  
۱۹۷  
۱۹۸  
۱۹۹  
۲۰۰  
۲۰۱  
۲۰۲  
۲۰۳  
۲۰۴  
۲۰۵  
۲۰۶  
۲۰۷  
۲۰۸  
۲۰۹  
۲۱۰  
۲۱۱  
۲۱۲  
۲۱۳  
۲۱۴  
۲۱۵  
۲۱۶  
۲۱۷  
۲۱۸  
۲۱۹  
۲۲۰  
۲۲۱  
۲۲۲  
۲۲۳  
۲۲۴  
۲۲۵  
۲۲۶  
۲۲۷  
۲۲۸  
۲۲۹  
۲۳۰  
۲۳۱  
۲۳۲  
۲۳۳  
۲۳۴  
۲۳۵  
۲۳۶  
۲۳۷  
۲۳۸  
۲۳۹  
۲۴۰  
۲۴۱  
۲۴۲  
۲۴۳  
۲۴۴  
۲۴۵  
۲۴۶  
۲۴۷  
۲۴۸  
۲۴۹  
۲۵۰  
۲۵۱  
۲۵۲  
۲۵۳  
۲۵۴  
۲۵۵  
۲۵۶  
۲۵۷  
۲۵۸  
۲۵۹  
۲۶۰  
۲۶۱  
۲۶۲  
۲۶۳  
۲۶۴  
۲۶۵  
۲۶۶  
۲۶۷  
۲۶۸  
۲۶۹  
۲۷۰  
۲۷۱  
۲۷۲  
۲۷۳  
۲۷۴  
۲۷۵  
۲۷۶  
۲۷۷  
۲۷۸  
۲۷۹  
۲۸۰  
۲۸۱  
۲۸۲  
۲۸۳  
۲۸۴  
۲۸۵  
۲۸۶  
۲۸۷  
۲۸۸  
۲۸۹  
۲۹۰  
۲۹۱  
۲۹۲  
۲۹۳  
۲۹۴  
۲۹۵  
۲۹۶  
۲۹۷  
۲۹۸  
۲۹۹  
۳۰۰

۱۷  
اس نے انہیں سید عبداللہ خاں کے پاس بھیج دیا۔



احکام دیے کہ قانون کی رو سے رعایا پر جو می صل مقرر ہیں انکے سوا  
 ایک پیسہ کسی سے ظلماً نہ وصول کریں۔ فوجی انتظامات کے سلسلہ  
 میں انھوں نے اورنگ آباد پہنچنے کے بعد پہلا کام جو کیا وہ یہ تھا کہ  
 مرہٹوں سے متصل علاقوں میں فوجیں بھیلا دیں، اور امن کی خطت  
 کا شدید انتظام کیا جس سے مرہٹوں کی غارتگری میں بہت کچھ کمی  
 واقع ہوئی۔ راجہ ساہو نے اس نقصان کا تدارک فوجی حملہ سے کرنا  
 چاہا اور چندر سین اپنے سینا پتی (سپہ سالار) کو تارا سے ایک  
 زبردست فوج دیکر شاہی علاقہ کی طرف بھیجا تاکہ چونکہ سردار سکھ اور  
 گھانس دانہ وصول کرے۔ اس مہم میں ساہو نے بالاجی وشوانا قہ کو جو  
 اس وقت تک ایک کارکن کی حیثیت رکھتا تھا (اور چندر سین کے  
 باپ کا ملازم رہ چکا تھا) حسابات کی نگرانی کے لئے چندر سین کے  
 ساتھ مقرر کر دیا۔ چندر سین کو یہ نگرانی سخت ناگوار ہوئی اور  
 شاہی علاقہ میں پیش قدمی سے پہلے اس میں اور بالاجی میں لڑائی  
 ہو گئی۔ بالاجی جان بچا کر بھاگا، اور ساہو کے حکم سے پنڈ وگرہہ کے  
 قلعہ دار نے اسکو اپنی پناہ میں لے لیا۔ مگر چندر سین نے ساہو کی  
 حمایت کی بھی پروا نہ کی اور پنڈ وگرہہ کا محاصرہ کر لیا۔ ساہو نے  
 اس کے مقابلہ کے لئے ہیبت رادیشا لکر کو بھیجا جو مرہٹہ فوج میں بہتر  
 کا عہدہ رکھتا تھا۔ دونوں میں جنگ ہوئی جس میں چندر سین نے  
 شکست کھائی۔ اس پر چندر سین سیدھا نظام الملک کے پاس رنگ آباد  
 چلا گیا اور انھوں نے بڑے اعزاز کے ساتھ اسے اپنی ملازمت میں لے  
 لیا، بیدر سے ۲۵ میل کے فاصلہ پر بھالگی اور اسکے نواح کا ایک

و وسیع علاقہ سے جاگیر میں دیا اور اسکے ساتھیوں میں سے شہزادہ راؤ گھنگے اور راجہ پنجاہی بنانا لکر کو بھی جاگیر میں دیں۔ اب مرہٹوں نے محسوس کیا کہ نظام الملک نے انکی طاقت کو کتنا بڑا نقصان پہنچایا ہے چنانچہ انھوں نے طرح طرح سے چندر سین کو رام کرنے کی کوشش کی مگر نظام الملک کو آدمی کی دلچسپی اور استمالت کے ایسے ڈھنگ آتے تھے کہ ان کے لطف و نوازش کا اگر وہ یہ ہونے کے بعد پھر کوئی چیز چندر سین کو راجہ ستارہ کے پاس واپس جانے پر آمادہ نہ کر سکی۔ اس واقعہ کو نظام الملک نے خود اپنی ایک تصدیق میں جو تاریخ سیر کے نام لکھی تھی اس طرح بیان کیا ہے :-

”زوجہ رانا کے ہمہنی (یعنی تارا بانی) و سامہوی شقاوت خوی، ہر کلام ہر دم معتبر نذر داد و فرستادہ ہو عہدہ مدار الملہامی ساختن و اختیار جمیع کار با داد و ادن، طلب داشتہ اند۔ لہذا ہر دم ہمیدہ و داتا را واسطہ استمالت او قرار دادہ تمہیدات و وعدہ بانقوش و ہم و وسواس را از صفحہ باطنش ستردہ رام و مطمئن بنودہ شد۔۔۔۔۔ چنانچہ ۱۲ ذی الحجہ ۱۱۳۱ھ چندر سین با جمع کہ اسامی آہنا سمعت تخریب یافت بصدق اعتقاد قدم برجا، انقیاد گذار شدہ آمدہ طلاقات نمود۔ استماع این مراتب جمع دیگر یا نیز از ناسر داران مایل بصراط مستقیم طاعت ساختہ۔۔۔۔۔ اغلب

سے راجہ پنجاہی کو بعد میں راؤ پنجاہ کا خطاب عطا ہوا اور یہ خطبہ اب تک اسکی اولاد میں باقی ہے۔

کہ عنقریب یہ تعینت راجہ اینہانیز بگردند۔“

چند رستین بدلہ لینا چاہتا تھا، اور نظام الملک غارتگری کو روکنے کی فکر میں تھے۔ اسلئے دونوں نے متفقہ طور پر ایک فوج سر لشکر کے مقابلہ پر بھیجی۔ ادھر سے ساہونے بالاجی وشوانا تھہ کو سر لشکر کی امداد کے لئے ایک فوج کے ساتھ بھیجا۔ پورندھر کے قریب جنگ ہوئی جس میں ساہو کی فوج شکست کھا کر سائسی گھاٹ کی طرف پسپا ہو گئی، رہنما جی نہا لکرنے بڑھ کر یونا کے علاقہ پر قبضہ کر لیا اور نظام الملک نے اسی کے لواحق میں اسی کو جائز عطا کر دی۔ یہ حال دیکھ کر ساہو خوف زدہ ہو گیا اور اس نے نظام الملک سے چند شرائط پر صلح کر لی۔ یہ شرائط کسی تاریخ میں مجھے نہیں ملیں، مگر قرآن سے معلوم ہوتا ہے کہ یقیناً حکومت کے لئے مفید ہو گئی، اور ان کا مال یہ ہو گا کہ ساہو کی جانب سے آئندہ شاہی علاقہ میں غارتگری نہ ہونے پائیگی۔ لیکن یا تو ساہونے خود اس عہد کی پابندی نہ کی، یا وہ اپنے آدمیوں پر اتنا قابو نہ رکھتا تھا کہ انہیں پابندی پر مجبور کر سکتا۔ بہر حال اس صلح کے بعد بھی مرہٹوں کی جانب سے متعدد مرتبہ غارتگری کے واقعات پیش آئے۔ اب نظام الملک نے انکا زور توڑنے کے لئے ایک اور تدبیر اختیار کی جو پہلی تدبیر سے زیادہ موثر تھی۔ یہ ساہو کے مقابلہ میں اسکے کو لھا پور والے حریف کو قوت پہنچانے کی تدبیر تھی۔

نظام الملک کی آمد سے قبل داؤد خاں کی نائب صوبہ داری کے زمانہ کا واقعہ ہے کہ ۱۷۱۲ء میں راجہ رام کا بیٹا شواجی جو تارا بابا کے بطن سے نکلا اور اسکے ساتھ ہی تارا بابا کا اقتدار بھی ختم ہو گیا۔ ریاست کے عمائد نے راجہ رام کے دو سب بیٹے سنبھاجی کو گدی پر بٹھا دیا

اور تارا بانی کو قید کر دیا۔ اس انقلاب سے کوٹھاپور کی ریاست نسبتاً کمزور ہو گئی تھی، کیونکہ اسے تارا بانی جیسی فرزانہ اور بہادر رانی کی رہنمائی حاصل نہ رہی تھی۔ ساہو کو داؤد خاں کی حمایت پہلے ہی سے حاصل تھی۔ تارا بانی کے ہٹ جانے سے اسکو اور زیادہ فائدہ حاصل ہوا اور مرہٹہ قوم میں اس کا اقتدار بہت مضبوط ہو گیا۔ نظام الملک نے اورنگ آباد بھجیتے ہی اپنے پیش رو کی اس غلطی کو محسوس کر لیا تھا، اور وہ ابتدا سے اس فکر میں تھے کہ ساہو کے مقابلہ میں سنبھاجی کو قوت بھینچائیں، مگر بعد میں ساہو کی روٹ اور اسکی عہد شکنی سے انکو اس حکمت عملی کی ضرورت اور زیادہ شدت کے ساتھ محسوس ہونے لگی، اور انھوں نے اپنے اثر سے کام لیکر بڑے بڑے مرہٹہ سرداروں کو سنبھاجی کی حمایت پر آمادہ کر دیا۔ چنانچہ مشہور مرہٹہ لیڈر سنتاجی گھور پڑے کا بھتیجا سیدو جی گھور پڑے سنبھاسے مل گیا اور اسکے ساتھ گھور پڑے خاندان کے بہت سے سردار کوٹھاپور کی فوج میں شامل ہو گئے۔ سیدو جی کا دوست اور نظام الملک کا ماتحت رئیس نواب ساوا نور بھی سنبھاکا مددگار ہو گیا۔ ایک اور طاقتور مرہٹہ سردار اوداجی چوہاں نے ساہو کو اسقدر پریشان کیا کہ اسے اپنے چند تعلقوں کی چوتھ دیکر اس سے صلح کرنی پڑی۔ ان کے علاوہ بہت سے اور چھوٹے بڑے سرداروں نے بھی اپنا وزن سنبھاکے پلڑے میں ڈال دیا، جن میں سب سے زیادہ خوفناک کنہوجی انگریا تھا۔ یہ ساونت وارثی سے لیکر بمبئی تک کے ساحل پر قابض تھا اور اس کا اثر کوکن کے سواحل پر تیزی کے ساتھ پھیل رہا تھا۔ ان حالات نے چند بیہیتوں کے اندر ساہو کا زور آدھے سے زیادہ توڑ دیا۔ مگر نظام الملک یہ بھی نہیں چاہتے تھے کہ ساہو بالکل

مٹا کر سینھا کو اسکی جگہ دیدیں، اسلئے انھوں نے توازن قائم رکھنے اور لیف قلب کرنے کے لئے اسکو بھی برقرار رکھنے کی کوشش کی، اور فرخ سیر سفارش کر کے اسے منصب وہ ہزاری ذات و سوار دلویا، اور اس سلسلہ میں ساہو سے پھر ایک مرتبہ یہ تسلیم کر لیا کہ وہ خواہ اپنے زعم میں ہندوؤں کا بادشاہ ہو، لیکن مغل شہنشاہی میں اسکی حیثیت ایک زمیندار یا دیسمکھ سے زیادہ نہیں ہے۔

نظام الملک کے عزل کا نظام الملک نے اپنی اس پالیسی سے اثر دکن کی سیاست پر مرہٹہ طاقت کو قابو میں لانے اور دکن کے فتنہ کو فرو کر دینے کا پورا بندوبست کر لیا تھا۔ لیکن ابھی اس پالیسی کی ابتدا ہی تھی کہ دو واقعات ایسے پیش آئے جنھوں نے سارا نقشہ بدل دیا۔ ۱۷۶۱ء کے اواخر میں ایک طرف شاہی فرمان کے مطابق نظام الملک دکن کی صوبہ داری سے معزول کر کے دہلی طلب کر لئے گئے اور انکی جگہ امیر الامرا سید حسین علی خاں کو دکن بھیجا گیا جو اس صوبہ کے سیاسی معاملات سے بالکل ناواقف، نفس سست سے بے بہرہ، اور ایک نراسپاہی آدمی تھا۔ دوسری طرف ہی سال ۱۷۶۱ء میں شاہی نے اپنا پیشوا یا کھ بر دھان (وزیر اعظم) بالاجی و شواناٹھ کو بنایا اور خود اپنی جوہلی میں نچو عیش و نشاط ہو کر ریاست کے تمام اختیارات اسکے سپرد کر دیئے۔ یہ شخص سیاست کے اعتبار سے تو

سہ یہ مرہٹہ ریاست میں پیشوا کے اقتدار کی ابتدا تھی۔ اسوقت سے ستارا کا راجہ ایک برائے نام راجہ رہ گیا اور حکومت کلیتہً بالاجی و شواناٹھ کے خاندان میں آگئی جو پیشواؤں کا خاندان کہلاتا ہے۔

حسین علی خان کے ساتھ کوئی نسبت نہ رکھتا تھا، مگر سیاسی تدابیر میں حسین علی خاں اسکی گرد کو بھی نہیں پہنچ سکتا تھا۔ اس نے آتے ہی مرہٹہ راج کے تن مردہ میں جان ڈال دی۔ بد نظمی و طوائف الملوکی کو دور کیا، سرکش سرداروں کو دبایا، اور ایک قلیل مدت میں از سر نو ایک مضبوط و مستحکم حکومت قائم کر لی۔ دوسری طرف دکن کے مورکھ صوبہ دار کو اس نے سیاست کے میدان میں شکست فاش دی، اور محض اپنی فزائیگی و فطانت کے بل پر اس سے ایک ایسا معاہدہ کر لیا جسکی بدولت مرہٹے نہ صرف شش صوبہ دکن کے شاہی محاسل میں ۳۵ فی صدی کے حصہ دار ہو گئے، بلکہ آئندہ کے لئے انکو پوری سلطنت کے معاملات میں مداخلت کرنے اور پورے ملک پر چھا جانے کے مواقع مل گئے۔ اسکی ان کامیابیوں کو دیکھ کر اکثر مورخین نے اسکو سیواجی کے بعد مرہٹہ سلطنت کا بانی دوم قرار دیا ہے، اور یہ بالکل صحیح ہے۔ سیواجی کے بعد اسکے خاندان میں کوئی اس قابلیت کا شخص نہ ہوا تھا جو سلطنت مغلیہ کے مقابلہ میں مرہٹہ راج کا علم بلند رکھ سکتا۔ سنبھیا کی نالائقی مسلم تھی۔ رام راہہ نرا جنگ جو تھا۔ تعمیری قابلیت کا اسنے کوئی ثبوت نہیں دیا۔ تارا بانی کی فزائیگی و شجاعت دونوں مسلم ہیں مگر عالمگیر کے مقابلہ میں خراب شدہ مرہٹہ ریاست کی باز تعمیر وہی نہ کر سکی۔ ساہو فطرۃ کمزور اور عیش پسند طبیعت کا آدمی تھا اور سیندرہ بیس سال تک مغل دربار میں

لے پھونڈاؤں شہنشاہی کتاب بساط العناقم میں لکھتا ہے۔ "ساہو سخت زانی و حرام کار بود۔ ہر جا کہ زن جمیل از رعایا و سپاہی می شنید، بزور زہر طلبید و مباشرت نمودہ سر میداد۔ اکثر اوقات بخانہ کسانیکہ زن شکیل می یافت خود رفتہ و وارثانش البغت و عذر بد کردہ شب اپنی مانند" (صفحہ ۶۱) ساہو کی وفات کے سبب میں بھی اس صنعت نے ایک تجارت شرمناک اقدہ کا ذکر کیا ہے۔

رہ کر اسکے اندر بھی وہ خصائل پیدا ہو گئے تھے جو اس زمانہ کے فحل امر میں  
 عام تھے۔ ان انتہا کو پہنچے ہوئے شہری خصائل کو نیکر وہ ایک ایسی بدوی  
 قوم کی رہنمائی نہیں کر سکتا تھا جو ابھی ترقی کی ابتدائی منزلوں میں تھی اور  
 جسے مغلوں کے مقابلہ میں جگہ حاصل کرنے کے لئے بہت کچھ جدوجہد کرنی تھی۔  
 اس کی نااہلی کے ساتھ خانہ جنگی کے تباہ کن اثرات نے مل جل کر ایسے حالات  
 پیدا کر دیے تھے جسے مرہٹہ راج فنلکے قریب پہنچ چکا تھا۔ ان حالات کو  
 جس شخص نے آکر دفعہ بدل دیا وہ بالاجی و شو اناتھ ہی تھا، اور یہ اسکی  
 اعلیٰ قابلیت تھی جس نے مرہٹہ راج کو پھر زندہ کر کے اس میں ایسی روح پھونکی  
 کہ وہ سیواجی کے عہد کی نسبت سے بدرجہا زیادہ طاقتور ہو گیا، اس لئے  
 اسے مرہٹہ راج کا بانی دوم کہنا کوئی مبالغہ نہیں ہے۔ لیکن واقعہ یہ ہے  
 کہ بالاجی کی کامیابیوں میں اسکی قابلیت اور ہوشیاری کے ساتھ مغل  
 شہنشاہ اور اسکے مشیروں اور مدبروں کی ناقابلیت اور حماقت بھی برابر  
 کی شریک تھی۔ اگر وہ اس نازک موقع پر نظام الملک جیسے لائق صوبہ دار  
 کو نہ ہٹاتے تو بالاجی ہرگز وہ کامیابی حاصل نہ کر سکتا تھا جو حسین علی خان  
 کی صوبہ داری میں اس نے حاصل کی۔ ہر شخص جس نے نظام الملک اور  
 بالاجی کا موازنہ کیا ہے، اس امر کا اعتراف کرے گا کہ قیادت و سپہ سالاری  
 اور سیاسی تدبیر دونوں کے اعتبار سے نظام الملک کا درجہ بالاجی  
 سے بہت بڑھا ہوا تھا۔ اور جیسا کہ گرانٹ ڈفن نے بتصریح کہا ہے۔ انکی  
 پالیسی اور انکی طاقت ایسی تھی جو بڑی حد تک مرہٹوں کو قابو میں رکھنے  
 میں کامیاب ہو گئی تھی۔ اگر انہیں اس پالیسی کو جاری رکھنے کا موقع

ویا جاتا اور بالاجی کے دور حکومت کی ابتدا ہی میں وہ اسکی چالوں اور تدبیروں کا رد کرنے کے لئے موجود ہوتے تو کون کہہ سکتا ہے کہ بالاجی مرہٹوں کے راج کو اس درجہ تک پہنچانے میں کامیاب ہو سکتا تھا۔ جس میں حسین علی خاں کی بدولت کامیاب ہوا۔

مرہٹوں کے مقابلہ میں اب ہمیں واقعات کی طرف عود کرنا چاہئے۔ حسین علی کی ناکامی نظام الملک کی دکن سے واپسی اور حسین علی

خال کی آمد کے درمیان جو وقفہ گذرا اس میں مرہٹوں نے پھر شاہی علاقوں میں غارتگری شروع کر دی۔ کھنڈ وراؤ و بہار سے جو کئی سال سے گجرات اور کاٹھیاواڑ کے علاقوں میں لوٹ مار کرتا پھرتا تھا، خانہ لیس کے علاقہ میں آن بسا اور یہاں اسنے مٹی کی گڑھیاں بنا کر جگہ جگہ بھانے قائم کر لئے۔ بندرگاہ سورت سے جب قدر تجارتی قافلے دکن اور وسط ہند کی طرف جاتے تھے، ان کے گزرنے کا راستہ ہی تھا۔ کھنڈونے ان قافلوں کو روک رکھا اور ان سے چوتھے وصول کرنی شروع کر دی، اور اسی طرح نواحی خانہ لیس کے دیہات میں بھی اس کے آدمی پھیل گئے اور چوتھے کی تحصیل کا بازار گرم ہو گیا۔ حسین علی خاں داؤد خاں کو شکست دینے کے بعد جب اورنگ آباد پہنچا تو اس نے اپنے بخشی ذوالفقار بیگ کو اسکی سرکوبی کے لئے بھیجا۔ اورنگ آباد سے ستر کوس کے فاصلہ پر، پرگنہ بھائی میں (جو بنگلانہ اور

۱۔ اس شخص کا نام فارسی تاریخوں میں بہت غلط چھپا ہے۔ کسی میں دیہاریہ ہے کسی میں دیہاریہ اور کسی میں پہاڑیہ۔ مگر میرا خیال ہے کہ یہ اصل مصنفین کی غلطی نہیں ہے بلکہ بعد کے مصنفوں اور کاتبوں نے صحیح نام سے واقف نہ ہونے کے سبب یہ غلطیاں کی ہیں۔



کالنہ کی سرحد پر واقع ہے، مقابلہ ہوا۔ کھوڑی سی زود خورد کے بعد  
 مرہٹے اپنے مخصوص طریق جنگ کے مطابق خدع کے طور پر فرار ہوئے  
 اور ذوالفقار بیگ اس فرار کو شکست کا ذرا سمجھ کر تعاقب میں چلا۔ جب  
 بہت دور جنگوں میں جا کر بخشی کی فوج پر اگندہ ہو گئی تو کھنڈوراؤ نے پلٹ کر  
 حملہ کیا اور اسکی فوج کو بالکل تباہ کر دیا۔ خود بخشی بھی اس جنگ میں مارا  
 گیا۔ اس کے بعد حسین علی خاں نے اپنے بھائی سیف الدین علی خاں اور  
 اپنے دیوان چکر سنگھ کو بھیجا اور چند سین جاو کو انکی کمک پر مقرر کیا۔ لیکن  
 یہ لوگ کھنڈوراؤ کی قوت توڑنے اور اسکے بھائیوں کو اٹھانے اور قافلہ  
 کو اسکی ایذا رسانی سے بچانے میں کامیاب نہ ہو سکے۔ جب شاہی فوج  
 کسی بھانے کے قریب پہنچتی تو مرہٹے اسے چھوڑ کر بھاگ جاتے، اور جب  
 وہ وہاں سے ہٹ جاتی تو وہ پھر آکر وہیں قائم ہو جاتے۔ کھلے مقابلوں  
 میں شاہی فوجوں نے مرہٹوں کو متعدد شکستیں دیں اور صاحب آثار الامرا  
 کے ہیں قول کے مطابق انکو دباتی ہوئی سورت اور ستارہ تک  
 پہنچ گئیں، لیکن اپنے اصل مقصد، قیام امن میں ان کو کامیابی نہ ہو سکی  
 آخر کار حسین علی خاں نے اپنی فوج کو اورنگ آباد واپس بلا لیا، اور  
 ساہونے کھنڈوراؤ کو اسکی کامیابی کے صلہ میں سینا پتی (سپہ سالار)  
 بنا دیا۔

مرہٹوں سے تباہی کی صلح اس زمانہ میں فرخ سیر کے سرپرستیوں  
 کی مخالفت کا ایسا جنون سوار تھا کہ وہ ان کو تباہ کرنے کی خاطر پری  
 سے بری تدریر کرنے کے لئے طیار تھا، خواہ وہ خود اسکی اپنی سلطنت  
 اور اپنے ملک ہی کو تباہ کرنے والی کیوں نہ ہو۔ چنانچہ اس نے پھر اپنی

۹۶  
 خفیہ سازشوں سے کام لینے کی کوشش کی جو اجیت سنگھ اور داؤد خاں  
 کے معاملہ میں ناکام ہو چکی تھیں۔ بادشاہ کی طرف سے صوبہ دار کے خلاف  
 دکن کے ایک ایک ریوان، زمیندار، فوجدار اور عامل کو خفیہ فرامین  
 بھیجے گئے جنہیں تاکید کی گئی تھی کہ صوبہ دار کے احکام کی اطاعت نہ کریں  
 اور حتی الامکان اس کی اتنی مزاحمت کریں کہ وہ حکومت کا کام  
 نہ چلا سکے۔ حد یہ ہے کہ خود راجہ ساہو کو بھی جو علانیہ سلطنت سے  
 برسرِ پیکار تھا، حسین علی خاں کے خلاف خطوط لکھے گئے، اور بادشاہ  
 نے خود اپنے صوبہ دار کے مقابلہ میں اپنے اور اپنی سلطنت کے  
 دشمن کی ہمت افزائی کی۔ ان باتوں کا نتیجہ یہ ہوا کہ کرناٹک، بیجاپور  
 اور حیدرآباد کے صوبوں میں شاہی حکام نے علانیہ صوبہ دار کی اعلیٰ  
 سے سرتابی کی، اور جو صوبے دارانہ حکومت (اورنگ آباد) کے قریب  
 واقع تھے انہیں بھی چھوٹے سے لیکر بڑے تک تمام سرکاری ملازموں میں  
 سرکشی و نافرمانی کی روح دوڑ گئی، حکومت کے انتظام میں خلل عظیم برپا  
 ہو گیا، اور مرہٹوں نے یہ دیکھ کر کہ صوبہ دار کی حکومت اندرونی  
 اضطراب میں مبتلا ہے اور اسے شاہی حکومت کی تائید بھی حاصل  
 نہیں ہے، اتنا زور پکڑا کہ ان کے غارتگر دستے چوتھے اور پندرہویں  
 کرتے ہوئے اورنگ آباد کے قریب تک پہنچنے لگے۔

حسین علی خاں کو معلوم تھا کہ یہ سب بادشاہ کے اشارہ سے  
 ہو رہا ہے، اور اسی دوران میں اسکو دھلی سے بھی پیہم خبریں پہنچ رہی  
 تھیں کہ بادشاہ اور اسکے درباریوں کی سازشیں سید عبداللہ خاں  
 کے خلاف برابر جاری ہیں اسلئے اس نے بھی سلطنت اور ملک کے

مفاہ کو نظر انداز کر کے ایسی تدبیر اختیار کرنے کا عزم کر لیا جو خود اسکے اپنے مفاد کے لئے مناسب ہو۔ اس موقع سے ایک پرانے مرہٹہ برہمن نے فائدہ اٹھایا جس کا نام شنکر جی ملہار تھا۔ یہ شخص سیوا جی اور سنبھاجی کا کارکن رہ چکا تھا اور سنبھاجی کے بعد راجہ نے اسے اپنا سچوٹو (سر نوٹس یا چیف سکریٹری) بنا لیا تھا۔ جب جنگی کاقلہ فتح ہوا اور راجہ وہاں سے بھاگا، تو اس نے دنیا ترک کر دی اور بنارس جا بیٹھا۔ لیکن کچھ عرصہ کے بعد پھر شاہی ملازمت اختیار کر لی اور جب حسین علی خان دکن جانے لگا تو یہ اسکے ہمراہی ملازموں میں شامل ہو گیا۔ یہاں ان سے ستارہ کے مرہٹہ کارپورڈازوں سے خفیہ مراسلت شروع کر دی اور آہستہ آہستہ حسین علی خاں پر بھی اپنا اعتماد قائم کرتا رہا۔ جب اس نے دیکھا کہ حسین علی بادشاہ اپنے ماتحت عمال اور مرہٹہ، تین تین مخالفوں سے گھر کر پریشان ہو گیا ہے تو اس نے ہمدردی و خیر خواہی کے انداز میں اسے مشورہ دیا کہ اگر مرہٹوں کے مطالبات منظور کرنے جائیں تو ایک طرف ملک کے امن و امان کی طرف سے اطمینان ہو جائیگا اور دوسری طرف مخالفوں کے مقابلہ کے لئے مرہٹوں سے فوجی امداد بھی حاصل ہوگی۔ محمد نور خاں برہانپوری نے بھی جس پر حسین علی خاں کو کافی اعتماد تھا اس رائے کی تائید کی اور بعض دوسرے امر بھی اسکے ہم نوا ہو گئے۔ حسین علی خاں اس پر راضی ہو گیا اور اس نے خود شنکر جی کو اپنا سفیر بنا کر ستارا بھیجا تاکہ وہ اسکی طرف سے مرہٹوں کے ساتھ صلح اور اتحاد کی گفت و شنید کرے۔ چنانچہ یہ گرگ باران پیدا ستارا گیا اور وہاں ساہو کے چالاک وزیر بالاجی و شو اناتھ کے ساتھ ملکر اس نے

۱۷۶۱ء (۱۱۷۱ھ) میں ایک معاہدہ طے کیا جسکی دفعات حسب ذیل تھیں:-

۱۔ آزاد بلگرامی نے معاہدہ کی تاریخ ۱۷۶۱ء لکھی ہے۔

**معادہ کی تفصیلات** (۱) ساہو کو دکن کے چھ صوبوں میں (جن کے اندر کرناٹک، بجاپور اور کرناٹک حیدرآباد کی نو جداریاں، اور میسور، تریچنپلی اور تیارور کی باجگذار۔ یا ستیس بھی شامل تھیں) تمام محالات خالصہ و جاگیرات کے محصولات سے ۲۵ فی صدی بطریق چوتھ اور دس فی صدی بقیہ سزیمکھی وصول کرنے کا حق دیا گیا۔

(۲) اسے اختیار دیا گیا کہ ہر محال (پرگنہ) میں اپنا ایک گمیش دار یا منکاسہ دار چوتھ وصول کرنے کے لئے ایک گماشتہ یا نائب سزیمکھی وصول کرنے کے لئے اور ایک شریک راہدار چنگی کے محال وصول کرنے کے لئے مقرر کرے۔

(۳) صوبہ دار دکن نے اقرار کیا کہ اگر کسی محال میں زمینداروں، مقدّموں، یا سرکاری حکما کی سرشی کے باعث ساہو کے گماشتے چوتھ یا سزیمکھی وصول نہ کر سکیں گے، تو صوبہ دار کی جانب سے اسکی تحصیل میں اعانت کی جائے گی۔

(۴) ان تمام علاقوں میں جو سیواجی کی وفات کے وقت اس کے قبضہ میں تھے، ساہو کو سورا ج غطا کیا گیا۔ خاندیس کے کچھ علاقے، ترمبک کا قلعہ مع نواحی، اور دریائے وردھا، اور دریائے تنگبھدر کے جنوب کے علاقے سورا ج سے مستثنیٰ کر لئے گئے اور انکے عوض ٹھوڑا سے پھندر گڈھ اور سیندر پور تک کا علاقہ اسمیں شامل کیا گیا اور وہ علاقہ بھی جو ساہو کی شادی کرتے وقت عالمگیر نے اسے دینے کا وعدہ کیا تھا۔

۱۵۱) شاہ کی ماں اور اسکے خاندان کے دوسرے افراد کو جوا تک شاہی قید میں رکھے رہا کر دینے کا وعدہ کیا گیا۔

ان رعایات کے معاوضہ میں شاہ نے حسب ذیل باتوں کا وعدہ کیا۔  
 (۶) یہ کہ وہ سوراج کے علاقہ کا پیش کش دس لاکھ روپیہ سالانہ ادا کریگا۔  
 (۷) یہ کہ سر ڈیکھی کے معاوضہ میں وہ صوبہ بجات دکن میں امن قائم کرنے کا ذمہ دار ہوگا، اور غارتگری کو روکنا، بد امنی کرنے والوں کو گرفتار کرنا، اور سر قہ اور ڈاکہ کے نقصانات کی تلافی کرنا اس کا فرض ہوگا۔

۱۸) یہ کہ چوتھے کے عوض وہ شاہی اغراض کے لئے ۱۵ ہزار فوج ہمیشہ مستعد رکھیگا تاکہ صوبہ دار یا فوجدار یا کسی اور شاہی ملازم کے زیر حکم خدمت انجام دے۔

معاهدہ پر تبصرہ اس معاہدہ کی رو سے فریقین کی سیاسی پوزیشن پر جو اثر پڑا اس کی توضیح کے لئے ضروری ہے کہ یہاں اسکے اہم پہلوؤں پر روشنی ڈالی جائے۔

اولاً، اس معاہدہ نے اُس ناتمام غلطی کی تکمیل کر دی جو بہادر شاہ کے عہد میں ذوالفقار خاں نے کی تھی، اور جس کا ارتکاب بے ذمہ طریقہ سے داؤد خاں اپنی نائب صوبہ داری کے زمانہ میں کرتا رہا تھا۔ اب تک، مرہٹے چوتھے اور سر ڈیکھی وصول کرنے کے لئے جتنی بھی غارتگری کرتے تھے، اسکی حیثیت محض لوٹ مار کی تھی، کیونکہ ان کو ایسا کرنے کا کوئی حق نہ تھا۔ مگر اب خود شاہی حکومت کی طرف سے ان کا حق تسلیم کیا گیا اور ان کی غارتگری نے قانون کی حیثیت اختیار کر لی۔

ثانیاً، اس سے مرہٹوں کے حوصلے اور بڑھ گئے، اور انہوں نے

سمجھ لیا کہ مزید غارتگری کرنے سے مالوہ، گجرات اور دوسرے شاہی صوبوں میں بھی چوتھ و وصول کرنے کا حق حاصل ہو سکتا ہے، چنانچہ چند سال بعد انہی ترکیبوں سے یہ حق بھی انہیں حاصل ہو گیا۔

ثالثاً، اس معاہدہ کی رو سے ہر ہر پرگنہ میں شاہی عاملوں کے ساتھ تین تین مرہٹہ تحصیل دار اپنے سواروں اور سپاہیوں سمیت متعین ہو گئے، انکی کچھریاں قائم ہوئیں، جگہ جگہ جنگی کے ناکوں پر شاہی چبوتروں کے ساتھ انکے چبوترے بنے، طومار و اصلاحات پر شاہی عمال کے ساتھ انکے بھی دستخط ہونے لگے، اور ہر صوبہ میں شاہی صوبہ دار کے برابر مرہٹہ راجہ کی طرف سے بھی ایک صوبہ دار مقرر ہو گیا۔ اس دو عملی سے رعایا سخت تکلیف اور پریشانی میں مبتلا ہو گئی، حکومت کے انتظام میں عام برہمنی پھیل گئی، اور سب سے بڑا نقصان یہ ہوا کہ حکومت میں مرہٹہ راجہ مغل بادشاہ کے ساتھ برابر کا شریک بن گیا۔

رابعاً، اس معاہدہ سے مرہٹوں کی مالی حالت بہت مضبوط ہو گئی۔ دکن کے چھ عظیم الشان صوبوں کی آمدنی میں سے انکو ۳۵ فی صدی حصہ مل گیا، بغیر اسکے کہ حکومت کے مصارف کا کوئی حصہ ان کے ذمہ عائد کیا جاتا۔ اس سے انکو جو فائدہ حاصل ہوا اس کا اندازہ ذیل کے اعداد سے ہو سکتا ہے، مرہٹوں کے سرکاری دستوں کے مطابق اس زمانہ میں دکن کے صوبوں کی جو آمدنی گرانٹ ڈف نے بیان کی ہے وہ حسب ذیل ہے۔

صوبہ اورنگ آباد	.....	۱,۲۳,۰۴۲
برار	.....	۱,۱۵,۰۲۳
بیدر	.....	۸۶۹,۰۹۱
بیجاپور	.....	۵۶۰,۰۸۱
حیدرآباد	.....	۲۸۳,۰۶۶
خاندیس	.....	۹۱۸,۰۴۹
کل		۱۸,۰۵,۰۲۹

اسے یہ گرانٹ ڈف کے بیان سے اس لئے ترجیح دی گئی ہے کہ وہ مرہٹہ آئندہ زینت ہے، لہذا ہر راجہ کو جو تدارک دیکھ کر اس کا استعمال ہی نہیں کرنا چاہیے۔

اس آمدنی میں سے جملہ مصارف وغیرہ منہا کرنے کے بعد ڈیڑھ کروڑ روپیہ سالانہ ٹریبون  
 کے حصہ میں آیا اور اس کے موازی ان پر کوئی ایسا نیا خرچ عائد نہیں ہوا جو وہ  
 اس سے قبل برداشت نہ کرتے ہوں۔ بلکہ ان کے سابق خرچ میں اور کمی ہو گئی۔  
 چوتھے وصول کرنے والا عملہ پہلے بھی موجود تھا اور اب بھی موجود رہا۔ اس عملہ کو  
 مدد دینے کے لئے جو غارتگر دستے متعین کئے جاتے تھے، انکی اب ضرورت  
 نہ رہی کیونکہ تحصیل میں مدد دینے کی ذمہ داری صوبہ دار نے اپنے سر لے لی۔  
 دکن کے صوبوں میں امن قائم کرنے کی ذمہ داری قبول کرنے کے معنی اس سے  
 زیادہ کچھ نہ تھے کہ خود مرہٹے اپنے غارتگر دستوں کو ہٹالیں، چنانچہ انہوں  
 نے اسے ہٹالیا۔ رہی وہ ۱۵ ہزار فوج جو شاہی خدمت کے لئے رکھنے کا  
 وعدہ کیا گیا تھا، سو وہ بھی انہیں کوئی علاحدہ بھرتی کرنی نہیں پڑی، بلکہ  
 جو فوج انکے پاس موجود تھی، وہی بوقت ضرورت انہوں نے بھیج دی  
 اور بعد کے واقعات سے معلوم ہوتا ہے کہ معاہدہ میں اس امر کی بھی تصریح  
 کر دی گئی تھی کہ جب اس فوج سے خدمت لی جائیگی تو اس کا خرچ  
 شاہی حکومت کے ذمہ ہوگا۔ اس طرح بغیر کسی خرچ کے یا (اگر کچھ خرچ  
 تھا بھی تو) بہت تھوڑے خرچ پر مرہٹہ راجہ کی آمدنی میں ۶ کروڑ روپیہ  
 سے زیادہ کا اضافہ ہو گیا۔ جو لوگ پیٹ بھرنے کے لئے لوٹ مار کرنے پر  
 مجبور تھے، وہ دفعۃً اتنے مالدار ہوئے کہ ان کی حویلیاں مغل امرا کے  
 محلات کی ہمسری کرنے لگیں، اور انہوں نے بہت قلیل عرصہ میں  
 کثیر التعداد فوج اور سامان حرب بہم پہنچا کر اپنے اندر سدھنت منلیہ  
 کوالٹ دینے کی قوت بہم پہنچالی۔

خاصاً، دکن کے صوبوں کی آمدنی میں خود بادشاہ کا حصہ مرہٹہ

راجہ سے کم رہ گیا، کیونکہ بقیہ ۶۵ فی صدی میں سے ۲۵ فی صدی نظم و نسق کے مصارف کے لئے فوجدار کے سپر زکوٰۃ دیا جاتا تھا، اور باقی ماندہ ۴۰ فی صدی کا ایک بڑا حصہ ان جاگیرداروں کے حصہ میں آتا تھا جو شاہی خدمت کے لئے فوجیں رکھتے تھے۔

ساومنا، مرہٹوں کو ایک وسیع رقبہ میں سوراخ مل گیا۔ جو بہار شہر کے حسب ذیل ۱۶ اضلاع پر مشتمل تھا: (۱) پونا (۲) سوپہ (۳) ایندھاپور (۴) وائی (۵) ماؤل (۶) ستارا (۷) گرار (۸) کٹھو (۹) مان - (۱۰) پھولتن (۱۱) ملکا پور (۱۲) تارہ (۱۳) پنہڈ (۱۴) اڑیرہ (۱۵) جُنیر، اور (۱۶) کولھاپور۔ اسکے علاوہ تنگبھدر کے شمال میں کُپش، گدک، ہلسل وغیرہ اور کون کے ساحلی علاقہ میں جیول، دابل، راجپوری وغیرہ بھی مرہٹہ سوراخ میں شامل کئے گئے۔ اس طرح شاہی

۱۷ پچھمی نرائن نے حقیقتاً ہندوستان میں محمد شاہ کے عہد کا جو حساب مد و خرچ دیا ہے، اس سے معلوم ہوتا ہے کہ اس زمانہ میں دکن کی آمدنی اس تناسب سے صرف ہوتی تھی:-

آمدنی :- ۱۲۹۳ - ۱۷۹۸

خرچ :-

۱۱۳۳۲۸۳	منہائی بابت اسلام گڈھ (دیو گڈھ)
۱۷۵۰۰۰۰۰	منہائی بابت تصرف مرہٹہ
۱۱۰۲۵۶۵۸	منہائی بابت جاگیر زمینداروں وغیرہ
۲۵۲۷۲۳۶۰	غیر وصول شدہ رقمیں
۹۹۸۶۹۵۰۲	تمتہ سہ بندی
۱۵۲۸۰۰۹۰۰	جملہ
۲۵۰۰۰۳۶۰	باقی

اس ڈھائی کروڑ کی بچت میں سے ایک کروڑ روپہ خزانہ شاہی میں داخل ہوتا تھا اور ڈیڑھ کروڑ روپہ مرہٹوں کے حصہ میں آتا تھا۔



حکومت نے پہلی مرتبہ دکن کے شمالی مغربی علاقہ پر مرہٹوں کا قبضہ تسلیم کر لیا اور بیجا پور اور اورنگ آباد کے صوبوں کا ایک بڑا حصہ ہمیشہ کے لیے سنل حکومت سے الگ ہو گیا۔ لچھی نرائن شفیق کے بیان کے مطابق اس زمانہ میں مرہٹوں کی اس آزاد ریاست کی آمدنی پونے دو کروڑ روپیہ تھی۔ یہ تو وہ فوائد تھے جو اس معاہدہ سے مرہٹوں کو حاصل ہوئے۔ اب ان فوائد پر بھی نظر ڈالئے جو بظاہر شاہی حکومت کے حصہ میں آئے۔

اولاً، عہد کیا گیا تھا کہ سوراج کے علاقہ کا پیش کش دس لاکھ سالانہ ادا کیا جائیگا، مگر جہاں تک ہم کو معلوم ہے اس سے ادا کرنے کی کبھی نوبت نہیں آئی۔

ثانیاً، امن قائم کرنے اور غارتگری کو روکنے کے متعلق جو دفعہ تھی اس کا مقصود اس سے زیادہ کچھ نہ تھا کہ سرہٹے آئندہ غارتگری نہ کریں گے، کیونکہ اب جنھوں نے قیام امن کا ذمہ لیا تھا وہی دراصل بدامنی پھیلانے والے تھے اور انکا یہ کہنا کہ ہم بدامنی کو روکیں گے۔ دوسرے الفاظ میں یہ کہنا تھا کہ اب ہم بدامنی نہ پھیلائیں گے۔ اس دفعہ کی رو سے گویا شاہی حکومت نے تسلیم کر لیا کہ دکن میں اسکے مقبوضات کا امن مرہٹوں کے رحم و کرم پر منحصر ہے۔

ثالثاً، ۱۵ ہزار فوج شاہی خدمت کے لیے مسترد رکھنے کی دفعہ دراصل اس غرض کے لئے نہیں تھی کہ وہ شاہی اغراض کے لئے مفید ہو، بلکہ یہ صرف حسین علی خاں نے اپنے فائدہ کے لئے رکھی تھی تاکہ جب وہ بادشاہ کے مقابلہ کے لئے دہلی جائے تو مرہٹے اسکو فوجی امداد دیں۔ چنانچہ یہ واقعہ ہے کہ حسین علی خاں کے ساتھ جانے کے بعد پھر دکن کے صوبہ دار یا کسی علاقہ کے فوج دار کو مرہٹوں سے کوئی خاص فوجی امداد نہیں ملی۔

شاہی اجازت کے بغیر اس تفصیل سے یہ بات اچھی طرح معلوم  
 معاہدہ کی تصدیق ہو جاتی ہے کہ یہ معاہدہ اذالۃً تا یا  
 مرہٹوں کے مفید مطلب تھا اور اس میں شاہی حکومت کے لئے بجز نقصان  
 کے اور کچھ نہ تھا۔ مگر حسین علی خاں نے محض اپنے ذاتی نفع اور نفع بھی  
 حقیر نفع کی خاطر اسے منظور کر لیا اور شاہی سند و اجازت کے بغیر اسکی  
 تصدیق کر کے ساہیوں کے گماشتوں کو تحصیل چوتھ و سر دیہ کی راہ داری  
 کے لئے تمام محالات میں دخل دیدیا۔ بعد میں بادشاہ کو اس کا رروائی  
 کی اطلاع پہنچی، اور اس نے ایسے نقصان وہ معاہدہ کو قبول کر لینے سے  
 صاف انکار کر دیا، لیکن بادشاہ کی رضا و عدم رضا حسین علی خاں کے  
 نزدیک کوئی چیز نہ تھی۔

اب وہ زمانہ آتا ہے جبکہ دہلی سے بادشاہ اور عبداللہ خاں  
 کے اختلافات کی پیہم خبریں حسین علی خاں کو پہنچتی ہیں اور وہ  
 اورنگ آباد سے دہلی واپس جاتا ہے، لہذا اب سلسلہ کو قائم  
 کرنے کے لئے ہمیں اس وقت سے دارالسلطنت کے معاملات کو بیان  
 کرنا چاہئے جب حسین علی خاں نے دہلی چھوڑی تھی۔

نظام الملک پہلے ذکر ہو چکا ہے کہ حسین علی خاں نے دکن  
 فوجداری مرادآباد جانے سے قبل ہیر جملہ کو بیٹھنے کی جانب رخصت  
 کر دیا تھا۔ اور اس کے چلے جانے سے ان سازشوں کا سب سے  
 بڑا رکن ساقط ہو گیا تھا جو مجلس اے شاہی میں دونوں سیدوں کے  
 خلاف ہوتی تھیں۔ حسین علی کی روانگی کے تین ہینہ بعد جمادی الاخری  
 ۱۱۲۶ (جون ۱۷۱۵ء) میں نظام الملک دہلی پہنچے۔ اب تک دونوں

سیدوں سے نظام الملک کے تعلقات نہایت شکستہ تھے۔ حتیٰ کہ وہ دونوں نظام الملک کو اپنا بڑا بھائی کہتے تھے۔ لیکن اب جو سیدوں نے سلطنت میں من مانی کارروائیاں کرنی شروع کیں، اور نظام الملک کو بلاوجہ دکن سے معزول کر کے انکے بنے بنائے کا اگ بگاڑ دیا، تو وہ ان سے کبیدہ خاطر ہو گئے۔ اور اس کبیدگی کا پہلا اظہار اس طرح ہوا کہ دکن سے آتے وقت وہ حسین علی کے قریب چند میل کے فاصلہ سے گزرے، اور قصداً اس سے ملنے نہیں گئے۔ حسین علی خاں نے اسکو اپنی توہین قرار دیا کیونکہ وہ میر نغشی تھا اور مرتبہ میں اسے زیادہ تھا۔ مگر عبداللہ خاں صرف اتنی سی بات پر نظام الملک جیسے شخص سے یہ بگاڑنا نہ چاہتا تھا۔ اسلئے اس نے دہلی سے باہر بارہ پلہ تک نکل کر ان کا استقبال کیا اور مبارکے ساتھ عذر و معذرت کرتے ہوئے کہا کہ "تمام وزارت از شما است تا بصوبہ دار پہا چہ رسد۔ محض برای رفع مجملہ ہار فلتن امیر الامرا ضرور شد۔" حالانکہ صوبہ پنجواہ بند حاضر است۔" ان چکنی چیری باتوں کی تہ میں جو کچھ پنہاں تھا، وہ نظام الملک کی نظر سے مخفی نہ تھا۔ انھوں نے عبداللہ خاں کا پیش کیا ہوا کوئی عہدہ قبول نہ کیا، اور پھر وہی گوشہ تنہائی اختیار کر لیا جو بہادر شاہ اور چہاندار شاہ کے زمانہ میں انھوں نے اختیار کیا تھا۔ بادشاہ کے لئے اس سے بہتر کوئی موقع نہ ہو سکتا تھا کہ وہ نظام الملک جیسے طاقتور اور باتدبیر امیر کو اپنے مشیروں میں شامل کرتا اور انہیں اس جماعت کا لیڈر بناتا جو دونوں سیدوں کے اقتدار کو الٹ دینے کے لئے جدوجہد کر رہی تھی۔ ایسی حالت میں کہ ایک بھائی ہزار میل دور دکن میں بیٹھا تھا، اور دوسرا بھائی تمام امور سلطنت رتن چند کے ہاتھ میں چھوڑ کر

عزق عیش و نشاط تھا، اگر بادشاہ اپنے معاملات نظام الملک کے سپرد کر دیتا تو وہ بڑی آسانی سے دونوں سیدوں کی مطلق العنان کا خاتمہ کر سکتے تھے، کیونکہ فوجی قابلیت میں وہ ان دونوں سے کم نہ تھے، سیاسی قابلیت میں ان کو ان سے کوئی نسبت نہ تھی، اور ان کی حمایت پر اگر سادات بارہ تھے، تو انکی حمایت پر پوری مغل اور شاہی پارٹی تھی لیکن بادشاہ میں خود سوچنے اور سمجھنے کی قابلیت نہ تھی، اور اسکے گرد ایسے لوگ جمع تھے جو بجا طور پر یہ اندیشہ رکھتے تھے کہ بادشاہ پر کسی لائق شخص کے حاوی ہو جانے کے بعد مجلسہ کی سیاست میں خود انکے لئے کوئی مرتبہ و مقام باقی نہ رہیگا۔ یہ لوگ عموماً ادنیٰ طبقوں سے تعلق رکھتے تھے، اور انکی ذہنیت، خیالات، بات چیت، طور طریقہ، آداب معاشرت، سخن ہر چیز میں اسقدر ناست تھی کہ عالمگیر کے تربیت کردہ نظام الملک کے لئے انکے ساتھ نباہ کرنا ناممکن تھا۔ اس وجہ سے دو سال تک وہ سیاسی معاملات سے بالکل بے تعلق رہے، اور جمادی الاولیٰ ۱۰۲۹ھ (اپریل ۱۶۱۸ء) میں جب بادشاہ نے انکو مراد آباد کی فوجداری پر مقرر کیا تو انھوں نے اپنی جانب سے کسی نائب کو بھیجنے کے بجائے خود وہاں جانے کو ترجیح دی، کیونکہ وہ اس سازشوں کے گھر سے دور ہی رہنا زیادہ پسند کرتے تھے۔

فرخ سیر اور سید عبدالعزیز خان دو سال تک فرخ سیر اپنے ان مشیروں کے اختلافات اشاروں پر چلتا رہا اور اس زمانہ میں

---

۱۔ منسارام لکھتا ہے کہ نظام الملک کی فوجداری میں سنبھل مراد آباد کے علاوہ بعض اور معاملات بھی شامل کئے گئے تھے جو پہلے اس فوجداری کے ماتحت نہ تھے۔

سید عبداللہ خاں سے حسب معمول کشمکش جاری رہی۔ اس پوری مدت میں اس سے اگر کوئی عقلمندی کا کام سرزد ہوا تو وہ یہ تھا کہ اس نے عنایت اللہ خاں کشمیری کو جو عالمگیری کے عہد میں دیوان خالصہ تھا پتھر پلا کر دیوان خالصہ اور دیوان تن مقرر کر دیا (۱۷۱۷ء)۔ لیکن رتن چند اور عبداللہ خاں نے آئی سخت مخالفت کی اور یہ بادشاہ اور وزیر کے درمیان اختلاف کا ایک اور وسیلہ بن گیا۔ عبداللہ خاں تین تین چار چار مہینہ دفتر وزارت کی ہوتے تک نہ دیکھتا تھا۔ عنایت اللہ اس پر اعتراض کیا۔ عنایت اللہ نے غیر مسلموں پر پھر جزیہ عائد کر دیا۔ اسپر رتن چند نے اعتراض کیا۔ عنایت اللہ نے جاگیرات کی جانچ کی تو معلوم ہوا کہ بکثرت لوگوں نے رشوتوں اور جعل سازوں کے ذریعہ سے اعلیٰ اعلیٰ درجہ کی زمینیں بلا کسی استحقاق کے جاگیر کے طور پر حاصل کر لی ہیں۔ اس نے چاہا کہ ایسی تمام جاگیروں کی ستیریں منسوخ کر دی جائیں اور آئندہ کے لئے اسکی روک تھام کی جائے۔ مگر رتن چند نے اسکی مخالفت کی کیونکہ یہی اسکی آمدنی کا سب سے بڑا ذریعہ تھا۔ اراضی کے بندوبست پر عنایت اللہ نے نظر ڈالی تو دیکھا کہ رتن چند امانی کا طریقہ موقوف کر کے اجارہ کے طریق کو رائج کر رہا ہے۔ اجارہ میں اس کا یہ فائدہ تھا کہ جو مستاجر زیادہ سے زیادہ رقم پیش کرتا تھا وہ اس کو اجارہ دے دیتا تھا۔ مگر حکومت کا یہ نقصان تھا کہ مستاجر اپنی پیش کردہ رقم سے کئی گنی زیادہ رقم رعایا سے وصول کرتا تھا اور اس سے رعایا مفلس ہوتے ہوتے حکومت کو مالگذاری

۱۔ یہ وہی عنایت اللہ خاں ہے جس کا بیٹا ہدایت اللہ خاں بہادر شاہ کے عہد میں وزارت خاں کے خطاب کے ساتھ نائب وزیر مقرر ہوا تھا۔  
۲۔ تخواہ دار ملازموں کے ذریعہ سے براہ راست انتظام کرنے کا طریقہ۔

ادا کرنے کے قابل نہ رہتی تھی۔ اس طرح حکومت کی آمدنی روز بروز گھٹتی چلی جا رہی تھی۔ عنایت اللہ نے اس طریقہ کی اصلاح کرنی چاہی، اور رتن چند نے اسکی بھی مخالفت کی۔ عنایت اللہ نے رتن چند کے متوسلین سے حساب نہیں کی، تو انکے ذمہ حکومت کی بڑی بڑی رقمیں واجب الادا نکلیں، مگر جب یہ رقمیں اسنے وصول کرنے کی کوشش کی گئی تو رتن چند نے انکی حمایت کی اور شاہی احکام تک کو ٹھکرا دیا۔ ان معاملات میں بنارخصامت زیادہ تر رتن چند کی ذات اور اسکی اغراض تھیں، لیکن عبداللہ خاں اسکی حمایت کرتا تھا، اور اس وجہ سے اسکے اور بادشاہ کے درمیان عداوت بڑھتی چلی جاتی تھی۔

**محمد مراد کشمیری کا** اس زمانہ میں بادشاہ کو خوف پیدا ہوا ظہور اور اسکی سازشیں کہ ان اختلافات کی خبر سنکر کہیں حسین علیخان دکن سے نہ آجائے۔ اس لئے اس نے محمد امین خاں حسین بہادر کو مالوہ کی صوبہ داری پر مقرر کیا تاکہ وہ حسین علی خاں کا راستہ روک دے۔ مگر محمد امین خاں نے اپنے مستقر کی جانب روانہ ہونے میں بہت تساہل کیا، اور جتنا وہ تساہل کرتا گیا اتنی ہی بادشاہ کی بے چینی بڑھتی گئی۔ ایک کشمیری الاصل محمد مراد نامی نے جو میر تونک سوم کے عہدے پر تھا، محمد امین خاں کو کوچ کرنے پر راضی کر دینے کا ذمہ لیا، اور وہ اپنی ایک چال سے اس مقصد میں کامیاب ہو گیا۔ فرخ سیر کی چھوٹی سی نظر میں یہ کام اتنا بڑا تھا کہ اسی روز سے اس نے محمد مراد کو اپنا مشیر خاص اور صمد و ہماز بنا لیا، اور وہ جگہ جو میر حجاب کے جانے سے خالی ہو گئی تھی، اس طرح پر ہو گئی۔ یہ ایک ۶۲ برس کا بڑھا،

علت المشائخ میں بدنام، اور اپنے برے افعال کے لئے مشہور انا نام تھا۔  
 قابلیت بجز اسکے اور کچھ نہ تھی کہ باتیں بنانی خوب جانتا تھا اور سبز باغ  
 دکھانے کے فن میں طاق تھا۔ اسکے سوا کوئی علمی قابلیت اہمیں نہ تھی۔  
 عالمگیری کے زمانہ میں اسے منصب پانصدی حاصل تھا۔ بہادر شاہ کے  
 عہد میں ہزاری ہو گیا اور وکالت خاں کا خطاب ملا۔ جہاں شاہ  
 کے زمانہ میں اس نے کوکلتاش خاں (علی مراد) کی مصاحبت اختیار  
 کی، اور پنج ہزاری منصب تک ترقی کر گیا۔ جب فرخ سیراگرہ کی فتح  
 کے بعد دھلی پہنچا تو اس کا نام ان لوگوں کی فہرست میں تھا جو گردن دہلی  
 قرار دئے گئے تھے۔ مگر سید عبداللہ خاں اور حسین علی خاں سے اس کی  
 پرانی ملاقات تھی، اس لئے انکی سفارش پر اسے معاف کر دیا گیا اور  
 دو ہزاری منصب پر بحال کیا گیا۔ بعد میں حسین علی خاں کی مہربانی سے  
 محمد مراد خاں کا خطاب، دو ہزار و پانصدی منصب اور میر توڑک  
 سوم کا عہدہ پایا۔ اس لحاظ سے اسکی زندگی اور اسکی ترقی سب  
 دونوں سیدوں کے احسان کا نتیجہ تھی۔ مگر جب اس نے دیکھا کہ  
 بادشاہ کے پاس تقرب حاصل کرنے کا بہترین ذریعہ ان دونوں کی

۱۔ ابوالفیض نے اس شخص کی سیرت اسطرح بیان کی ہے :-

محمد مراد کہ آں ناتمام  
 شدہ رہبر آں شہ بے خبر  
 بد از علت بنہ رسوائے عام  
 باعنوانی او دارد این شور و شر

ایک اور جگہ لکھتا ہے :-

کہ بودہ است کشمیر اندر نزار  
 اگر چہ بگرداں بد او سے مراد

مخالفت ہے تو اس نے ان کے احسانات کو یک قلم فراموش کر دیا اور اپنی پوری قوت انکی برائیاں کرنے، ان کے استیصال کے لئے نئی نئی تدبیریں سمجھانے، اور انکے خلاف سازشیں کرنے میں صرف کر دیں۔ اس نے رفتہ رفتہ بادشاہ کے دل سے صمصام الدولہ خان دوراں (خواجہ عہم) کے اثر کو بھی دور کر دیا، اور اس کے دل میں یہ بات بٹھادی کہ خان دوراں پوشیدہ طور پر سیدوں سے ملا ہوا ہے اور اسی وجہ سے ان کے مقابلہ میں کوئی تدبیر کامیاب نہیں ہو سکتی۔ ان تدبیروں سے وہ بادشاہ پر اتنا حاوی ہو گیا کہ وہ اسے اپنا سب سے بڑا دوست اور اپنی سلطنت کا سب سے زیادہ قابل آدمی سمجھنے لگا، اسے رکن الدولہ اختقاد خاں بہادر فرخ شاہی کا خطاب، ہفت ہزاری درہ ہزار سوار منصب، داروغگی بہرکارہ، داروغگی خواص اور داروغگی گرز بردار کا عہدہ دیا، اور گجرات دھلی اور آگرہ کے صوبوں میں جو بہترین زمین تقیں وہ اسے جاگیر میں عطا کیں۔

مگر محمد مراد زبانتوں کا آدمی تھا۔ سیدوں سے علاوہ مقابلہ کرنے کی نہ اس میں جرات تھی نہ قابلیت۔ اسلئے اس نے بادشاہ کو مشورہ دیا کہ سر بلند خاں صوبہ دار بہار کو بلا کر اسکی قوت سے

---

اس سلطنت مغلیہ میں داروغہ بہرکارہ کا عہدہ وہی اہمیت رکھتا تھا جو سلطنت عباسیہ میں صاحب البرید کو حاصل تھی۔ یہ عہدہ دار براہ راست بادشاہ کے ماتحت ہوتا تھا، سلطنت کے وزیر اعظم کو بھی اسپر کوئی اقتدار حاصل نہ تھا، اور اس کا کام یہ تھا کہ بادشاہ کو ملک، رعایا اور اسکے چھوٹے بڑے ملازموں کے تمام حالات سے باخبر رکھے۔



ان دونوں کا استیصال کرے۔ چنانچہ وہ حسب طلب شعبان ۱۳۱۱ھ  
 (جولائی ۱۹۰۱ء) میں دہلی پہنچا۔ محمد مراد نے اسے منصب ہفت ہزاری  
 شش ہزار سوار اور خطاب مبارز الملک سر بلند خاں نامور جنگ لویا۔  
 اور امید دلائی کہ اگر اس نے دونوں سیدوں کا استیصال کر دیا تو اسے  
 وزارت دی جائے گی۔ لیکن دوسرے ذرائع سے اسکو معلوم ہوا کہ یہ  
 محض دھوکہ ہے، اور وزارت کسی اور کے لئے مخصوص کر دی گئی ہے،  
 اسلئے اس نے اپنے آپ کو ہلکے میں ڈالنے سے پہلے خود بادشاہ سے  
 اسکی تحقیق کرنی ضروری سمجھی اور ایک روز دریافت کیا کہ دونوں  
 سیدوں کو الگ کرنے کے بعد وہ کس کو وزارت دینا چاہتا ہے؟  
 بادشاہ نے بے تکلف جواب دیا کہ "میرے نگاہ میں اس جگہ کے لئے  
 اعتقاد خاں سے بہتر کوئی اور آدمی نہیں ہے" اس جواب نے سر بلند خاں  
 کی تمام سرگرمیوں کو سرد چہری سے بدل دیا، اس نے دونوں سیدوں  
 کی مخالفت سے ہاتھ کھینچ لیا۔ اور سید عبداللہ خاں نے اسکی مالی امداد  
 کر کے اسے اپنے خامیوں میں شامل کر لیا۔ اس کے بعد اجیت سنگھ  
 راجہ جو دھپور پرنسپل ڈپٹی گئی جو بادشاہ کا خسر بھی تھا۔ اور اسے  
 لانے کے لئے ایک شخص ناصر خاں کو بھیجا گیا جس کے متعلق یقین کیا جاتا  
 تھا کہ بادشاہ کا ہوا خواہ ہے۔ لیکن ناصر خاں دراصل سیدوں  
 کا دوست تھا، وہ اجیت سنگھ کو لایا تو ضرور، مگر بادشاہ کے بجائے  
 سیدوں کا دوست بنا کر۔ اس طرف سے مایوس ہو کر نظام الملک پر  
 نظر ڈالی گئی، اور شوال ۱۳۱۱ھ (ستمبر ۱۹۰۱ء) میں وہ مراد آباد سے  
 طلب کر لئے گئے۔ انہوں نے آکر بادشاہ سے عرض کیا کہ آپ مجھے

وزارت پر سرفراز کر دیں اور خرچ سپاہ کے لئے چالیس لاکھ روپیہ نقد دیں۔ پھر عبداللہ خاں سے میں خود سمجھ لوں گا۔ مگر بادشاہ نے انکی یہ درخواست قبول نہ کی، اور اسنے یہ خواہش کی کہ کسی بات کا اظہار کئے بغیر وہ اپنے کسی وفادار آدمی کو بھیج کر سید عبداللہ خاں کو خفیہ طریقہ سے قتل کرادیں۔ نظام الملک نے ایسے طریقوں سے کام کرنا پسند نہ کیا، اور اس کا نتیجہ یہ ہوا کہ بادشاہ نے انکو فوجداری مراد آباد سے معزول کر دیا اور مراد آباد کو رکن آباد نام دیکر ایک مستقل صوبہ کی حیثیت سے محمد مراد خاں کے حوالہ کر دیا۔ اسطرح نظام الملک بھی بادشاہ کے دوستوں کی فہرست سے خارج ہو گئے۔ اب میر جملہ پر قرعہ فال پڑا، اور اسے لاہور سے طلب کیا گیا۔ اسپر سید عبداللہ خاں نے دھمکی دی کہ میر جملہ کے بلانے سے وہ معاہدہ ٹوٹ جاتا ہے جسکی رو سے حسین علی خاں رکن بھیجا گیا تھا۔ فرخ سیر یہ سنکر اتنا خوف زدہ ہوا کہ اس نے میر جملہ کا فرمان طلب منسوخ کر دیا، اور اسے راستے سے واپس کر دینے کے لئے قاصد بھیج دئے۔ مگر باوجود اسکے میر جملہ ذی قعدہ ۱۰۳۱ھ (ستمبر ۱۷۱۸ء) میں دھلی پہنچ گیا اور وہاں یہ دیکھ کر کہ اب وزیر کابل بادشاہ سے بھاری ہے اس نے سید عبداللہ خاں سے معافی مانگ لی اور اسکے صوابوں میں داخل ہو گیا۔ فرخ سیر اس عذاری پر اتنا غضب ناک ہوا کہ اس نے میر جملہ کے خطابات و مناصب ضبط کر لئے اور

۱۔ یہ پٹنہ کی صوبہ داری میں ناکام ہو کر دھلی بھاگ آیا تھا، اور بعد میں اس کو پنجاب کی صوبہ داری پر مقرر کر دیا گیا تھا۔

اسے عبداللہ خاں کے ہاں سے نکلنے کے لئے آدمی بھیجے۔ یہ گویا وزیر کے خلاف  
اعلان جنگ تھا۔ اس نے بادشاہ کے اس نفل کو اپنی صریح توہین قرار  
دیا اور اسی دن (۵ ذی القعدہ مطابق ۲۹ ستمبر کو) حسین علی خاں کے  
نام پیغام بھیج دیا کہ وہ فوراً دکن سے آجائے۔  
دکن سے حکمین علی خاں کی واپسی حسین علی خاں جو اس زمانہ میں مرہٹوں  
سے صلح کر کے واپس آئے تھے، مستعد بیٹھا تھا، عبداللہ خاں کا پیغام  
پہنچتے ہی حکم محرم ۱۱۳۱ھ (۲۳ نومبر ۱۷۱۸ء) کو اورنگ آباد سے روانہ  
ہو گیا۔ اس نے دکن میں اپنے بھتیجے اور منہ بولے بیٹے عالم علی خاں کو  
جو ایک بیس برس کا نوجوان تھا نائب صوبہ دار کی حیثیت سے اپنے  
پچھے چھوڑا، اپنے ساتھ ۵ ہزار سوار اور دس ہزار پیادہ فوج لی جس  
میں ۱۲ ہزار مرہٹے بھی بالاجی دشوانا تھے اور کھنڈورا و دھارے کی  
سرکردگی میں شامل تھے، اور فرخ میر کو خوف زدہ کرنے کے لئے سب سے بڑی  
چال یہ تھی کہ تیموری خاندان کے ایک فرضی شاہزادے کو ساتھ لے لیا،  
تاکہ بوقت ضرورت اسے تخت کا مدعی بنا کر فرخ میر کے مقابلہ میں استعمال  
کر سکے۔ یہ دکن کے ایک قاضی کالو کا تھا جو اپنی ظاہری وجاہت کے  
لحاظ سے فی الواقع شاہزادہ معلوم ہوتا تھا۔ حسین علی خاں نے مشہور  
کیا کہ یہ عالمگیر کے باغی بیٹے اکبر کالو کا معین الدین ہے جسے راجہ ساہو  
نے اس شرط پر میرے حوالہ کیا ہے کہ میں اسکے معاوضہ میں بادشاہ سے

۱۔ اس مرہٹہ فوج کو حسین علی خاں نے زبرد اپار کرنے کے بعد سے واپس تک  
۲۔ مرہٹوں کی فوج کے حساب سے مفاد دیا تھا۔

اسکی ماں اور بہن وغیرہ کو رہا کرادوں۔ اس دعوے کو نباھنے کے لئے حسین علی نے نام نہاد شاہزادے کے لئے خیمہ و خرگاہ سواری اور علم وغیرہ کا ویسا ہی انتظام کیا جیسا تیموری شاہزادوں کے لئے کیا جاتا تھا، اور روزانہ وہ خود اسکے حضور میں جا کر شاہی آداب کے مطابق حجرا بجاتا تھا۔ بادشاہ کی بے کسی اور خوشامد ان خوفناک اطلاعات سے فرخ سیر کانپ اٹھا۔ اور اس نے ایک شخص خاص خلاص خاں کو جس سے حسین علی خاں کے گہرے تعلقات تھے، روانہ کیا تاکہ وہ اسے ٹھنڈا کر کے دکن واپس کر دے۔ یہ شخص ماندو کے قریب حسین علی سے ملا اور اس نے بادشاہ کی سفارت کا حق ادا کرنے کے بجائے سپہ سالار کو انٹالیقین دلا یا کہ دھلی میں فی الواقع اس کے بھائی کی زندگی خطرے میں ہے، اور اسکا و ہاں پھینچنا نہایت ضروری ہے۔ چنانچہ حسین علی خاں نے اپنی رفتار اور زیادہ تیز کر دی۔ اجین میں محمد امین خاں صوبہ دار ماوہ موجود تھا۔ بادشاہ نے اسے احکام بھیجے کہ حسین علی خاں کا راستہ روک کے دیگر محمد امین خاں نے ان احکام کی تعمیل کے بجائے سیدھا دھلی راستہ لیا۔ اس کی اس حرکت پر بادشاہ نے غضبناک ہو کر اسکے خطابات و مناسب ضبط کر لئے، اور سید عبداللہ خاں نے اس سے فائدہ اٹھا کر محمد امین خاں کو بھی اپنے دوستوں میں شامل کر لیا۔ اسکے ساتھ ہی عبداللہ خاں نے نظام الملک کو بھی دوست بنانے کی کوشش کی، کیونکہ آئندہ جو کارروائی یہ دونوں بھائی کرنا چاہتے تھے، اس میں اگر انہیں کسی کی مخالفت کا خطرہ تھا تو وہ نظام الملک ہی کی ذات تھی۔ چنانچہ ۱۸ مارچ ۱۸۳۱ء (۲ فروری ۱۸۳۱ء) کو عبداللہ خاں و نظام الملک

سے ملنے گیا۔ اسکے تین چار دن بعد اپنے ہاں انکی دعوت کی اور بیش قیمت  
 تحفے دے۔ اور اسکے دوسرے دن بادشاہ سے انکے لئے بہار کی صوبہ داری  
 کا فرمان حاصل کیا۔ اس طرح حسین علی خاں کے آنے سے پہلے عبداللہ خاں  
 نے سر بلند خاں، اجیت سنگھ، نظام الملک، محمد امین خاں اور دوسرے  
 تمام طاقتور امرا کو فرخ سیر سے الگ کر کے کم از کم اس حد تک پناہ مانی  
 بنالیا کہ ان لوگوں سے اسے کسی مخالفت کا خطرہ باقی نہ رہا۔ اب امرار  
 میں راجہ جے سنگھ والی جے پور کے سوا اور کوئی شخص فرخ سیر کا مانی نہ تھا۔  
 ربیع الاول کے آخر میں حسین علی خاں دھلی کے قریب پہنچ گیا،  
 بادشاہ کا یہ حال تھا کہ خوشامد کے مارے ہر ہر منزل پر اسے میوے،  
 پان، عطریات اور خوش آمدید کے پیغام بھیجتا تھا اور حسین علی خاں  
 کی کیفیت یہ تھی کہ علانیہ کہتا تھا کہ میں اب بادشاہ کا ملازم نہیں ہوں۔  
 حد یہ ہے کہ دھلی کے باہر فیروز شاہ کے کوئلہ پر جب اس نے پڑاؤ ڈالا  
 تو آداب شاہی کے خلاف اپنے سامنے نوبت بجوائی۔ یہ گویا اسکی  
 جانب سے بغاوت کا کھلا اعلان تھا۔ مگر باوجود اسکے خوف زدہ  
 بادشاہ یہ سمجھتا رہا کہ وہ خوشامد کے اس کو راضی کر لیکار۔ چنانچہ اس نے  
 اشتیاق ملاقات ظاہر کر کے اسے قلعہ میں آنے کی دعوت دی۔ اس  
 جواب دیا کہ جب تک قلعہ کی حفاظت، توپخانہ کی داروغگی، اور  
 بادشاہ کی ذاتی خدمات پر میرے آدمی مقرر نہ ہوں گے، میں حاضر نہیں  
 ہو سکتا۔ بے وقوف بادشاہ نے ان باتوں کو بھی قبول کر لیا۔ قلعہ سے  
 مہم عام دورہ پانچ چھ ہزار والا شاہی فوج سمیت رخصت کر دیا گیا،  
 حسین علی خاں کے آدمیوں کو قلعہ کے اندر تمام وہ عہدے سپرد کر دئے

گئے جو اس وقت بادشاہ کے آدمیوں کے ہاتھ میں تھے، اور اس طرح بادشاہ خود بخود اپنے دشمن کی ہاتھ میں قید ہو گیا۔ راجہ جے سنگھ جو اس وقت ۲۰ ہزار فوج لئے ہوئے دھلی کے باہر پڑا تھا، آخر وقت تک اس کو روکتا رہا۔ اس نے کہا کہ ہمت کر کے جنگ کا اعلان کر دیجئے۔ جب تک میں زندہ ہوں آپ پر آسج نہ آنے دوں گا، اور مجھے امید ہے کہ ایک مرتبہ جب آپ اٹھ کھڑے ہونگے تو بہت سے امرا جو اس وقت خاموش تماشادیکھ رہے ہیں، آپ کے علم کے نیچے آجاؤں گے مگر فرخ سیر نے صرف یہی نہیں کہ اسکی بات نہ مانی، بلکہ سیدوں کو خوش کرنے کے لئے اسے حکم دیا کہ دھلی سے اپنے وطن آئیں اور پس چلا جائے۔ جب بادشاہ کے پاس اسکے حامیوں میں سے محمد مراد خاں، امتیاز خاں، مشرف دیوان فاضل، اور ظفر خاں (جو بعد میں روشن الدولہ اور محمد شاہ کا یار غار ہوا) کے سوا کوئی باقی نہ رہا، تو حسین علی خاں اور عبداللہ خاں اس سے ملنے گئے اور شان یہ بھی کہ دھلی دروازے سے لیکر لال قلعہ کے دروازے تک مرہٹہ سواروں کی صفیں بندھی ہوئی تھیں۔ فرخ سیر سے حسین علی خاں نے پہلا سوال جو کیا وہ یہ تھا کہ ”تمہارا قیدی شاہزادہ اکبر کا بیٹا کہاں ہے؟“ حسین علی خاں نے جواب دیا کہ وہ میرے ساتھ ہے، مگر مرہٹوں نے یہ عہد لیکر اسی کو میرے حوالہ کیا ہے کہ میں اسے آپ کے سپرد کرنے سے قبل راجہ ساہو کی ماں اور اسکے بھائی وغیرہ کو رہا کرالوں۔ بادشاہ نے اسی وقت ان قیدیوں کی رہائی کا حکم دیدیا۔ مگر حسین علی خاں نے فرضی شاہزادے کو اسکے حوالہ نہ کیا۔

شہر میں ہنگامہ اور اس کے بعد ۸ ربیع الثانی (۲۷ فروری) مرہٹوں کا قتل عام کو عبداللہ خان اور اجیت سنگھ نے قلعہ میں جا کر پوری طرح اپنا فوجی قبضہ قائم کر لیا بادشاہ کے تمام حامیوں کو حتیٰ کہ محمد مراد خاں کو بھی نکال باہر کیا، اور اسی روز حسین علی خان اپنی پوری فوج کے ساتھ دھلی میں داخل ہو کر شاہی خاں کی بارہ دریا میں ٹھہرا۔ رات عبداللہ خان نے قلعہ میں گزاری۔ دوسرے دن شہر میں خبر اڑ گئی کہ عبداللہ خان قلعہ میں قتل کر دیا گیا۔ اس پر بادشاہ کے حامیوں نے جن کے سردار محمد مراد خاں، ساوات خاں (خسبہ بادشاہ) اور چند اور لوگ تھے، حسین علی خاں کے آدمیوں پر حملہ کر دیا۔ اور اسی دوران میں مرہٹہ سپاہیوں سے مغل سپاہیوں کی مدد بھی ہو گئی۔ جس میں چند چوٹیں کھانے کے بعد مرہٹے اس قدر بدحواس ہو کر بھاگے کہ انہیں تن بدن کا ہوش نہ رہا۔ خانی خاں اس موقع پر دھلی میں ہی ہوا تھا وہ مرہٹوں کی اس حالت کا نقشہ اس طرح کھینچتا ہے۔

”پچھائی بازار و تماشایان بیکار و مغلان بے روزگار  
 خبردار گشتہ تیغاً آختہ از ہر طرف دست و بازو بکشند  
 تاراج نمودن آن جماعہ بد فرجام کشادند و دستار از سر  
 سر از بدن و نیزہ از دست و شمشیر از کمری ربودند....  
 حتیٰ اقصایان و گادران و خاک رو بان و دیگر کاسبان  
 بازار بضرپ شمشیر و چوب و دوشہ زبان و نگاہ زہر چشم ہرچہ  
 نمی بود آستانہ اناں دل باختگان تہہ کار مردم آزار کشیدہ  
 کی گرفتند.... و بسیارے ازاں تدبیراں بے عارہ پایا

برہمنہ و عریاں گشتہ مشت مشت خشن فاشاک بازار و گاہ  
 نجاست آنوودہ خاک روپاں در دھال گرفتہ باظہار عجز  
 امان جاں موافق رویہ و کنیاں در فرار بریکدگر سبقت  
 نمی نمودند... و از سر رشتہ چوک سعد اللہ خاں  
 کہ نزدیک دروازہ قلعہ ارک واقع شدہ تا بنگاہ آن  
 گروہ کہ از سہ چہار گروہ زیادہ مسافت داشت  
 ہمہ جا ازاں قوم فضال کشتہ و زخمی گشتہ قطار در قطار  
 در رستہ و بازار افتادہ بودند“

دوسرے مورخین نے بھی قریب قریب ایسا ہی بیان کیا ہے  
 وہ لکھتے ہیں کہ سینکڑوں ہزاروں مرہٹے ارے باپ رے باپ کے  
 باپ رے باپ کہتے ہوئے بھاگے جا رہے تھے، راستے میں کہیں کوئی  
 دوکاندار انہیں دیکھ کر اپنی جگہ سے اٹھتا تو یہ اپنی تلوار اور ڈھال  
 پھینک دیتے اور ایک ٹانگ پر کھڑے ہو کر ”نکو انکو“ کہتے  
 ہوئے رحم کی درخواست کرنے لگتے۔ اس دار و گیر میں تقریباً ۱۲۰  
 دو ہزار مرہٹے مارے گئے جنہیں سنتاجی بھوسلے اور دو تین دوسرے  
 نامور سردار بھی تھے، اور مرہٹوں کا جس قدر مال لوٹا گیا، اس کا  
 کوئی شمار نہیں ہے۔

۱۲۰ دھالی میں مرہٹوں کی اس طرح گنبد بننے پر قاتی خاں اس طرح اظہار  
 مسرت کرتا ہے:۔۔۔ این یعنی محض از افضال الہی رود اور۔۔۔ والا فرزند آں  
 مد پیران تر نہالی بیشمار سہ ماہی ہدف و گدافی نمودند کہ سانی دھالی رفتہ و بجد و  
 و بازوی رستہ پادشاہ ہند مفید گشت دیگرے اسیر و غلامی گردانیدیم (۱۱۹۰-۱۱۹۱)



فرخ سیر کا غزل مرہٹوں کی اس شکست سے بادشاہ کے حایوں  
 کی ہمتیں اور بڑھیں اور انھوں نے خاص حسین علی خاں کے مستقر پر حملہ کر دیا۔  
 حسین علی خاں نے یہ حال دیکھ کر سید عبداللہ خاں کو کہلا بھیجا کہ اب  
 توقف کا موقع نہیں ہے۔ چنانچہ عبداللہ خاں کے حکم سے افغان  
 سپاہی اور چیلے فرخ سیر کو پکڑنے کے لئے مجلسرا میں گھس گئے، عورتوں  
 کو مار پیٹ کر ان سے اس مقام کا پتہ معلوم کیا جہاں بادشاہ چھپا ہوا  
 تھا، وہاں پہنچ کر اسے زبردستی کھینچتے ہوئے باہر لائے، بادشاہ کی ماں  
 بیوی، بیٹی اور دوسری محل کی بیگمات حامل ہوئیں، مگر تھی سپاہیوں  
 نے انہیں دھکے دے کر مہڑا دیا اور بادشاہ کو سخت زلت کے ساتھ  
 کشاں کشاں سید عبداللہ خاں کے پاس لے گئے، جس نے اسکی آنکھوں  
 میں تیل کی سلائی پھیر کر اسکو اندھا کر دیا، اور تیر پوایہ کے اوپر ایک  
 تنگ و تاریک حجرے میں قید کر دیا۔ اس ہنگامہ کے وقت شاہجہان  
 اور عالمگیر کے محلات میں خواتین حرم پر جو کچھ گذری، جس طرح ان کی  
 بے حرمتیاں ہوئیں، انکے زیورات لٹے، اس کا اندازہ کرنے کے لئے صرف  
 اس بات کا تصور کر لینا کافی ہے کہ ان لوگوں کو پہلی مرتبہ اس جگہ بار ملا  
 تھا جہاں اس سے پہلے ان کے غسل کو بھی یہ سانی حاصل نہ ہو سکتی تھی،  
 اور جہاں کے سن اور دولت کے فرمانے یہ لوگ اور انکے بڑے بوڑھے  
 بچپن سے اپنے گہواروں میں سنتے چلے آئے تھے۔ ایک مشہور روایت یہ  
 بھی ہے کہ خود سید عبداللہ خاں نے بھی اس نادر موقع سے فائدہ اٹھا کر  
 حرم شاہی کی دو تین مہ جبینوں پر قبضہ کر لیا۔

## ۶۔ ریح الدرجا اور ریح الدولہ

بادشاہ وقت کو اس طرح معزول کرنے کے بعد دونوں سلطنت کے مالک تھے۔ کہا جاتا ہے کہ اس وقت ایک تجویز یہ بھی پیش کی گئی تھی کہ تیموری خاندان کا فائزہ کر کے ہندوستان پر خاندان سادات کی حکومت قائم کر دی جائے، اور حالات یقیناً ایسے تھے کہ اس قسم کا خیال دونوں میں آنا غیر فطری نہ تھا۔ لیکن اغلب خیال یہ ہے کہ اس تجویز کو دو وجوہ سے روک دینا پڑا ہوگا۔ ایک یہ کہ ملک کے تمام طاقتور سیاسی گروہ مثلاً تورانی، ایرانی، افغانی، اور راجپوت جو تیموری خاندان کی فاداری پر متفق تھے، سادات کی بادشاہی کو کسی حال میں قبول کرنے کے لئے طیار نہ ہوتے، اور سادات کے پاس ہرگز اتنی قوت نہ تھی کہ وہ ان سب گروہوں کو بجز اپنی اطاعت پر راضی کر سکتے یا انکی طاقت کو بزور شمشیر مٹا سکتے۔ دوسرے یہ کہ خود دونوں بھائیوں میں نفسانیت اس قدر بڑھی ہوئی تھی کہ ایک بھائی دوسرے بھائی کی اطاعت قبول کرنے پر طیار نہ تھا۔ عباسیوں میں منصور اور سفاح کے درمیان جو اتحاد تھا وہ ان بھائیوں میں نہ تھا۔ یہاں تو اگر ایک اپنی بادشاہی کا اعلان کرتا تو دوسرا غیروں سے پہلے اس کے مقابلہ میں تلوار کھینچ کر کھڑا ہو جاتا۔ ان وجوہ سے سلطنت ہند میں ایک نہایت اہم انقلاب ہوتے ہوتے رہ گیا۔ اب خود تیموری خاندان میں سے ایک شخص کو بادشاہ بنانا ضروری تھا، مگر وہ ایسا ہونا چاہئے تھا کہ تخت پر بیٹھے اور حکومت دونوں سید کریں۔ چنانچہ ایسے ایک مورخ شاہزادے کو لانے کے لئے

ایک جماعت محلات میں گھسی اور رفیع الشان بن شاہ عالم بہادر شاہ کے سب سے چھوٹے بیٹے رفیع الدرجات کو بکری لائی جو ایک ۲۰ برس کا دق زدہ لڑکا تھا۔ عبدالشہ خاں اور اجیت سنگھ نے اس کا ہاتھ پکڑ کر اسی لباس میں جو وہ پہنے ہوئے تھا اسے تخت طاؤس پر لا بٹھایا (۹ ربیع الآخر ۱۳۱۱ھ) اور نقار خانہ شاہی کے شادیاؤں نے شہر میں نئے بادشاہ کی تخت نشینی کا اعلان کر دیا۔ اس آواز نے فرخ سیر کے حامیوں کی ہمتیں پست کر دیں، حسین علی خاں کے مقابلہ میں جو ہنگامہ برپا تھا، آن کی آن میں سرز ہو گیا، اور گروہ مخالف کے سردار محمد ادرخاں سادات خاں اور دوسرے لوگ گرفتار کر لئے گئے۔

ابوالبرکات سلطان شمس الدین محمد رفیع الدرجات کی تخت نشینی کے بعد سب سے پہلے جو انتظامات کئے گئے وہ یہ تھے :-

راجہ اجیت سنگھ والی جو دہ پور، اور راجہ رتن چند دیوان کی درخواست پر حزیہ علی شاہ کے لئے موقوف کر دیا گیا۔

مختلف جماعتوں کے سرداروں کو مطمئن کرنے کی کوشش کی گئی اور اس سلسلہ میں محمد امین خاں کو بخشی دوم اور ظفر خاں کو بخشی سوم کا عہدہ دیا گیا۔

نظام الملک صوبہ داری مالوہ پر نظام الملک کو فرخ سیر کے آخر عہد میں پیار کی صوبہ داری دی گئی تھی، مگر وہ اپنے مستقر پر جانے کے بجائے دہلی میں بیٹھے ہوئے تھے، اور اس زمانہ میں جو کچھ پورا ہوا تھا اسے خاموشی کے ساتھ دیکھ رہے تھے۔ انکی یہ خاموشی دونوں سیدوں کے لئے سخت پریشان کن تھی، اور وہ اسی طرح سمجھتے تھے کہ انکے لئے اگر کسی طرح

۱۲۲  
 خطر ہے تو وہ نظام الملک ہی کی ذات ہے۔ حسین علی خاں کی قطعی رائے  
 یہ تھی کہ ان کو قتل کر دیا جائے، مگر سید عبدالرشید خاں اس کا مخالف  
 تھا، کیونکہ نظام الملک پر ہاتھ ڈالتے ہی تورانی پارٹی کے تمام لیڈر مقابلہ  
 پر کھڑے ہو جاتے اور ایک فتنہ عظیم برپا ہو جاتا۔ آخر یہ رائے قرار پائی  
 کہ ان کو دار السلطنت سے دور بھیج دیا جائے، اور جب وہ اپنے  
 حامیوں سے جدا ہو کر کمزور ہو جائیں تو انکا استیصال کر دیا جائے۔  
 چنانچہ ان کو مالوہ کی صوبہ داری پیش کی گئی جسے انھوں نے بہت انکار  
 و تامل کے بعد قبول کر لیا، اور ۲۴ ربیع الآخر ۱۳۱۵ (۱۵ مارچ ۱۹۰۱ء)  
 کو دہلی سے روانہ ہو گئے۔ مگر آئندہ جو کچھ ہونے والا تھا، اس کا نقشہ انھوں  
 نے اسی وقت اپنے ذہن جمایا تھا۔ اسلئے وہ اپنے تمام اہل خاندان،  
 اپنے مال و اسباب، اور ان سب مغل سرداروں کو جو ان کے خاندان کے  
 متوسل تھے اپنے ساتھ لے گئے اور سید بھائیوں کے اصرار کے باوجود  
 دربار میں اپنی نیابت کے لئے اپنے کسی بیٹے کو بھی نہ چھوڑا۔  
 ہر مہنگوں کو چوتھ اور راجہ ساہو کے پیشوا بالاجی دشواناٹھ کو  
 سردار سیکھی کی اسٹا جو تھ اور سردار سیکھی کی باضابطہ سندیں عطا  
 کی گئیں اور اس طرح حسین علی خاں اور ساہو کے اس معاہدہ کی تصدیق  
 بادشاہ کی طرف سے بھی ہو گئی جسے فرخ سیر نے رد کر دیا تھا۔ ان اسناد  
 میں پہلی سند کی تاریخ تحریر ۲ ربیع الآخر ۱۳۱۵ء ہے اور دوسری کی  
 تاریخ ۴ جمادی الاولیٰ ۱۳۱۵ء۔

فرخ سیر کا قتل۔ فرخ سیر ابھی تک زندہ تھا اور اطراف ملک میں  
 اسکے بہت سے حامی موجود تھے جن میں راجہ جے سنگھ سب سے زیادہ

طاقتور تھا۔ اس سے سیدوں کو رجعت کا خطرہ ہوا اور انہوں نے  
 ۸۔ ۹ جمادی الاولیٰ کی درمیانی شب میں فرخ سیر کو سخت عذاب  
 کے ساتھ قتل کر دیا۔ اس حرکت سے تمام شہر میں ایک طوفان برپا ہو گیا۔  
 معزول و مقتول بادشاہ کا جنازہ جب قلعہ سے ہمایون کے مقبرے کی  
 جانب روانہ ہوا تو پندرہ بیس ہزار آدمیوں کا مجمع روتا پیتا ساتھ ہو گیا۔  
 دھلی دروازے تک نہ رک، گلی کوچوں اور دورویہ عمارتوں پر لوگوں  
 کے ٹھٹھ لگ گئے جنکی آہ و فغاں سے ہنگامہ محشر برپا ہو گیا۔ جنازے کے  
 ساتھ حفاظت کے لئے سیدوں نے ایک فوجی دستہ کر دیا تھا جسکے  
 سرکردہ دل اور علی خاں اور سید علی خاں (دونوں سیدوں کی فوج  
 کے بخشی) تھے۔ غضبناک مجمع نے ان لوگوں پر اینٹ پتھر برسائے  
 اور ہر طرف سے لعنت ملامت کی بوجھاڑ کر دی۔ فقیروں کو خیرات  
 کے طور پر پیسے اور روٹیاں دی گئیں تو انہوں نے نفرت کے ساتھ  
 انہیں پھینک دیا اور بھک منگوں نے اس کے بعد بھی ایک مدت  
 تک ان امرا کی خیرات قبول نہیں کی ہو فرخ سیر کے قتل میں شریک  
 تھے۔ یہی نہیں بلکہ جب بھی یہ امرا بازاروں سے گزرتے تھے تو عوام  
 انکو بر ملا گالیاں دیتے اور انکے پیچھے آوازے کتے ہوئے دوڑتے  
 تھے۔ خاص کر مہاراجہ اجیت سنگھ کے خلاف اکیونکہ وہ فرخ سیر کا  
 خسر تھا اس نفرت کا اظہار اور بھی زیادہ شدت کے ساتھ ہوتا

۱۔ قتل کے وقت فرخ سیر کی عمر ۳۶ یا ۳۵ سال کی تھی کہا جاتا ہے کہ  
 مغل بادشاہوں میں سب سے زیادہ حسین اور نومنہ شخص تھا۔

تھا حتیٰ کہ اس نے شرم کے مارے عام شاہراہوں سے گزرنا چھوڑ دیا تھا۔ کچھ عرصہ بعد جب وہ گجرات کی صوبہ داری پر جانے کے لئے شہر سے گذرا تو لوگوں نے اس پر گالیوں کی اتنی بوچھاڑ کی کہ وہ کھسیانا ہو گیا اور اس نے دو تین آدمیوں کو پکڑا کر قتل کر دیا۔ یہ تو خیر عوام تھے، خواص کا بھی یہ حال تھا کہ ایک قلیل جماعت کے سوا (جن کا بیشتر حصہ شیوہ تھا) اہل الرائے لوگوں نے اس فعل کو سخت نفرت کی نگاہ سے دیکھا، اور اس کا ارتکاب کرنے والوں پر ملامت کی۔ بیدل جیسے سنجیدہ اور گوشہ نشین شخص کی اس معاملہ میں جو رائے تھی وہ اس نے اپنی اس رباعی میں ظاہر کی ہے:-

دیدنی کہ چہ بادشاہ گزانی کردند صد جوہر و جہانزراہ خانی کردند

تاریخ جواز خرد بستم فرمود سادات بوے نک تمہانی کردند

رائے عام کا یہ پہچان، جو بادشاہ اور شاہی خاندان کی اس طرح

تذلیل و توہین ہوتے دیکھ کر فطری طور پر اٹھ آیا تھا، اس بنا پر اور

بڑھ گیا کہ دونوں سیدوں نے فرخ سیر کو معزول کر کے جس بادشاہ کو

تخت پر بٹھایا، وہ برائے نام بادشاہ تھا اور سیدوں کا یہ ارادہ

صریح ظاہر ہو رہا تھا کہ وہ رفتہ رفتہ تیموری خاندان کی بادشاہی

کا خاتمہ کر کے خود مالک الملک بننا چاہتے ہیں۔ انہوں نے نئے

بادشاہ کو بالکل اپنے قیدی کی حیثیت سے رکھ چھوڑا تھا قلعہ کے

دروازے سے لیکر محلات تک ہر جگہ سیدوں کے آدمی متعین تھے ایک

شخص ہمت خاں بادشاہ کا تابع مقرر کیا گیا تھا جس کی اجازت

کے بغیر بادشاہ کھانا تک نہیں کھا سکتا تھا۔ مجلسِ رس سے باہر نکلنے کا تو

اس کو موقع ہی نہ دیا جاتا تھا۔ اس قید سے زیادہ وہ ذلت کا برتاؤ تھا جو دونوں سید اس بادشاہ کے ساتھ کرتے تھے۔ بڑے بھائی عودتوں کے شوقین تھے، انہوں نے خاص بادشاہ بیگم (عثمانیت بانو) کو محبت کا پیغام بھیجا۔ چھوٹے بھائی کو کیرانی کا شوق تھا، وہ ایک مرتبہ تسبیح خانہ میں بادشاہ کے برابر جا بیٹھے۔ تکر کے جوش میں کبھی کبھی یہ صاحب ہرے تک کہہ جاتے تھے کہ جس کے سر پر ہم اپنی جوتی رکھ دینگے وہ عالمگیر بادشاہ کا جانشین ہو جائیگا۔ لوگ ان واقعات کو سنتے تھے اور غم و غصہ سے بیتاب ہو جاتے تھے۔ ۱۲ برس قبل عالمگیر کے عہد میں جن آنکھوں نے مقام شاہی کی حرمت و عزت کے وہ سماں دیکھے تھے انکو یہ مناظر اگر کانٹوں کی طرح نہ کھٹکتے تو اور کیا ہوتا۔

آگرہ میں نیکو سیر کا ان حالات میں سیدوں کی طاقت کے دعویٰ بادشاہی خلاف سازشیں شروع ہو گئیں جو آخر کار ان کے لئے ہلاک ثابت ہوئیں۔ اس سلسلہ کی پہلی سازش وہ تھی جو آگرہ میں ہوئی۔ قلعہ آگرہ میں تیموری خاندان کے متعدد شاہزادے قید تھے۔ جنہیں سے ایک عالمگیر کے باغی شاہزادے اکبر کا بڑا بیٹا نیکو سیر بھی تھا۔ گواہ اسکی عمر ۴۲ سال کی تھی، مگر تین سال کی عمر سے یہ قلعہ میں مقید تھا، اور اس دوران میں کبھی اسکو باہر کی دنیا دیکھنے کا اتفاق نہ ہوا تھا۔ اسکی ناواقفیت کا یہ عالم تھا کہ ایک مرتبہ اس نے ایک گائے کو دیکھ کر حیرت سے پوچھا کہ یہ کیا جانور ہے اور اس کو کیا کہتے ہیں۔ اس طفل کہن سال کی خدمت میں ایک چالاک برہمن مہتر سین نامی شخص متعلقین تھا جس نے اپنے سودی کاروبار اور کچھ اپنی طبی واقفیت

کی بنا پر قلعہ آگرہ کے فوجی افسروں اور سپاہیوں میں اسوخ پیدا کر لیا  
 تھا۔ جب فرخ سیر کی عزل اور قتل سے ملک میں عام طور پر دونوں سیدوں  
 کے خلاف ناراضی کے جذبات مشتعل ہو گئے، تو اس نے خیال کیا کہ اگر  
 میں اس موقع سے فائدہ اٹھا کر نیکو سیر کو بادشاہ بنوادوں تو ملک کی  
 رائے عام اور سیدوں کے مخالف امرا کی ایک طاقتور جماعت میرا ساتھ  
 دے گی، بادشاہ میری ٹٹھی میں رہے گا، اور میں سبھا چند اور تن چند سے  
 بھی بڑھ جاؤں گا۔ چنانچہ اس نے قلعہ کی فوج کے ہزار یوں اور نیکو سیر کو  
 کو ہموار کر کے، ۹ جمادی الاخریٰ ۱۱۳۱ھ (۱۸ مئی ۱۷۱۹ء) کو نیکو سیر کی  
 بادشاہی کا اعلان کر دیا، خود ہفت ہزاری منصب اور راجہ سیریل  
 کا خطاب حاصل کر کے اس کا وزیر بنا، ایک کروڑ ۸۰ لاکھ روپیہ قدیم  
 شاہی خزانہ سے نکال کر فوج میں تقسیم کیا، فرخ سیر کے حامی امرا مثلاً  
 نظام الملک صوبہ دار مادوہ، راجہ جے سنگھ والی آنبیر، اور راجہ چھبیلہ رام  
 ناگر صوبہ دار الہ آباد کو نئے بادشاہ کی حمایت میں آنے کی دعوت دی،  
 اور سیدوں کے بھیجے ہوئے نئے صوبہ دار سید عزت خاں کو قلعہ بھابھہ  
 دینے سے انکار کر دیا۔

نیکو سیر کی دعوت مگر متوسلین نے جو کچھ سوچا تھا اس میں وہ ناکام  
 رد کی جاتی ہے رہا۔ بغاوت قلعہ آگرہ کے حدود سے باہر  
 نہ بڑھ سکی۔ راجہ جے سنگھ امداد کے لئے ضرور آمادہ ہوا، لیکن وہ تنہا  
 اپنے اندر دونوں سیدوں کے مقابلہ کی قوت نہ دیکھتا تھا۔ اس نے  
 پہلے معلوم کرنا چاہا کہ نظام الملک اور چھبیلہ رام کیا ارادہ رکھتے ہیں۔ ان  
 دونوں امیروں میں سے چھبیلہ رام کی شرکت یقینی تھی کیونکہ وہ فرخ سیر



اور اسکے باپ کے سرگرم حامیوں میں سے تھا۔ مگر سید عبداللہ خاں نے  
 اسکو کالیپی کے زمیندار خسن سنگھ کے ساتھ الجھا دیا اسلئے وہ جے سنگھ کے  
 ساتھ اتحاد عمل کرنے سے معذور ہو گیا۔ رہے نظام الملک تو ان جیسے  
 بالغ النظر مدبر کے لئے ناممکن تھا کہ وہ شخص سیدوں کی مخالفت کے  
 جوش میں اپنے آپ کو ایک ایسی بے بنیاد اور بے زور تحریک میں شامل  
 کر دیتے جس کو بے سوچے سمجھے، بغیر کسی طیاری اور بلا کسی سختی اور مکمل  
 نقشہ کے نیکو سیر جیسے بے خبر بے عقل شاہزادے کو آلہ کار بنا کر ایک  
 ایسے شخص نے شروع کیا تھا جو چالاک اور منصوبہ بہ باز تو ضرور تھا،  
 مگر نہ عامہ خلایق یا امرا میں اس کا کوئی اثر تھا، نہ آگرہ کی قلعہ نشین  
 فوج کے سوا کوئی اور فوجی قوت اس کے ہاتھ میں تھی، نہ وہ سیاسی معاملہ  
 میں بصیرت اور عملی تجربہ رکھتا تھا، اور نہ اس میں سالاری و قیادت  
 کی قابلیت تھی۔ انھوں نے اس تحریک کے بانیوں اور حامیوں کو  
 نہ جواب صاف دیا نہ انکی ہمت افزائی کی، اور نہ انکی تائید میں کوئی  
 عملی قدم اٹھایا۔ یہ حال دیکھ کر جے سنگھ کا جوش و خروش بھی ٹھنڈا ہو گیا  
 اور اس نے بھی نئے بادشاہ اور وزیر کو انکے حال پر چھوڑ دیا۔ اب  
 مہتر سین نے ایک دوسرا ڈھنگ اختیار کیا۔ اس نے نیکو سیر کی جانب  
 سے دونوں سیدوں کو لکھا کہ ”تم نے یہ کس بچے کو ہندوستان کے تخت  
 پر بٹھایا ہے، جب میں بڑا موجود ہوں تو چھوٹے کو بٹھانا کیسے جائز  
 ہو سکتا تھا۔ اگر تم میری اطاعت کرو تو میں تمہارے وہی مراتب  
 و مناصب برقرار رکھوں گا جو تم کو اب تک حاصل تھے۔ عبداللہ خاں  
 فطرۃً سہیل تر راستہ کو اختیار کرنا پسند کرتا تھا، اسے ایک کاٹھ کے

کی ضرورت تھی جسے تخت پر بٹھا کر وہ خود فرمانروائی کرے۔ یہ قتل خواہ  
رفیع الدرجات کی صورت کا ہو یا نیکو سیر کی شکل کا، اس سے اس کو  
کوئی بحث نہ تھی۔ اسلئے وہ نیکو سیر سے معاملہ طے کرنے اور اسے دہلی  
لے آنے پر آمادہ ہو گیا۔ مگر حسین علی خاں ایک صدی سپاہی تھا اس نے  
اصرار کیا کہ آگرہ کے ان مٹھی بھر آدمیوں نے ہمارے ارادے میں تڑپ  
کرنے کی جو جرات سبکی ہے، اس کی انہیں ایسی سزا دینی چاہیے کہ پھر کوئی  
ہمارے مقابلہ میں سراٹھانے کی ہمت نہ کر سکے۔ اس پر دو دن بھائیوں  
کے درمیان ایک عرصہ تک مناظرہ ہوتا رہا، اور اسی وجہ سے حسین علی  
کو (جو رجب سے دھلی کے باہر فوجین لے کر نکل آیا تھا) آگرہ جانے  
میں دیر بھی لگی، لیکن آخر کار حسین علی کی ضد عبداللہ خاں کی صلح پسندی  
پر غالب آگئی۔

رفیع الدولہ کی تخت نشینی اس دوران میں رفیع الدولہ کا عارضہ ذوق  
شدت اختیار کر گیا، اور اس نے خواہش کی کہ اسکی زندگی ہی میں اسکے بڑے  
بھائی رفیع الدولہ کو تخت پر بٹھا دیا جائے۔ چنانچہ ۲۲ رجب ۱۱۹۱ھ  
کو ۳۳ ہینہ نو دن کی حکومت کے بعد رفیع الدولہ درجات تخت سے اتار دیا گیا اور  
اور اس کے دو یا تین دن بعد رفیع الدولہ شاہجہاں ثانی کے لقب سے

۱۵۱ کے چند دن بعد ۲۴ رجب کو رفیع الدولہ درجات کا انتقال ہو گیا۔

۱۵۱ کے بعد رفیع الدولہ کے صرف ۱۸ ہینہ بڑا تھا۔ دونوں سیدوں نے اسکو علی رفیع الدولہ  
کی طرح قیدیوں کی طرح رکھا۔ اسکا تالیق ہمت خاں بارہ ہزار کی طرح اس کے ساتھ  
لگا رہتا تھا، اور جمعہ کی نماز ہو، یا شکار، یا کسی امیر سے ملاقات، غرض ہر موقع  
پراس کا یا اس کے کسی آدمی کا بادشاہ کے ساتھ رہنا ضروری تھا۔

تخت نشین کیا گیا۔ اب نیکوسیر کے ساتھ صلح ہونے کا جو تھوڑا بہت امکان تھا وہ بھی باقی نہ رہا۔

قلعہ آگرہ کی فتح شعبان (جولائی ۱۹۱۷ء) میں حسین علی خاں اور اسکے ساتھ محمد امین خان، مصباح الدولہ خاں اور ظفر خاں آگرہ پہنچے اور قلعہ کا محاصرہ کر لیا۔ نیکوسیر کے حالی ایک مہینہ تک اس امید پر اذیت کرتے رہے کہ جے سنگھ، چھبیلہ رام اور نظام الملک انکی مدد کو آئیں گے۔ مگر جبراً بالکل مایوس ہو گئے تو انھوں نے ۲۷ رمضان (۱۲ اگست ۱۹۱۷ء) کو مٹیوار ڈال دیے اور قلعہ پر دونوں سیدوں کا قبضہ ہو گیا۔ نیکوسیر گرفتار ہو کر آیا تو حسین علی خاں اسکے سامنے ادب کے ساتھ پاتھ باندھ کر کھڑا ہو گیا اور اسے مسند پر جگہ دی، مگر عالمگیر کا یہ پوتا جس نے ساری عمر محلہ میں گذاری تھی، عاجزی کے ساتھ میر بخش کی سہمے جھک گیا اور اس سے خالص مہکیات کی زبان اور زنانہ لہجے اور انداز کا نام میں بلک بلک کر اپنی جان بخشی کی التجا میں کرنے لگا۔ بابر و تیمور کا اولاد کو اتنی پستی کی حالت میں دیکھ کر حسین علی خاں کو بھی ترس آ گیا اور اس نے شہنشاہ سے دیکر اسے زندگی کے بقیہ دن گزارنے کے لئے اسلیم گڑھ (دھلی) کے شاہی قید خانہ میں بھیج دیا۔ اسکے بعد قلعہ آگرہ کے قدیم و فانی خزان کی تلاش شروع ہوئی جو سکندر لودی اور بابر کے زمانہ سے مالگیر کے عہد تک جمع ہوتے رہے تھے، اور جن کی شہرت افسانوں کی طرح دور دور پھیلی ہوئی تھی۔ پرانے پرانے خزانچی اور گھبان ڈھونڈ ڈھونڈ کر لائے گئے اور ان کو ہر قسم کی دھکیاں اور لالچ دے کر پیچھے ہٹائے خزانوں کا پتہ پوچھا گیا۔ اس طرح جس قدر نقد روپیہ اور قیمتی

سامان حاصل ہوا اسکی مجموعی مالیت ایک اندازہ کے مطابق ایک کروڑ  
 اسی لاکھ اور ایک دوسرے اندازہ کے مطابق دو اور تین کروڑ روپیہ  
 کے درمیان تھی، اور انہیں ایسی بیش بہا چیزیں بھی نہ دستیاب ہوئی  
 تھیں جیسے نوز جہاں کی مرصع بجواہر شال، جہانگیر کی مرصع تلوار اور  
 وہ موتیوں کی چادر جو شاہجہاں نے ممتاز محل کی قبر پر چڑھانے کے  
 لئے بنوائی تھی۔ اس تمام دولت پر تنہا حسین علی خاں نے قبضہ کر لیا۔  
 عبداللہ خاں اس وقت بادشاہ کو لئے ہوئے دھلی سے آگے آ رہا تھا،  
 اور ابھی راستہ میں تھا۔ اسے یہ خبر پہنچی تو وہ تیزی کے ساتھ کوچ کرتا  
 ہوا آگے پہنچا، اور اس نے چھوٹے بھائی سے تسختی کے ساتھ اپنے حصہ کا  
 مطالبہ کیا۔ دونوں بھائیوں میں اس پر سخت بد مزگی پیدا ہو گئی۔  
 رتن چند کو خوف ہوا کہ یہ نا اتفاقی کہیں دونوں کو تباہ نہ کر دے اس نے  
 بیچ میں بڑکے تصفیہ کرادیا جسکی رو سے بادشاہ کے حصہ میں صرف جہانگیر  
 کی تلوار اور نوز جہاں کی شال آئی، عبداللہ خاں کو ۲۱ لاکھ روپیہ ملا  
 اور باقی سب مال حسین علی خاں کے قبضہ میں رہا۔ مورخین کا بیان ہے  
 کہ تصفیہ ہو جانے کے باوجود اس واقعہ کے بعد سے دونوں بھائیوں  
 کے درمیان وہ اتفاق و اتحاد باقی نہیں رہا جو اس سے پہلے تھا۔

## ۶۔ محمد شاہ کا دور حکومت

اس واقعہ کے چند روز بعد رفیع الدولہ کی صحت نے بھی جواب  
 دیدیا اور ۲۵ رذوالقعدہ ۱۱۳۱ھ (۱۷۱۸ تا ۱۸ ستمبر ۱۷۱۹ء) کو اس نے  
 وفات پائی۔ اسکی بیماری ہی کے زمانہ میں دھلی سے جہاں شاہ

ابن شاہ عالم بہادر شاہ کے بیٹے روشن اختر کو لانے کے لئے آدمی بھیجے گئے تھے۔ یہ شاہزادہ رفیع الدولہ کی وفات کے ایک ہفتہ بعد آگرہ پہنچا اور ۱۵ رزی القعدہ ۱۱۱۹ (۲۸ ستمبر ۱۷۰۳ء) کو ۱۸ سال کی عمر میں ابو الفتح ناصر الدین محمد شاہ کے لقب سے تخت سلطنت پر بٹھایا گیا۔ جسے سنگھ سے مصالحت۔ آگرہ کی مہم اور شاہ بادشاہ کی تخت نشینی سے فارغ ہونے کے بعد دونوں سیدوں نے اپنے مخالف امر کی طرف توجہ کی جسے انہیں خطرہ لگا ہوا تھا۔ انہیں سب سے زیادہ سرگرم ہے سنگھ بھٹا، جو راجپوت رسم کے مطابق اپنا زارا ریاست آئیر برہمنوں کو وان دے، زعفرانی لباس پہن امرت مارنے کا عہد کر کے فرخ سیر کا بدلہ لینے کے لئے نکل آیا تھا۔ حسین علی خاں نے چاہا کہ اس کے مقابلہ پر فوج لے جائے۔ مگر اجیت سنگھ والی جو پور نے بیچ میں بڑا کریم کر دینے کا ذمہ لیا، اور جسے سنگھ سے مل کر اس نے اس طرح صلح کرانی کہ اپنی بیٹی اس سے بیاہ دی، شاہی خزانہ سے لڑکی کے جہیز کے طور پر ۲۰ لاکھ روپیہ دیا گیا، اور جسے سنگھ کو سرکار سورت کی حکومت دی گئی۔ اس سے پہلے اجیت سنگھ کو اجمیر اور گجرات کی صوبہ داری پر مقرر کیا جائیگا تھا۔ اب اسکے داماد جسے سنگھ کو سورت کی حکومت دیکر دونوں نے ملک کا اتنا بڑا علاقہ ان طاقتور راجپوت سرداروں کے ہاتھ کر دیا جو دارالسلطنت کے جنوب میں ۶۰ میل کے فاصلہ سے شروع ہو کر ساحل سمندر تک پھیلا ہوا تھا۔ یہ ان بادشاہ گوسیدوں کی ریاست تھی کا حال تھا۔

گر وہر بہادر سے مصالحت۔ بعد دوسرا دشمن جھیلہ رام ناگر

تھا۔ یہ فرخ سیر کے باپ عظیم الشان کا بنایا ہوا آدمی تھا، فرخ سیر نے تخت شاهی پر بیٹھتے ہی اسے دیوانی کا عہدہ دینا چاہا تھا، مگر عبداللہ شاہ کی شدید مخالفت سے مجبور ہو کر اکبر آباد کا صوبہ دار مقرر کر دیا تھا۔ اس وقت سے اسکے دل میں عبداللہ شاہ کی طرف سے گہرے بیٹھ گئی تھی۔ بعد میں وہ الہ آباد کے صوبہ پر منتقل کر دیا گیا، اور وہاں فرخ سیر کے عزل و قتل کی خبر سنتے ہی اس نے علی الاعلان بغاوت کر دی۔ اسکی بغاوت کا ایک بڑا نقصان یہ تھا کہ بنگال اور بہار کے صوبوں سے دارالسلطنت کا تعلق منقطع ہو گیا تھا، اور دھرم سے مال خراج نہیں آسکتا تھا۔ سیدوں نے اس کو قابو میں لانے کے لئے اسکے بھتیجے گردھربہادر کو پکڑ کر قید کر لیا اور اسکے مقابلہ میں کالیسی کے زمیندار حسن سنگھ کو کھڑا کر دیا۔ مگر انکی یہ چال کامیاب نہ ہو سکی۔ گردھربہادر قید سے نکل کر اپنے چچا سے جا ملا اور دونوں نے ملکر حسن سنگھ کو زیر کر لیا۔ اسکے کچھ عرصہ بعد جھبیلہ رام ناگر مر گیا (ذی الحجہ ۱۱۳۱ھ نومبر ۱۷۱۹ء) اور گردھربہادر نے اسکی جگہ سنبھال کر فتنہ کو پہلے سے بھی زیادہ تیز کر دیا۔ اسپر محرم ۱۱۳۲ھ (نومبر ۱۷۱۹ء) میں حیدر قلی خاں اسفراہینی الہ آباد کی لشکر کے لئے بھیجا گیا جس نے گردھربہادر کو محصور کر کے بہت پریشان کیا، مگر گردھر کے یاسن فوج اور سامان رسد کی کمی نہ تھی اور الہ آباد کا مضبوط قلعہ اسکے قبضہ میں تھا، اسلئے حیدر قلی خاں انسکو زیر کرنے میں کامیاب نہ ہو سکا۔ حسین علی خاں نے چاہا کہ خود اس مہم پر جائے، مگر عبداللہ شاہ نے اسکی سخت مخالفت کی۔ اسکے دل پر آگرہ کے خزانوں کا داغ تازہ تھا۔ اس نے کہا کہ

حسین علی نے آگرہ کے خزانے بونے تو اب الہ آباد کا مال عنینت میرے حصہ میں آنا چاہئے۔ قریب تھا کہ دونوں بھائیوں میں لڑائی ہو جائے لیکن رتن چند نے پھر مداخلت کی اور دونوں کے درمیان تصفیہ اس بات پر ہوا کہ رتن چند کو الہ آباد بھیجا جائے اور وہ گوردھر بہادر سے صلح کرے۔ چنانچہ جمادی الاولیٰ میں وہ الہ آباد گیا اور جمادی الاخریٰ ۱۳۳۱ھ بمطابق ۱۸۱۵ء میں گوردھر سے صلح کر لی جس کی رو سے وہ اور وہ کا صوبہ دار بنایا گیا، تمام ماتحت سرکاروں کے دیوان اور فوجدار مقرر کرنے کا اسے اختیار دے دیا گیا، اور ۳ لاکھ روپیہ انعام کے طور پر بھی دیا گیا۔

**نظام الملک کے مخالفین کی ابتدا** ان دونوں مخالفوں سے جب کہ اصلاح کرنے کی وجہ یہ تھی کہ دونوں سیدوں کو اپنے سب سے زیادہ طاقتور مخالف نظام الملک کے مقابلہ میں اپنی پوری قوت صرف کرنی تھی۔ انھوں نے نظام الملک کو مالوہ کی صوبہ داری پر اس مصلحت سے بھیجا تھا کہ ایک طرف دکن میں ان کا بھتیجا عالم علی خان نائب صوبہ دار کی حیثیت سے موجود تھا، دوسری طرف ان کے احباب مند مرہٹے تھے، تیسری طرف آگرہ کے صوبہ میں ان کا بھائی غیرت خاں صوبہ دار تھا، اور چوتھی جانب گجرات کا صوبہ دار ان کا سرگرم حامی اجیت سنگھ تھا۔ ان کو امید تھی کہ ان چار طاقتوں کے درمیان نظام الملک اس طرح گھرے رہینگے کہ ان کو سر تابی کی جرات نہ ہو سکیگی، اور جے سنگھ چنبیلہ رام، اور گوردھر بہادر کو مطیع کرنے کے بعد ان کا باآسانی خاتمہ کر دیا جائیگا۔ چنانچہ اس منصوبہ کے مطابق انھوں نے اپنے دوسرے مخالفین کو صلح و آشتی سے راضی کر کے

نظام الملک سے چھیڑ چھاڑ شروع کی۔ ان کے خلاف الزامات کی ایک فہرست  
طیار کی گئی جن کا خلاصہ یہ ہے :-

۱۔ مرحمت خاں حاکم مانڈو کو حسین علی خاں نے اس قصور میں معزول  
کر دیا تھا کہ دکن سے واپسی پر جب حسین علی مانڈو کے قریب سے گذر رہا تھا تو  
وہ اس سے ملنے نہیں آیا تھا۔ لیکن نظام الملک نے اسے معزول کرنے  
کے بجائے اپنی ملازمت میں رکھ لیا اور رام گڑھ کے زمیندار جے بندیل کے  
خلاف ہم پر بھیج دیا۔

۲۔ نظام الملک نے اپنے صوبہ کی ضروریات سے زیادہ مقدار میں  
سامان جنگ اور شکر فراہم کر لیا۔

۳۔ انھوں نے پرگنہ تالم کے ایک زمیندار کو بلا اجازت الگ کر دیا۔

۴۔ ان کے علاوہ چند ارضی کے متعلق بھی نظام الملک کی کارروائی

پر اعتراض تھا۔

حسین علی خاں نے نظام الملک کے وکیل کو بلا کر یہ شکایات  
نہایت تلخ و درشت لہجہ میں پیش کیں۔ جو اب میں نظام الملک نے خود  
حسین علی خاں کو ایک خط لکھا جس میں تمام الزامات کی صفائی پیش کی۔  
منجملہ ان کے فوج اور سامان جنگ فراہم کرنے کی وجہ یہ بیان کی کہ  
مالوہ کی جانب مہٹوں کی فارت گری کا سلسلہ شروع ہو گیا ہے اور  
روک تھام کے لئے اس سے زیادہ فوج درکار ہے جسکی مالوہ کے انتظام

لئے اس زمانہ میں دارالسلطنت کے باہر جو امر صوبہ داری یا کسی اور خدمت پر  
متعین ہوتے تھے انکی طرف سے ان کے وکلا دربار میں رکھتے تھے اور انہی  
وکلا کے توسط سے مراسلت ہوتی تھی۔



کے لئے عموماً ضرورت ہوتی ہے۔ آخر میں انھوں نے لکھا کہ اگر میرا ارادہ مخالفت کا ہوتا تو اسکے لئے بہترین موقع وہ تھا جب نیکو سیر نے مجھے آگرہ آنے کی درخواست دی تھی اور تمھارے مخالفین محض میری شرکت کے منتظر تھے۔

لیکن اس جواب سے حسین علی خاں کی تسکین نہ ہوئی اور اس نے مالوہ سے نظام الملک کی علیحدگی کا فرمان جاری کر دیا۔ اسکے ساتھ ہی نیم سرکاری طریقہ سے نظام الملک کو لکھا گیا کہ دکن کی انتظامی ضروریات کے لئے یہ مناسب سمجھا گیا ہے کہ مالوہ کو ہم اپنے ہاتھ میں رکھیں۔ آپ گجرات، ملتان، آگرہ، یا برہان پور کے صوبوں میں سے جو صوبہ چاہیں اپنے لئے پسند کر لیں۔ نظام الملک نے اس تجویز کو دو وجوہ سے رد کر دیا۔ ایک یہ کہ مالوہ کی صوبہ داری پر مقرر کرتے وقت ان سے وعدہ کیا گیا تھا کہ انھیں پھر اس طرح معزول نہ کیا جائیگا جس طرح اس سے پہلے دو دکن اور مراد آباد سے معزول کر دئے گئے تھے۔ دوسرے یہ کہ اس وقت تک فصل ربيع کے محال وصول نہ ہوئے تھے، اور فوج و عینہ پر جو کچھ خرچ کیا جا چکا تھا، اسکی تلافی اپنی محال کے وصول ہونے پر منحصر تھی۔ لیکن دونوں سیدوں نے ان معتول عذرات کو قبول نہ کیا، اور سید دلاور علی خاں کو (جو حسین علی خاں کا بخشی فوج تھا) تسخیر بوندی کے بہانہ سے دہلی سے طاقتور سرداروں کی معیت میں مالوہ کی مغربی سرحد پر بھیج دیا کہ بوقت ضرورت وہ فوراً نظام الملک کے مقابلہ پر جاسکے۔ دونوں سیدوں کے ایک طرف نظام الملک کے استیصال کی خلافت عام ناراضی یہ کوششیں ہو رہی تھیں اور دوسری طرف خود سیدوں کے خلاف اندر ہی اندر ایک زبردست مواد پک رہا تھا۔

دونوں بھائیوں کے طرز عمل سے عوام خواص، امرا اور بادشاہ سب ناانان تھے۔ انہوں نے اور انکے دست راست رتن چند نے تمام ملکی اور ماں عہدت اور ہر قسم کے فوائد و منافع سادات بارہ اور ان کے متوسلین اور رتن چند کے ہم قوم بقالوں کے لئے مخصوص کر رکھے تھے، اور دوسرے لوگوں کے لئے اپنی نوازشات کے دروازے بند کر دیئے تھے۔ اس سے مذک کے اہل سیف و اہل قلم شرف میں بے کاری اور بے چینی پھیل رہی تھی۔ اس پر مزید یہ کہ رتن چند اور اجیت سنگھ کے اثر سے متاثر ہو کر سیدوں نے مسلمانوں کے مذہبی جذبات کو صدمہ پہنچانا شروع کر دیا تھا۔ انہوں نے فرخ سیر کے قتل کے بعد اسکی بیوہ کو جو اجیت سنگھ کی بیٹی تھی، اجیت سنگھ کے حوالہ کر دیا اور اس نے جو دھپور لیجا کر اس لڑکی کو پھر ہندو بنا لیا۔ خاندان مغل کا یہ قاعدہ تھا کہ جو عورت انکے حرم میں داخل ہو جاتی تھی وہ پھر واپس نہیں جاتی تھی۔ اس سے پہلے راجپوت رئیسوں کی بہت سی لڑکیاں انکے ہاں آئیں اور کبھی انہیں واپس نہیں کیا گیا۔ لیکن سیدوں نے نہ صرف اس رسم کو توڑا، بلکہ قانون اسلام کے خلاف اجیت سنگھ کو اسکی اجازت ہی دیدی کہ وہ اپنی لڑکی کو جو مسلمان ہو چکی تھی، پھر ہندو بنالے۔ اس پر مسلمانوں میں سخت ہرجان برپا ہوا اور قاضی شرع نے فتویٰ دیا کہ یہ فعل اسلامی شریعت کے بالکل خلاف اور شریعت کی توہین ہے۔

لہ باوجود کہ فرخ سیر کی دوسری بیویوں کی املاک ضبط کر لی گئی تھیں، عہدہ داروں نے اجیت سنگھ کی لڑکی کو بدستور اس ماں و متاع اور جائداد پر قابض رہنے دیا جو فرخ سیر کی طرف سے اسکو ملی تھی۔ اس کی مجموعی مالیت ایک کروڑ روپیہ پائی جاتی ہے۔

اس کے تھوڑے عرصہ بعد ایک اور واقعہ پیش آیا۔ ایک روز جمعہ کے دن آگرہ کی مسجد میں ایک ہندو عورت مسلمان ہوئی۔ اسکے عزیزوں نے رتن چند سے فریاد کی۔ رتن چند نے اس معاملہ کو عبد اللہ خاں کے سامنے برے رنگ میں پیش کیا اور اسکی اجازت سے یا بلا اجازت کو تو ال شہر کو حکم دیا کہ اس نو مسلمہ کو ذلت کے ساتھ شہر میں تشریف لے جائے اور اس مسلمان کو جو اس عورت سے نکاح کرنا چاہتا تھا، ذلیل و خوار کر کے لشکر سے نکال باہر کیا جائے۔ یہ اور اس قسم کے متعدد واقعات تھے جنہوں نے عام طور پر مسلمانوں میں دو ٹوں سیدوں کے خلاف شدید ناراضی کے جذبات پیدا کر دیئے۔

رعایا کی طرح بادشاہ اور اس کا خاندان بھی دو ٹوں بھائیوں کے استبداد سے بیزار تھا۔ دو ٹوں بھائیوں نے رفیع الدولہ اور رفیع الدرجات کی طرح محمد شاہ کو بھی قیدیوں کی طرح رکھ چھوڑا تھا۔ اسکے گرد و پیش ہر خدمت پران کے آدمی مقرر تھے، حتیٰ کہ خواجہ سرا خواص، فیلبان، باورچی، رکابدار، فراش اور خدمت گار سب ان کے مستوسلین میں سے تھے۔ ہمت خاں بارہ اتالیق کی حیثیت سے

۱۵ مذہبی حیثیت سے حسین علی خاں کا طرز عمل مسلمانوں کی نگاہ میں اتنا قابل اعتراض نہ تھا جتنا عبد اللہ خاں کا تھا۔ اس پر ہندوؤں کا اثر اس قدر زیادہ بڑھا ہوا تھا کہ وہ ہندوؤں کے تہوار منایا کرتا تھا۔ اس کے ہاں بسنت کی رسم اس طرح کی جاتی تھی جس طرح ہندو کرتے تھے۔ اور ہولی کے تہوار میں وہ رنگ کھیلتا اور گلال ملتا تھا۔

سدا یہ کی طرح لگا رہتا تھا جسکی اجازت کے بغیر نہ وہ کہیں جا سکتا تھا اور نہ کسی سے بات کر سکتا تھا۔ جب وہ نماز جمعہ یا شکر کے لئے باہر نکلتا تو سیدوں کے آدمی اسے اس طرح گھیرے رہتے جیسے وہ کوئی خطرناک قیدی ہے جس کے ہر وقت بھاگ جانے کا خوف ہے۔ امرامیں سب سے زیادہ امرائے تورانی دونوں سیدوں کے مخالف تھے، کیونکہ وہ سمجھتے تھے کہ نظام الملک کا استیصال کرنے کے بعد یہ دونوں تورانی گروہ کے کسی شخص کو عزت و منزلت کے مقام پر نہ رہنے دینگے۔ دربار میں محمد امین خاں اعتماد الدولہ اس گروہ کا لیڈر تھا۔ وہ بظاہر سیدوں کے ساتھ ملا ہوا تھا، مگر باطن ان کا سخت مخالف تھا۔ اس نے محمد شاہ کے ساتھ ترکی زبان میں (جسے سیدوں کے ملازم نہیں سمجھ سکتے تھے) گفت و شنید کا سلسلہ شروع کیا، اور رفتہ رفتہ ان دونوں کے درمیان سیدوں کے خلاف اتحاد ہو گیا۔ محمد امین خاں نے خود اور اسکی معرفت محمد شاہ اور اسکی ماں نے نظام الملک کو پیم خطوط لکھے جنہیں اسے یہ استدعا کی کہ جس طرح ممکن ہو اپنی قوت و قابلیت سے سیدوں کے استبداد کا خاتمہ کریں اور انہیں امید دلائی کہ اگر انکے حسن تدبیر سے یہ کام انجام کو پہنچا تو وزارت انہی کو دی جائیگی۔ ان خطوط کا سلسلہ اس وقت سے جاری تھا جب آگرہ میں نیکوسیر کے قضیہ کا فیصلہ نہیں ہوا تھا۔ لیکن نظام الملک اپنی طرف سے پہل نہیں کرنا چاہتے تھے۔ وہ اس وقت کا انتظار کر رہے تھے جب سید خود انہیں چھیڑیں۔ چنانچہ اب سیدوں کی جانب سے ابتدا ہوئی، اور نظام الملک اس کے جواب میں مدافعت

کے لئے طیارہ ہو گئے۔

نظام الملک دکن پہنچتے ہیں جب دلاور علی خاں ایک طاقتور فوج کے ساتھ مالوہ کی مغربی سرحد پر بھجوا گیا تو نظام الملک کیلئے اسکے سوا چارہ نہ رہا کہ یا تو مالوہ میں رہ کر مقابلہ کریں، یا کسی اور علاقہ کی طرف نکل جائیں۔ پہلی صورت میں یہ خطرہ تھا کہ آگرہ کی طرف سے حسین علی خاں دکن کی طرف سے عالم علی خاں، اور بوندی کی طرف سے دلاور علی خاں دفعۃً ان پر حملہ آور ہونگے اور ہر جانب سے انہیں گھیر کر ان کا خاتمہ کر دینگے۔ اسلئے انھوں نے مالوہ سے نکل جانے کا فیصلہ کیا۔ ان کی پہلی تجویز یہ تھی کہ جے سنگھ راجہ آئیر کے ساتھ جا ملیں اور اسکی امداد سے آگرہ یا دھلی کی جانب حملہ آور ہوں۔ لیکن جے سنگھ سیدوں سے صلح کر چکا تھا۔ اسکی طرف سے نظام الملک کو کوئی ہمت افزا جواب نہیں ملا۔ اس دوران میں مبارک خاں صوبہ دار حیدرآباد چندرین جادو (جو حسین علی اور راجہ ساہو کی دوستی کے بعد سے دونوں سیدوں کا مخالف ہو گیا تھا) سعادت اللہ خاں فوجدار ارکاٹ، اور دکن کے دوسرے سرداروں کی جانب سے ان کو خطوط ملے جنہیں لکھا تھا کہ اگر آپ فرخ سیر کے فوجوں کا بدلہ لینے، اور بادشاہ کو سیدوں کے استبداد سے نکالنے کے لئے تلوار اٹھائیں تو ہم آپکا ساتھ دینے کے لئے طیارہ ہیں۔ مزید برآں دکن میں نظام الملک کے چھوٹے عصا الدولہ عوض خاں برار کے صوبہ دار تھے، اور انور خاں قطب الدولہ صوبہ دار خاندیس ایک کمزور آدمی تھا جس میں مدافعت کی بالکل قوت نہ تھی۔ ان وجوہ سے انھوں نے دکن جانے کا عزم کیا۔ مگر علی الاعلان

ادھر جانا اپنے اوپر خود ہلاکت کو دعوت دینا تھا۔ اسلئے انھوں نے اپنے اصلی ارادہ کو بالکل مخفی رکھا اور جہادی الاولیٰ میں اجین سے دہلی کی جانب روانہ ہو گئے۔ دونوں کو یہ اطلاع ملی تو وہ خوش ہوئے کہ شکار خود انکی طرف آرہے، اور انھوں نے بادشاہ کی طرف سے فرمان بھیجا کہ تم سید ہے آگرہ آؤ۔ یہاں پہنچتے ہی تمہیں اس صوبہ کی حکومت دے دی جائیگی۔ لیکن نظام الملک نے اجین۔ دہلی کی سرحد سے دفعہ اپنا رخ بدل دیا اور تیزی کے ساتھ کوچ کرتے ہوئے دکن کی جانب چلے، یہاں تک کہ یکم رجب ۱۳۲۲ھ (۸ مئی ۱۳۲۱ء) کو زبدا اترنے کے بعد قتل اسکے کہ عالم علی خان نائب صوبہ دار دکن کو خبر ہوتی، انھوں نے ۱۳ رجب کو اسیر کے مشہور قلعہ پر قبضہ کیا، اور اسکے تیسرے دن ۱۶ رجب کو خاندیس کے دار الحکومت برہانپور کو بھی مسخر کر لیا جہاں نورخان نے انکی اطاعت قبول کی۔ اس طرح مخالفین کے ہوشیار ہونے سے پہلے نظام الملک اپنی ایک ہی چال میں دکن کے دو صوبوں۔ برار اور خاندیس پر متصرف ہو گئے۔ اب انھوں نے پہلی مرتبہ دونوں سیدوں کی مخالفت کا اعلان کیا، جو دوسرے الفاظ میں تخت شاہی کے تمام وفادار امر کے نام ان کا دعوت نامہ تھا، کیونکہ اس اعلان کے الفاظ یہ تھے کہ ”بذل جہد محض تخلیص خداوند نعمت است کہ بدست صاحب مداراں آن چنان گرفتار اند کہ بے اذن نمی توانند برای ادای نماز جمہور روند، تا بدگیر امور چہ رسد“ اسلئے ساتھ ہی

حکم دیا کہ تمام مسجدوں میں جمعہ کے دن محمد شاہ کی رہائی کے لئے دعا کی جائے اور خطبہ میں جب بادشاہ کے لئے دعا کی جائے تو یہ الفاظ کہے جائیں کہ ”محمد شاہ دیں پناہ دشمنوں کی قید میں ہے اور جہاں مسلمانوں پر فرض ہے کہ اسے قید سے چھڑائیں“ ان باتوں سے مدعا یہ تھا کہ عوام اور خواص سب میں دونوں سیدوں کے خلاف ایک صفحہ گیر مہم چلانے کا پیرا پیدا ہو جائے۔

**دلاور علی خاں کی شکست** نظام الملک کے نزدیک اترنے اور اسیر و برہانپور پر قبضہ کر لینے کی اطلاعات پہلے درپہلے آکر پہنچیں تو دونوں سید حیراں رہ گئے۔ حسین علی خاں نے فوراً دکن کی طرف جانے کا ارادہ کیا۔ لیکن عبداللہ خاں اور مصمم الدولہ خاں نے رائے دی کہ شمال سے دلاور علی خاں اور جنوب سے عالم خاں کو بڑھنے کا حکم دیا جائے۔ یہ دونوں ملکر باغی نواب کا باآسانی استیصال کر دینگے۔ چنانچہ اس تجویز کے مطابق دلاور علی خاں کو حکم بھیجے گئے کہ راؤ بھیم سنگھ صاڑا، راجہ گج سنگھ اور دوست محمد خاں کو لیکر فوراً نظام الملک کے مقابلہ پر جائے۔ دوسری طرف عالم خاں کو حکم دیا گیا کہ وہ اورنگ آباد سے نظام الملک کی جانب پیش قدمی کرے۔ لیکن عالم علی خاں کے پاس فوج تیار نہ تھی اسلئے وہ فوراً اورنگ آباد سے کوچ نہ کر سکا اور اسنے اطراف و لواحقین سے فوجیں فراہم کرنے اور مرہٹوں سے امدادی فوج منگوانے میں دیر لگا دی۔ بخلاف

اسکے دلاور علی خاں کے پاس فوج مستعد تھی، اسلئے وہ حکم ملتے ہی برصا پور کی جانب چل پڑا اور جب کے اوخر میں زبدا پار کر کے سرکار ہانڈ بہ میں داخل ہو گیا۔ نظام الملک جیسے آزمودہ کار سپہ سالار کے لئے مشکل تھا کہ وہ اس سے فائدہ نہ اٹھائے۔ سیدوں کا نقشہ جنگ یہ تھا کہ دلاور علی اور عالم علی بیک وقت دو جانب سے اُن پر حملہ کریں۔ مگر اب دونوں جنرلوں میں سے ایک پہلے آ گیا تھا، اور دوسرے کے آنے میں دیر تھی، اس سے ان کو یہ موقع مل گیا کہ دونوں کے اجتماع سے پہلے ایک ایک سے الگ الگ منٹ لیں۔ اس موقع سے انھوں نے فائدہ اٹھایا اور ایک لمحہ ضائع کئے بغیر برہانپور سے روانہ ہو گئے۔ ۱۳ شعبان ۱۳۲۲ء (۱۹ جون ۱۸۸۱ء) کو برہانپور اور زبدا کے درمیان پندھر کے پہاڑی علاقہ میں دونوں کا مقابلہ ہوا۔ دلاور علی خاں کے ساتھ سادات بارہ، افغنہ اور راجپوتوں کی بہترین فوج تھی۔ لیکن قائدانہ قابلیت کے اعتبار سے اسکو نظام الملک سے کوئی نسبت نہ تھی۔ اس نے سادہ لوح سپاہیوں کی طرح تلوار سے کام لینا چاہا، مگر نظام الملک نے نہایت ہوشیاری کے ساتھ اسے تلوار چلانے کا موقع ہی نہیں دیا اور اپنے توپخانہ کو اسطرح استعمال کیا کہ دلاور علی خاں اپنی فوج کے چار پانچ ہزار سپاہیوں

۱۔ زبدا کے جموینی ساحل پر برہانپور سے ۹۲ میل جنوب شمال۔  
 ۲۔ بعض مصنفین نے اس جنگ کا مقام حسن پور بتایا ہے اور بعض نے رتن پور۔ منعم خاں لکھتا ہے کہ زبدا سے ۲۰ میل جنوب یہ جنگ ہوئی تھی۔



اور اکثر و بیشتر نامور سرداروں سمیت مارا گیا، اور اسکے مقابلہ میں خود نظام الملک کے کل سو آدمی زخمی ہوئے اور ۳۰ مارے گئے۔

نظام الملک کے نام شعبان کے آخر میں دلاور علی خان کی صوبہ داری دکن کا فرمان شکست اور اسکے قتل کی خبر آگرہ پہنچی تو

دونوں سید سخت مہراسیمہ ہوئے۔ اب عالم علی خان ایک بیٹس اکیس برس کا لڑکا، جہاں دیدہ نظام الملک کے مقابلہ میں تہوارہ گیا تھا، حسین علی خاں کے بیوی بچے دولت آباد کے قلعہ میں تھے،

اور آگرہ سے دکن کا اسقدر فاصلہ تھا کہ فیصلہ کن جنگ ہونے سے پہلے نظام الملک کے سر پر جا پہنچنا کسی طرح ممکن نہ تھا۔ اس

حالت میں دونوں بھائی حیران تھے کہ کیا کریں۔ کبھی ارادہ کرتے کہ دونوں بادشاہ کو لیکر دکن جائیں، کبھی فیصلہ کرتے کہ حسین علی خاں

بادشاہ کے ساتھ دکن جائے اور عبداللہ خاں دھلی چلا جائے۔ کبھی یہ رائے قرار پاتی کہ عبداللہ خاں محمد شاہ کو لیکر دھلی چلا جائے

اور حسین علی خاں تنہا نظام الملک کے مقابلہ پر جائے۔ اس منظر اب کی حالت میں روز شاہی خیمہ و خرگاہ آگرہ کے باہر نکلتے اور روزوں میں

منگائے جاتے۔ پریشانی کی ایک اور وجہ محمد امین خاں کا ذات تھی۔ یہ شخص ظاہر میں سیدوں کا گہرا دوست بنا ہوا تھا اور نظام الملک کے خلاف انکو مشورے دیتا تھا۔ مگر دونوں سید جانتے تھے کہ وہ

دل میں ان کا سخت دشمن ہے، اور نظام الملک کا قریبی رشتہ دار ہونے کی وجہ سے ہرگز اس کا روادار نہیں ہے کہ ہمیں نظام کے مقابلہ میں فتح حاصل ہو۔ وہ اسکی جنگی طاقت اور سیاسی قابلیت اور

بادشاہ پر اس کے اثرات سے بھی واقف تھے، اس لئے وہ حیران تھے کہ اس  
 کھلے دوست اور چھپے دشمن کا کیا علاج کریں۔ نہ اسے دکن لیجانا تو  
 مصلحت معلوم ہوتا تھا اور نہ بادشاہ کے پاس چھوڑ دینا مناسب تھا۔  
 آخر میں یہ رائے قرار پائی کہ اسے قتل کر دیا جائے۔ لیکن عقلمند مشیروں  
 نے اس کی مخالفت کی اور انہوں نے کہا کہ محمد امین خاں طاقتور مل جہت  
 کا سردار ہے، اس بھڑوں کے جمعہ میں پتھر مارنا ٹھیک نہیں ہے۔  
 ان مشکلات کا جب کوئی حل نظر نہ آیا تو مجبوراً انہوں نے نظام الملک  
 کو صلح سے راضی کرنے کی کوشش کی۔ بادشاہ کی طرف سے نظام الملک  
 کو ایک فرمان لکھا گیا: ہمیں اس بات پر اظہارِ تعجب کیا گیا تھا کہ نواب  
 نے مالوہ کو بلا اجازت چھوڑ دیا۔ "نواب کی کونسی خواہش آج تک  
 روکی گئی ہے؟ اگر وہ دکن میں سیر و شکار کے لئے جانا چاہتے تھے  
 تو کیونکر ممکن تھا کہ انکی یہ درخواست رد کر دی جاتی ہے بلکہ اگر وہ  
 دکن کی حکومت طلب کرتے تو وہ بھی انہیں دیدی جاتی۔" اس  
 قسم کی باتوں کے بعد لکھا تھا کہ "دکن سے فتنہ و فساد کی خبریں سن کر  
 ہمارا پہلے ہی یہ ارادہ تھا کہ تمہیں اس ملک کی صوبہ داری پر مقرر  
 کر دیں۔ خدا کا شکر ہے کہ یہ مقصد خود بخود حاصل ہو گیا۔ اب تمہارے  
 نام دکن کی صوبہ داری کا باقاعدہ فرمان بھیجا جا رہا ہے۔ اس کے  
 مطابق تم جائزہ لینے کے بعد عالم علی خاں کو امیر الامرا حسین علی خاں  
 کے اہل دعیاں سمیت واپس بھیج دینا۔" اس فرمان کے ساتھ  
 حسین علی خاں نے بڑے دوستانہ انداز میں ایک خط نظام الملک  
 کو لکھا جس کا مضمون یہ تھا کہ دلاور علی خاں کو میں نے اپنے

اہل و عیال کے لانے کے لئے بھیجا تھا۔ مگر معلوم ہوا کہ وہ میرے منشا کے خلاف آپ سے جنگ آزما ہوا اور الحمد للہ کہ اپنے کیفر کو دار کو پہنچا۔ یہ بھی سنا گیا ہے کہ کچھ مفسدہ پردازوں نے بعض معاملات میں آپ کو ایسی باتیں لکھی ہیں جن سے ہمارے اور آپ کے درمیان نا اتفاقی پیدا ہو۔ خدا نہ کرے کہ پرانے دوستوں کے درمیان اس قسم کی نوبت آئے۔ بعض لوگوں نے آپ کی نسبت جہاں پناہ سے ایسی باتیں بیان کی تھیں جس سے شاہی عتاب ہونے کا اندیشہ تھا۔ مگر میں نے آپ کی وفاداری کا یقین دلا کر خاطر مبارک کو صاف کر دیا ہے، اور اب جہاں پناہ نے آپ کو دکن کی صوبہ داری پر مقرر کیا ہے میری طرف سے مبارکباد قبول کیجئے اور میرے بیٹے عالم علی خاں اور اہل و عیال کو بحفاظت روانہ کر دیجئے۔“

**عالم علی خاں کی شکست** یہ خط اور فرمان پہنچنے سے پہلے نظام الملک اور عالم علی خاں ایک دوسرے سے لڑنے کے لئے اپنی اپنی جگہ سے روانہ ہو چکے تھے۔ رمضان کی ابتدا میں عالم علی قتل فرما پور پر تھا کہ اسے دلاور علی خاں کے قتل کی اطلاع ملی۔ بعض ہماہمیوں نے صلاح دی کہ اب آگے بڑھنا خلاف مصلحت ہے۔ مناسب یہ ہے کہ اورنگ آباد یا احمد نگر چل کر حسین علی خاں کا انتظار کیا جائے اور مرہٹہ فوجوں کو جنگ قرآتی کے لئے چھوڑ دیا جائے تاکہ وہ غارت گری کر کے نظام الملک کو پریشان کر تی رہیں۔ لیکن جو شیلے نوجوان نے اس مشورہ کو رد کر دیا اور

۱۷۰۰ء اجنڈہ گھاٹ کے شاہی دامن میں پھجور اسٹیشن سے ۲۰ میل جانب جنوب۔ قدیم زمانہ میں صوبہ اورنگ آباد سے فاندیس میں داخل ہونے کا ہی رستہ تھا۔ اور یہ ان دونوں صوبوں کی سرحد پر تھا۔

پیش قدمی جاری رکھی، یہاں تک کہ بالاپور پر نظام الملک کے مقابل جا پہنچا۔ یہاں نظام الملک کو حسین علی خاں کا خط اور شاہی فرمان ملا، جس کا بڑی دہش و ہراس کے ساتھ انہوں نے استقبال کیا، برسر عام اسکو پڑ پاپھر اسکی ایک نقل عالم علی خاں کو بھیجی اور اسے لکھا کہ اب میں دکن کا صوبہ دار مقرر کر دیا گیا ہوں، لہذا مجھ سے تمہارا الزامات منسوخ ہے۔ اپنی فوج واپس کر دو میں تمہیں اور امیر الامرا کے اہل و عیال کو بحفاظت اگرہ پہنچا دینے کا ذمہ لیتا ہوں۔ عالم علی خاں نے اس کا کوئی اثر نہیں لیا۔ لیکن نظام الملک کا مقصد اس سیاسی خیال سے کچھ اور تھا، اور وہ انہیں حاصل ہو گیا۔ عالم علی خاں کی فوج میں زیادہ تر دکن کے سردار اور فوجدار تھے۔ انہیں جب معلوم ہوا کہ نظام الملک ان کے صوبہ دار مقرر ہو چکے ہیں تو انہیں خود اپنی فکر لاحق ہوئی۔ معزول نائب صوبہ دار کے ساتھ ملکر نئے صوبہ دار کے خلاف جنگ کرنا ان کے حق میں موجب نقصان تھا۔ اسلئے وہ عالم علی خاں سے الگ ہونے لگے۔ اس طرح حسین علی خاں کے خط اور شاہی فرمان نے دونوں حریفوں کی حیثیت بالکل منقلب کر دی۔ پہلے نظام الملک کو ایک باغی امیر قرار دیا جا رہا تھا اور عالم علی خاں شاہی حکومت کی طرف سے برسر مدافعت تھا، مگر اب عالم علی خاں باغی کی حیثیت میں ہو گیا، اور نظام الملک کو شاہی حکومت کے نمائندے کی حیثیت حاصل ہو گئی۔ عالم علی خاں نے یہ رنگ دیکھ کر لڑائی میں جلدی کی اور ۶ شوال ۱۱۳۳ھ (۱۷ اگست ۱۷۱۹ء) کو فریقین میں جنگ ہوئی، جس میں نظام الملک نے نہایت خفیف نقصان

لے اگولہ سے ۱۶ میل جنوب مغرب، پورنامندی سے سولہ ترہ میل جنوب، یہ مقام اورنگ آباد اور برہانپور سے مساوی فاصلہ پر ہے۔

کے ساتھ عالم علی خاں کو شکست دیدی، اور وہ میدان جنگ میں مارا گیا۔  
 حسین علی خاں خود اس واقعہ کی اطلاع مشوال کے آخر میں آگرہ  
 مقابلہ کے لئے آتا ہے پہنچی تو دونوں میدانوں کے عم و اضطراب کی  
 انتہا نہ رہی۔ انہوں نے جوش غضب میں آکر چاہا کہ فوراً محمد امین خاں کو  
 قتل کر دیں۔ حسین علی خاں نے اس پر حملہ کرنے کے لئے فوج کو طیارہ کا  
 حکم دیدیا۔ اور محمد امین خاں اپنے محل کے گرد خندق کھود کر مدافعت کے  
 لئے طیارہ ہو گیا۔ مگر دشمن لوگوں نے دونوں بھائیوں کو اس حرکت کے  
 نتائج سے آگاہ کر کے انہیں ٹھنڈا کر دیا اور عبداللہ خاں نے اپنے بھائی  
 کو سمجھا بھجا کر محمد امین خاں سے صلح کر لی۔ اس کے بعد دونوں بھائیوں میں  
 یہ صلح ہوئی کہ حسین علی خاں بادشاہ کے ساتھ اجمیر کے راستہ سے جیت پلگھ  
 کو لیتا ہوا دکن کی طرف جائے، اور عبداللہ خاں دھلی جا کر پھیرت۔ چنانچہ  
 ۹ ذوالقعدہ ۱۱۳۲ھ (۳۱ ستمبر ۱۷۲۰ء) کو یہ لوگ ۵۰ ہزار فوج کے ساتھ  
 آگرہ سے اجمیر کی طرف روانہ ہوئے اور ایک منزل تک ساتھ جانے کے  
 بعد رتن چند کو بادشاہ کے ساتھ چھوڑ کر عبداللہ خاں دھلی کی طرف  
 چلا گیا۔ محمد امین خاں نے اس جنگ کو روکنے کی بہت کوشش کی اس  
 نے حسین علی خاں سے کہا کہ میں اپنے بیٹے قمر الدین خاں کو دکن بھیجتا  
 ہوں، وہ بحفاظت تمام آپ کے اہل و عیال کو لے آئے گا، مگر حسین علی خاں  
 نے اس تجویز کو قبول کرنے سے انکار کر دیا پھر محمد امین خاں نے کہا کہ لشکر  
 میں اور خصوصاً میری فوج میں بہت سے مغل ہیں جو نظام الملک سے لڑنے  
 کے لئے طیارہ نہیں ہیں لہذا مجھے اور اس مغل فوج کو پیچھے چھوڑ دیا جائے۔  
 مگر حسین علی خاں کا خیال تھا کہ محمد امین خاں کو پیچھے چھوڑ دینا ساتھ

رکھنے سے زیادہ خطرناک ہے اسلئے وہ اسے چھوڑ دینے پر راضی نہ ہوا، اور حجامان حجامان کہہ کر اور روپیہ دے دے کر خوش کرنے کی کوشش کرتا رہا۔  
**حسین علی خاں کا قتل** محمد امین خاں کے معاملہ میں حسین علی خاں کا خیال آخر کار غلط نکلا۔ اس میں شک نہیں کہ اگر وہ اسے چھوڑ جاتا تو یہ چالاک مدبر ایسی تدبیر کرتا کہ پھر یہ دونوں بھالی کبھی نہ مل سکتے لیکن آئندہ کے تجربہ نے ثابت کر دیا کہ اس کا ساتھ رکھنا اس سے بھی زیادہ خطرناک تھا۔ اس نے دوران سفر ہی میں خفیہ طور پر حسین علی خاں کے قتل کے لئے ایک زبردست سازش کی جس میں چند نہایت مخصوص آدمیوں کو شریک کیا اور کسی غیر شخص کو اس کا علم تک نہ ہونے دیا۔ یہ مخصوص لوگ (باستثناء محمد امین خاں) تعداد میں کل پانچ تھے۔

(۱) سید محمد امین سعادت خاں (۲) حیدر علی خاں (سفر ایتنی) (۳) میر حیدر کا شغری (۴) شاہ عبدالغفور اور (۵) میر جملہ۔ ان میں سے میر جملہ کی ذات تو کسی تعارف کی محتاج نہیں ہے۔ البتہ بقیہ ارکان سے مختصر تعارف کرانا ضروری ہے۔

(۱) سعادت خاں میر محمد امین نیشاپور کے سادات میں سے تھا، فرخ سیر کی شاہزادگی کے زمانہ میں اسکے والا شاہیوں میں داخل ہوا اور ہزاری منصب پایا۔ اسکی تخت نشینی کے بعد تقرباً محمد جعفر کے ماتحت نیابت کروڑ گیری پر مقرر ہوا، پھر دونوں سیدوں نے اسکو صندون اور بیانہ کی فوجداری پر ترقی دی اور ہزار و پانصد کی منصب عطا کیا۔ گردھر بہادر کے خلاف جو ہمراہ آبا دینی گئی تھی اسکی

سرداری کے لئے پہلے اسی کو نامزد کیا گیا، لیکن اسی زمانہ میں اس نے میر جملہ کو صدر الصدور کا عہدہ دینے کے لئے حسین علی خاں سے سفارش کی اور تن چند نے مخالفت کر کے نہ صرف اسکی سفارش رد کر دی بلکہ اس ہجم کی سرداری بھی اس سے چھین کر حیدر قلی خاں کو دلوادی۔ غالباً اس وقت سے یہ تن چند اور دونوں سیدوں کا مخالفت ہو گیا اور یہی مخالفت ہل سازش میں اسکی شرکت کی وجہ ہوئی۔

(۲) حیدر قلی خاں مجدد ضا فرخ سیر کے باپ عظیم نشان کی سرکاری ملازم تھا۔ فرخ سیر کی تخت نشینی کے بعد میر جملہ کے توسل سے اسکو حیدر قلی خاں کا خطاب ملا اور نظام الملک کی صوبہ داری دکن کے زمانہ میں دیوالی دکن کا عہدہ دیا گیا۔ دکن میں نظام الملک سے اسکی نہ بنی اور یہ وہاں سے صوبہ گجرات کی دیوالی اور سورت کی متصدی گہری پر مقرر کر دیا گیا۔ وہاں اسکی سخت گیری سے تنگ آکر نمایا نے یہم شکایات کیں اور سید عبداللہ خاں نے اسے الگ کر دیا۔ یہ صلی داپس جا کر اس نے تن چند کے توسل سے عبداللہ خاں کے ساتھ تعلقات پیدا کئے اور تھوڑی مدت میں دونوں کے درمیان گہری دوستی ہو گئی۔ بنیکو سیر کے خلاف قلعہ آگرہ کے محاصرہ میں اس نے نمایاں خدمات انجام دیں جس سے حسین علی خاں اس پر مہربان ہو گیا اور بعد میں اسے گرجھ بہادر کے خلاف الہ آباد کی تسخیر کے لئے بھیجا۔ الہ آباد سے واپسی پر حسین علی خاں نے اسکو ۵ ہزار روپیہ انعام دلوایا، پہلے سے بھی زیادہ اس پر مہربانیاں کیں اور آگرہ سے روانہ ہوتے وقت اسے میر آتش (تو بیخانہ کا افسر علی) مقرر کیا۔ یہ ظاہر دونوں سیدوں کا بڑا ہوا خواہ بنا ہوا تھا۔ حسین علی خاں بھی اسکی قابلیت

اور بہادری کی بڑی تعریفیں کرتا تھا۔ لیکن یہ شخص فطرۃً بے وفا اور خود غرض تھا۔ اس نے بیک وقت محمد امین خاں اور حسین علی خاں دونوں سے تعلقات رکھے۔ محمد امین کے قتل کی سازش میں وہ حسین علی خاں کے ساتھ تھا، اور حسین علی کے قتل کی سازش میں محمد امین خاں کے ساتھ۔ دونوں کو اس نے ایک دوسرے کے راز کی خبر نہ کی، کیونکہ وہ سمجھتا تھا کہ جو فریق بھی غالب ہوگا، اسکی دوستی سے مجھے بہر حال فائدہ ہوگا۔

(۳) میر حیدر کا شعری مثل فوج کا ایک سردار تھا۔ اس کو محمد امین خاں نے صرف اسکی بے دیھ پاک بہادری کی خاطر راز میں شریک کیا تھا اور حسین علی خاں کے قتل کا کام اسی سے لینا مقصود تھا۔

(۴) شاہ عبدالغفو سندھ کا ایک فقیر تھا۔ مشہور تھا کہ جن اور ارواح اسکی تابع ہیں، اور اسکو غیب کی خبریں دیتے ہیں۔ اسی سبیل سے اس نے شاہی محل سرائے کے خدام اور خواجہ سراؤں اور خدمتگار عورتوں پر اپنا اثر قائم کیا، اور رفتہ رفتہ خود محمد شاہ کی ماں نواب قدسیہ اسکی معتقد ہو گئی۔ محمد امین خاں نے اسے آڑکھا بنا کر نواب قدسیہ اور صدر النساء کو بھی اپنی سازش میں شریک کیا تاکہ انکے اثر سے محمد شاہ دوپوں سیدوں کی مخالفت پر ثابت قدم رہے۔ ان پانچوں آدمیوں نے باہم نیت ویز کرنے کے بعد حسین علی کو جلدی سے جلدی قتل دینے کا عزم کر لیا، اور میر حیدر کا شعری اس کلام کے لئے نامزد کیا گیا۔ ۶ ذوالحجہ ۱۲۲۲ھ (۸ اکتوبر ۱۸۰۷ء) کو جب کہ شاہی کیمپ فتح پور سیکرئی سے ۳۵ کوس کے فاصلہ پر تھا، حسین علی خاں



بادشاہ کے پاس سے اٹھ کر اپنے خیمہ کی طرف روانہ ہوا۔ میر حیدر کا شہری نے راستہ میں اسکی پالکی روک کر ایک درخواست پیش کی۔ حسین علیخان اسے لیکر پڑھنے لگا اور میر حیدر نے دفعۃً اپنا پیش قبض نکال کر اس کے پیٹ میں بھونک دیا۔ مغل سپاہی ساتھ لگے ہوئے تھے۔ انھوں نے نہایت تیز دستی کے ساتھ حسین علیخان کا سر کاٹ کر حیدر قلی خاں کی اونی میں پہنچایا اور وہاں سے محمد امین خاں اور حیدر قلی خاں اسے لیکر بادشاہ کے پاس دوڑے۔ بادشاہ ڈر کر مجلس میں چھپ گیا، مگر سعادت خاں منہ پر کپڑا ڈال کر اندر گھسا اور بادشاہ کو گود میں اٹھا کر باہر لے آیا۔ یہاں قمر الدین خاں کا ہاتھی موجود تھا۔ محمد امین خاں بادشاہ کو لیکر اسپر سوار ہوا، عماری کے پیچھے ایک لمبے بانس پر حسین علی خاں کا سر بندھوا دیا، اور لوگوں کی توجہ دوسری طرف پھیرنے کے لئے فوج میں اعلان عام کر دیا کہ حسین علی خاں کا مال و اسباب اور خزانہ لوٹ لیا جائے۔ دولت کے حربیں سپاہی یہ سنتے ہی میر بخششی کے قتل کو بھول کر اسکی دولت پر ٹوٹ پڑے، اور دوسری طرف حیدر قلی خاں نے اسکے لشکر پر گولہ باری شروع کر دی۔ سادات بارہ میں سب سے پہلے یہ خبر حسین علی خاں کے بھانجے سید غیرت خاں کو پہنچی۔ وہ اسے سنتے ہی فوراً ہتھیار سنبھال کر اور چالیس چالیس آدمی جو بروقت موجود تھے، ساتھ لیکر سخت جوش کی حالت میں اس مقام کی طرف لپکا جہاں بادشاہ اور محمد امین خاں وغیرہ کھڑے تھے۔ مگر یہاں اسکی تواضع بندوق سے کی گئی جس نے اس کا کام تمام کر دیا۔ اسی طرح سیندوں کے حامیوں اور عزیزوں میں سے جو جو اس لشکر کو مل گیا وہ بغیر کسی طیاری کے دوڑ دوڑ کر آتا گیا، اور باآسانی ہر

ایک کا خاتمہ کر دیا گیا۔ ان لوگوں نے باہم مل کر فوج کو جمع کرنے اور ایک منظم حملہ کرنے کی کوئی کوشش نہیں کی اور نہ ہی جوش بہادری میں جسکے اندر عقل و خرد کا شائبہ بھی نہ تھا اپنی جانیں گنوا دیں۔ نتیجہ یہ ہوا کہ حسین علیہ السلام کی عظیم الشان فوج جس کا اب کوئی لیڈر باقی نہ رہا تھا، چند گھنٹوں کے اندر منتشر ہو گئی، اس کا ساز و سامان، خیمہ و خرگاہ اور مال و زر جو بادشاہوں سے لگ کھاتا تھا، اس طرح لٹ گیا کہ اس کا نشان تک نہ رہا۔ عائدہ خلائق جن کے دلوں میں حسین علیہ السلام سے نفرت سمیٹی ہوئی تھی، اس اچانک زوال کو دیکھ کر قابو میں نہ رہے۔ انھوں نے اس کی لاش کی سخت بے حرمتی کی۔ اس کا جنازہ اٹھانے کے لئے آدمی تک نہ ملے۔ محمد امین خاں نے چند آدمیوں کو فراہم کر کے اسے اجیر کی طرف روانہ کیا، مگر وہ راستے میں اسے پھینک کر چلے آئے اور کچھ عرصہ بعد علاقہ کے غوجدار نے اسے اٹھوا کر اجیر بھجوا دیا۔ رتن چند اس سے بھی زیادہ لوگوں کی نفرت کا مرکز تھا، وہ جب گرفتار ہو کر محمد امین خاں کے پاس جا رہا تھا، تو لوگوں نے اسے پالکی میں سے کھینچ لیا اور مار مار کر اس کا برا حال کر دیا، حتیٰ کہ جسم پر کپڑے کا ایک تار تک باقی نہ رہا۔

عبداللہ خاں کی سہمی عبداللہ خاں ابھی راستہ میں تھا کہ اسے انتقام اور ناکامی رتن چند کا دو حریف پرچہ ملا جس میں حسین علیہ السلام کے قتل کی اطلاع دی گئی تھی۔ بعض جو خیلے سیدوں نے اسے دی کہ اسی وقت جیل کو مقبول سید کا بدلہ لیا جائے۔ مگر اس نے بے سرو سامانی کی حالت میں گڑنا مناسب نہ سمجھا، اور یہ رائے قائم کی کہ فوراً دھلی جا کر تیوری قائدان کے ایک دوسرے شاہزادے کو تخت پر بٹھایا جائے اور فوج فراہم کر کے محمد شاہ سے جنگ کی جائے۔ اس نے فوراً اپنے بھائی محمد الدین علیہ السلام

صوبہ دار دہلی کو حکم بھیجا کہ کسی شاہزادے کو انتخاب کر کے تخت پر بٹھا دو اور اس حکم کے مطابق ۵ ارزی الحجہ کو دہلی میں رفیع الشان ابن شاہ عالم بہادر شاہ کاسب سے بڑا بیٹا ابوالفتح ظہیر الدین محمد ابراہیم کے لقب سے تخت نشین کر دیا گیا۔ اسکے دو دن بعد عبداللہ خاں دہلی پہنچا اور اس نے فوج فراہم کرنے کے لئے بے دریغ روپیہ بہانا شروع کر دیا۔ چند روز میں ایک کروڑ روپیہ کے صرف سے ۹۰ ہزار فوج فراہم کی گئی جس میں ایک بڑی تعداد ایسے لوگوں کی تھی جو صرف روپیہ کمانے کے لئے بھرتی ہو گئے تھے۔ عبداللہ خاں نے ان لوگوں کو تین تین مہینے کی مشقی نچوڑا ہے۔ ریدیں جنہیں وصول کرنے کے بعد بہت سے رنگروٹ بھاگ گئے، اور جو پرانے تجربہ کار سپاہی تھے وہ اس بنا پر دل شکستہ ہوئے کہ انہیں بھی نئے رنگروٹوں کے برابر نچوڑا ہی ملی تھیں۔ اس سے زیادہ غلطی اس نے یہ کی کہ تو یخانہ فراہم کرنے کی کوئی کوشش نہ کی، حالانکہ اس کا مقابلہ حیدرقلی خاں جیسے ماہر فن میرانش سے تھا جس کے پاس ۱۶ سو چھوٹی بڑی توپیں تھیں۔ غرض اس غیر دانشمندانہ طیارگی کے ساتھ عبداللہ خاں یکم محرم ۱۱۳۳ھ (یکم نومبر ۱۷۲۰ء) کو دہلی سے ابراہیم شاہ کو ساتھ لیکر محمد شاہ کے مقابلہ کے لئے روانہ ہوا۔ مگر بھائی کے رنج اور اپنے اقتدار کے زوال سے اس کی دماغی حالت استفرد بگڑی ہوئی تھی کہ کہنا کچھ چاہتا تھا اور زبان سے کچھ نکلتا تھا۔ قریب قریب ہی حالت سادات بارہ کے اکثر سرداروں کی تھی۔ ایسی حالت میں محمد امین خاں اور حیدرقلی خاں جیسے آزمودہ کار سپہ سالاروں سے جنگ کرنے کا انجام ظاہر تھا۔

ادھر سے محمد شاہ حسین علی خاں کارلور میں آباد کا ناط نظام الملک کو

بھیج کر ۹ رزی الحجہ کو دھلی کی جانب روانہ ہوا، اور ۱۲ محرم ۱۱۳۳ھ کو حسن پور کے قریب (دھلی سے ۲۰ کوس کے فاصلہ پر) عبداللہ خاں کے سامنے جا پہنچا۔ محمد شاہ کی فوج عبداللہ خاں کے مقابلہ میں نصف کے قریب تھی مگر ادھر بہادری کے ساتھ جوش دیوانگی کی حد تک پہنچا ہوا تھا۔ اور ادھر بہادری کے ساتھ ٹنڈے دماغ اور جینچے تلے فیصلے کام کر رہے تھے۔ ۱۳ اور ۱۴ محرم کو ان دونوں قوتوں کا مقابلہ ہوا جس میں حیدر علی خاں کے توپخانہ نے عبداللہ خاں کی فوج کو پارہ پارہ کر دیا، اسکے سپاہی جن میں سے اکثر نے پہلی مرتبہ میدان جنگ کی صورت دیکھی تھی اسے چھوڑ کر بھاگ گئے، مٹھی بھر آدمیوں کے ساتھ وہ آخر وقت تک لڑتا رہا، اور زخمی ہونے کے بعد گرفتار کر لیا گیا۔ اس طرح سادات بارہ کی اس زبردست طاقت کا خاتمہ ہو گیا جس کے ہاتھ میں آٹھ برس تک ہندوستان کا تخت بازیچہ بنا ہوا تھا۔ جب تک وہ برسر اقتدار رہے ہزاروں لاکھوں گردیں انکے سامنے جھکتی رہیں، اور جب ان کا ستارہ غروب ہو گیا تو وہ لوگ بھی جن پر انکے بڑے بڑے احسانات تھے، انہیں "نمک حرام" کہتے لگے۔ اس فعل سے اگر کوئی مستثنیٰ تھا تو وہ وہی نظام الملک تھا جسے انہوں نے تباہ کرنے کی کوشش میں اپنی جان دی اس شخص نے محمد شاہ کے حکم سے

۱۔ عبداللہ خاں کی بقیہ زندگی قید میں گزری اور آخر کار محرم ۱۱۳۵ھ (اکتوبر ۱۷۲۲ء) میں اسے زہر دے دیا گیا نظام الملک اس زمانہ میں وزیر تھے۔ انہوں نے اسکی جان بچانے کی پوری کوشش کی، مگر مغلوں میں عام طور پر یہ خیال تھا کہ اگر عبداللہ خاں زندہ رہا تو پھر کوئی فتنہ ضرور اٹھے گا۔

بھی دونوں سیدوں کو "نک حرام" کہنا اور ان پر لعنت کرنا قبول نہ کیا۔  
 محمد شاہ کے نئے ارکان سلطنت سیدوں کے استبداد سے آزاد ہونے  
 ہی محمد شاہ نے ان سب لوگوں کو بڑے عہدے، خطابات اور مناصب  
 عطا کئے جو ان کے خلاف سازش میں شریک تھے۔ محمد امین خاں کو ہشت  
 ہزاری منصب اور وزیر اعظم کا عہدہ دیا۔ اسکے بیٹے قمر الدین خاں کو  
 ہفت ہزاری منصب اور بخشی دوم کا عہدہ عطا کیا۔ خان دوراں خواجہ  
 عاصم کو حسین علی خاں کی جگہ امیر اللہ کا خطاب اور میر بخشی کا عہدہ عطا کیا۔  
 ظفر خاں کو روشن الدولہ کا خطاب اور بخشی سوم کا عہدہ دیا۔ جیکر قلی خاں  
 کو معزز الدولہ نامہ جنگ کا خطاب اور ہفت ہزاری منصب دیا اور  
 میر آتشی کے ساتھ گجرات کی صوبہ داری پر بھی مقرر کر دیا سعادت خاں  
 کو ہفت ہزاری منصب اور برہان الملک بہادر جنگ کا خطاب عطا  
 کیا اور صوبہ آگرہ کی حکومت دی۔ اس طرح وہ لوگ منظر عام پر آئے  
 جو محمد شاہ کے عہد میں ہندوستان کی بساط سیاست کے اہلی تھے۔  
 دکن میں مرہٹوں سے حسین علی خاں کے قتل کے بعد ہی نظام الملک  
 نظام الملک کے معاطات کو دکن سے طلبی کا فرمان بھیج دیا گیا۔ مگر  
 انہوں نے کئی وجوہ سے عذر کر دیا۔ سب سے پہلی وجہ یہ تھی کہ بادشاہ نے  
 محمد امین خاں کو وزارت کا عہدہ دیدیا تھا، حالانکہ سیدوں کا مقابلہ  
 کرنے سے پہلے نظام الملک سے اس کا حتمی وعدہ کیا گیا تھا۔ یہ یہ عہدی  
 نظام الملک کے لئے سخت آزدگی کی موجب ہوئی تھی۔ دوسری وجہ یہ  
 تھی کہ محمد امین خاں کی موجودگی میں وہ دھلی جانا پسند نہ کرتے تھے۔ کیونکہ  
 اب دونوں کی شخصیتیں برابر کی ٹکر ہو گئی تھیں اور نظام الملک کو اندیشہ تھا

کہ قائدانی تعلقات اور قدیم روابط محبت بھی اس رقابت کو راہ پانے سے نہ روک سکیں گے جو دو مساوی شخصیت و اقتدار رکھنے والے لوگوں کے یکجا موجود ہونے سے پیدا ہو جاتی ہے۔ تیسرے یہ کہ خرد کن کے حالات اس قدر خراب ہو چکے تھے کہ نظام الملک کو انکی اصلاح کے لئے اپنی پوری قوت صرف کرنے کی ضرورت تھی۔ حسین علی خاں کے معاہدہ سے دکن میں مرہٹوں کی وجہات کو حیات تازہ بخش دی تھی۔ وہ شاہی فرمان کی بنا پر ہر علاقہ سے جو تھا در سر دیگھی وصول کرنے کا اپنے آپ کو مجاز سمجھنے لگے تھے اور جس علاقہ پر ایک دفعہ ان کا ہاتھ دراز ہو جاتا تھا اس پر ہمیشہ کے لئے ان کا حق قائم ہو جاتا تھا۔ مختلف مرہٹہ سردار مختلف بادشاہی صوبوں میں جو تھے اور سر دیگھی وصول کرنے کے لئے فوجیں لے کر پہنچ گئے تھے۔ بالائی و شوانا تھ نے خاندیس اور ہرار یا ڈاگھاٹ کو صلحال لیا۔ کہنو جی بھونے سے ہرار یا میں گھاٹ میں بھیجا گیا اور اسے گوڑدانہ اور تمام مشرقی علاقوں سے "خراج" وصول کرنے کا اختیار دیا گیا۔ فتح ننگ بھونے کے رناتک کی طرف مامور کیا گیا۔ پرتی ندھی حیدرآباد اور بیدر کے صوبوں میں مقرر کیا گیا۔ سر لشکر اندنگ آباد کے صوبہ میں متعین کیا گیا اور سینا پتی بگلانہ اور گجرات کی طرف بھیج دیا گیا حسین علی خاں کے دکن سے واپس جانے کے بعد عالم علی خاں نائب صوبہ دار ہوا جو ایک ۲۰ برس کا نا تجربہ کار لشکا تھا اور ان لوگوں کو قابو میں نہ رکھ سکا اور کھوڑی مدت کے اندر نہ ہو میں مرہٹہ راجہ کے نائب نے وہی حیثیت اختیار کر لی جو خود بادشاہ کے نائب یعنی صوبہ دار کی حیثیت تھی۔ بلکہ بادشاہ کا نائب اس کے سامنے عملاً بے اختیار ہو گیا اور

اسکی حکومت آزاد بلگرامی کے بقول "نام کی حکومت سے زیادہ نہ رہی"۔  
 اس حالت کو خود نواب نظام الملک نے عمصام الدولہ خاں دوران کے  
 نام ایک خط میں اسطرح بیان کیا ہے:-  
 "بحال دانشتن وضع مصالحت کہ کورنگ ہاکفار دکن منودہ باقتضائے  
 مصلحت وقت و مفقود بودن سرانجام صیانت قلع و حراست ملک  
 استیصال کفرہ، ناچار عمل آمدہ۔ شکستن این طلسم پیش از امداد مبلغ معتد بہ  
 از حضور و میسر شدن خزانه و سپاہ فراوان و پذیرائی مطالب کہ مکرر بقلم آمدہ  
 و تا حال اثر سے ازاں پیدا نیست، خلاف عقل و دوران صلاح بود، لہذا مسلم  
 دانشتہ شد، لیکن روسای این طائفہ ضلالت، تسلط و ضبطی کہ بامید بر توابع  
 ندارند، ازیں جہت جمع از دائرہ سخن شنوی اینہا بد رحبت باطراف  
 منتشر می شوند و بدستور قدیم غبار فتنہ بلند می کنند۔ مکرر تاکیدات پروردگار  
 جنہم ما و ای ایں جماعہ عمل آمدہ۔ لیکن نظر بر عدم ضبطی اختیار اند۔ بہر حال  
 بے اعانتی نقد از حضور و پذیراگشتن مطالب ضروری کہ بکسرات نوشتہ شد  
 غیر ازین کہ بلا علاج دارد مدارے بایں گروہ، کہ مثل خون فاسد در رگ و  
 ریش، ایں صوبہ جاوارند، کردہ شود، چارہ و تدبیر نیست" (رقعات موسوی خاں)  
 ان حالات میں جنگ بالا پور کے بعد جب نظام الملک اورنگ آباد  
 پہنچے (شوال ۱۱۲۲ھ) تو انہوں نے محسوس کیا کہ اگر مرہٹوں کے بڑھتے  
 ہوئے زور کو جلدی سے جلدی نہ روکا گیا تو دکن کا صوبہ بالکل ہی ہاتھ  
 سے جائیگا۔ اتفاقاً اسکے تھوڑی ہی مدت بعد بالاجی و شوانا تادم گیا  
 (اکتوبر ۱۷۶۲ء - اہل ۱۱۲۳ھ)۔ اور اسکے بیٹے باجی راؤ اپنے پیشوا  
 کو مرہٹہ راج کے معاملات سمجھانے میں دیر لگی۔ ان حالات سے فائدہ

اٹھا کر نظام الملک نے پھر کوٹھا پور کے راجہ سنبھاجی سے اپنے قدیم تعلقات  
 تازہ کرنے شروع کئے دوسری طرف چند ریسین جادو کو جسے حسین علی خاں  
 نے دبا دیا تھا، از سر نو قوت پہنچائی۔ اور اس دوران میں ساہو کے وکیل کو  
 جو نئے صوبہ دار سے سابق صوبہ دار کی عطا کردہ مراعات تسلیم کرانے آیا تھا،  
 رقم دل سے دیکر ٹالتے رہے۔ ان کی پالیسی یہ تھی کہ ساہو سے براہ راست  
 جھگڑا کرنے کے بجائے خود مرصٹوں میں سے دو طاقتور حریفوں کو اس کے  
 مقابلہ میں کھڑا کر دیں، اور پھر اپنی قوت کو ایک ثالث کی حیثیت سے  
 استعمال کریں۔ چنانچہ جب ان کا یہ منصوبہ مکمل ہو گیا تو انھوں نے سنبھاجی  
 اور چند ریسین کے دعاوی کی بنا پر راجہ ساہو کے اس فعل کو سختی کے ساتھ  
 قابل اعتراض قرار دیا کہ وہ شاہی علاقوں میں اپنے تحصیلدار مقرر کر کے  
 تنہا خود ہی چوتھ اور سردیسکھی وصول کر رہا ہے۔ باجی راؤ نے اسکے  
 جواب میں جنگ کی تیاری شروع کر دی اور صوبہ اورنگ آباد کی حد  
 پر مرہٹہ افواج کا اجتماع ہونے لگا۔ یہ قضیہ ابھی نہیں تک پہنچا تھا، اور  
 نظام الملک کسی زبردست جوابی کارروائی کی فکر میں تھے، کہ دھلی سے  
 ان کے نام شاہی فرمان آ گیا، جس میں انہیں وزارت عظمیٰ کی خدمت کے  
 لئے طلب کیا گیا تھا۔ اپنے بعد انہیں کوئی شخص ایسا نظر نہ آتا تھا جو انکی  
 پالیسی کو کامیابی کے ساتھ چلا سکتا۔ اسلئے ناچار انھوں نے باجی راؤ  
 سے مطالبات قبول کر لئے۔

نظام الملک کی وزارت محمد امین خاں سابق وزیر اعظم عابد شاہ  
 کی شکست کے بعد دو تین ہفتوں سے زیادہ وزارت کا لطف نہ اٹھا سکا  
 اور رجب الثانی ۱۱۳۳ھ (جنوری ۱۷۲۱ء) میں اس کا انتقال ہو گیا۔



وزارت کے لئے اسکے بیٹے قمر الدین خاں اور خان دوران خواجہ عجم کے درمیان کچھ عرصہ تک کشمکش رہی۔ آخر کار اس بات پر تصفیہ ہوا کہ وزارت دونوں میں سے کسی کو نہ دی جائے بلکہ اس عہدہ کے لئے نظام الملک کو دکن سے بلا یا جائے۔ ادھر خود نظام الملک نے بھی محمد امین خاں کی خبر وفات سن کر ایک طویل خط سعد الدین خاں ناظم بیوتات کو لکھا اور اس میں ہادشاہ کی بد عہدی اور اپنی سابق حق تلفی کی شکایت کر کے وزارت کے لئے اپنا دعویٰ پیش کیا۔ اس خط کے چند فقرے یہ ہیں :-

” زمان صوبہ داری مالوہ نوشتہ جات حضور متواتر می رسید کہ خاطر اشرف خواہان استیصال معاندان فساد پیشہ است، و بارہا فرمودہ اند کہ در صورت التزام این امر وزارت را بخور مفوض شناسند چنانچہ دریں باب فرمان والا شان بخط خاص شرف صدر و ریافت الحمد للہ والمنتہ کہ نظر بر مرضی مبارک پر و ای جان و مال و صرفہ عیال و اطفال تنخواہ دست از خان و ماں کشیدہ ہنگامے کہ ہیچ کس در اقدام باین امر خطیر رفاقت و اہم قبول نمی کرد متوکللاً علی اللہ المستعان کمر ہمت و عزم بستہ با عادی کہ بکثرت و ابنوہ تمام با تو پہای کلاں و تو پخانہ فراوان معرکہ آرای قتال شدند و داد جلا دست و مردانگی دادند محاربات عظیم روداد بفضل الہی و اقبال پادشاہی فتوحات پے در پے نصیب شد۔ التزام شد اند کہ دریں مہم اہم بعمل آمدہ زیادہ از حوصلہ بشری است۔ بعد ازیں ہمہ ترددات و مجادلات، رعب و صولت آنها کہ در دہا جا کر بود بر طرف شدہ و فرد وقع آنها یک قلم از نظر ہارفتہ جمعیت مخالفان از ہم پاشیدہ و

تفرقہ کلی در آہنہ راہ یافتہ نبات النفس شدند۔ تا آنکہ بعضی اعتماد الدولہ  
 مرحوم قتل حسین علی خان صورت لیست۔ و قطب الملک بے دست دیا  
 گشتہ مثل مرغ بے پروبال بریسمان کشیدنی بدام آمد۔ و عرصہ سلطنت صفائی  
 اتم پذیرفت۔ منظور ازین ہمہ جاننازہا حصول کمالات و ایفای عہد امر  
 وزارت بود کہ ارثاً و وفاءاً للعہد حق ماست۔ نظر بر ایفای عہد و میثاق  
 مرحوم ضرور بود کہ اعتماد الدولہ مغفور اقدام بقبول وزارت نمی نمودند۔ خوب  
 باقتضای بشریت بے مروئی و خلف وعده کہ تباہیت از ایشان بعمل آمد۔  
 اگرچہ این خلف در اں وقت ہم مکروہ طبع بود۔ لیکن نظر بر قرابت گویا باجد  
 و ازین سبب خاطر نیز فی الجملہ اطمینان داشت۔ الحال کہ ایشان از میان  
 رفت اند، امر مرحوم کہ از دفع امور است اگر بد بگیرد مستقل گردد، بر بصیحت زیادہ  
 از آنچه در حوصلہ تحریر گنجد، گراں و ناگوار خواهد بود و اختیار نوکری ہم گوارا  
 نخواہد شد۔ بالفعل برای تجدیدنستی بر ہم خوردہ دکن بضرورت توقف  
 رودادہ و برای انتظام بہام صوبہ دارالظفر بیجا پور فوج فیروزی قریب  
 بادولہ رسیدہ۔ انشاء اللہ تعالیٰ عنقریب ذراغ حاصل نمودہ بحضور پرورد  
 رسیدہ نمی شود۔ تا آن وقت عنایت اللہ خاں یا شخص دیگر کہ بخاطر اقدس  
 رسد، نیابت مامرا بنجام دہد۔“ (رقعات موسوی خاں)

اس خط نے وزارت کے مسئلہ کا قطعی فیصلہ کر دیا۔ نظام الملک کے  
 نام فوراً وزارت پر تقرر کا فرمان بھیجا گیا، اور خود انہی کی تجویز کے مطابق  
 انکے آنے تک عنایت اللہ خاں کشمیری کو (جو فرخ سیر کے زمانہ میں دیوان  
 خالصہ و آن تھا اور اب فانسامانی کا عہدہ رکھتا تھا) نائب وزیر کی  
 حیثیت سے خدمات وزارت انجام دینے کے لئے مقرر کر دیا گیا۔

نظام الملک کو شاہی فرمان اسوقت ملا جبکہ وہ کرناٹک کے افغان سرداروں کو مطیع کرنے کے لئے ادھونی گئے ہوئے تھے۔ اسی وقت اورنگ آباد واپس ہوئے، وہاں اپنے کچھ بیٹے اور والد اور جینک کو نائب صوبہ دار کی حیثیت سے مامور کر کے ذوالحجہ ۱۱۳۳ھ (اکتوبر ۱۷۲۱ء) میں دھلی کی جانب روانہ ہوئے اور ربیع الثانی ۱۱۳۴ھ (فروری ۱۷۲۲ء) میں دھلی پہنچ کر ۵۲ برس کی عمر میں خلعت وزارت پہنا۔

نظام الملک کا وزارت پر فائز ہونا سلطنت مغلیہ کے لئے ایک ایسا اچھا موقع تھا کہ اگر اس سے فائدہ اٹھایا جاتا تو یقیناً سلطنت میں مزید ایک جان پڑ جاتی، اور اس کے مانل بہ انتشاراً جزا میں پھر ایک پختہ اتھار پیدا ہو جاتا۔ ایک اعلیٰ درجہ کے قائد، مدبر اور منتظم ہونے کی حیثیت سے امرائے دولت میں صرف انہی کی ذات ایسی باقی رہ گئی تھی جو بگڑے ہوئے حالات کو درست کرنے، اور مرکزی اقتدار کے روز افزوں انحطاط کو سنبھال

لے اصلی نام خواجہ کمال تھا۔ نظام الملک کی حقیقی پیدائش اس سے منسوب تھیں۔ عالمگیر کے زمانہ میں توران سے ہندوستان آیا اور غازی الدین خاں یوزجنگ کے توسط سے صوبہ حیدرآباد میں شاہی خدمات پر مقرر کیا گیا۔ عالمگیر نے اسکو عوض خاں کا خطاب دیا تھا۔ فرخ سیر کے عہد میں اسکو برار کی صوبہ داری دی گئی جس پر وہ محمد شاہ کے زمانہ تک رہا۔ عالم علی خاں کو شکست دینے کے بعد جب نظام الملک اورنگ آباد پہنچے تو انہوں نے اسے پنج ہزار کا منصب اور عہدہ الدولہ قنورہ جنگ کا خطاب لیا۔ اورنگ آباد کی مسجد شاہ گنج اس کی بنوائی ہوئی ہے اس مسجد کے آگے جو عظیم الشان حوض ہے اسکی تعمیر حسین علی خاں نے شروع کی تھی مگر توسیع و تکمیل حوض خاں نے کی۔

سینے کی قوت رکھتی تھی۔ ملک میں انکے حسن تدبیر اور زور و شمشیر کی جیسی دھماک  
 بیٹھی ہوئی تھی، اس کا اندازہ اس ایک واقعہ سے کیا جاسکتا ہے کہ انکی وزارت  
 کا اعلان ہوتے ہی اجیت سنگھ راکھوڑ والی جو دھپور نے جو بادشاہ گرسینک کا  
 زبردست حامی تھا اور جس نے سیدوں کے زوال پر علی الاعلان بغاوت  
 کر کے اجیر اور گجرات کے صوبوں میں شاہی اقتدار کو تسلیم کرنے سے انکار کر دیا  
 تھا، محمد شاہ کی اطاعت قبول کر لی، حالانکہ خان دوران حید قلی خان  
 اور قمر الدین خاں اعتماد الدولہ وغیرہ امر اسکے مقابلہ سے عاجز ہو چکے  
 تھے اور اسکی غارت گرو جیس دھلی سے ۱۶ میل کے فاصلہ پر الہ ویدی خان  
 کی سراتک چھاپے مارتی ہوئی پہنچ گئی تھیں۔ اس واقعہ سے ظاہر ہوتا ہے  
 کہ نظام الملک کی وزارت میں سلطنت کی مرکزیت اور اسکی گرفت  
 کو مضبوط کرنے کی زبردست قوت موجود تھی۔ مگر محض قوت کا موجود ہونا  
 مفید نہیں ہو سکتا تھا، جب تک کہ اسکو کام کرنے کا موقع نہ دیا جاتا۔  
 اور یہ بہت جلدی ثابت ہو گیا کہ محمد شاہ اور اسکے ارکان دولت  
 نئے وزیر اعظم کی قابلیتوں کو سمجھنے کی نہ صلاحیت رکھتے تھے، اور نہ انکو  
 عمل کرنے کا کوئی موقع دینا چاہئے تھے۔

بادشاہ اور وزیر میں اختلاف محمد شاہ کا نیا وزیر اعظم ایک ایسا  
 شخص تھا جس نے عالمگیر اعظم کے دامن تربیت میں آنکھیں کھولی تھیں،  
 اور جسکی نگاہ میں سیاست و حکومت اور بادشاہی و فرمانروائی کا  
 نمونہ عالمگیر کی ذات تھی۔ وہ ہندوستان کے تخت پر ایک ایسے شخص کو  
 دیکھنا چاہتا تھا جو شاہانہ تحمل و وقار، بردباری و تحمل، حفظ آداب و  
 مراتب، تہذیب اخلاق و تادیب اتباع، ضبط اوقات و عمل معائنات

میں عالمگیر کا صحیح جانشین ہو۔ اسکی خوش تھی کہ بادشاہ اپنے وقت کا بیشتر حصہ سلطنت کے کاموں پر صرف کرے، حکومت کے معاملہ میں شخصی رعایات سے کام نہ لے، قابل اور اہل لوگوں کو عہدوں پر مقرر کرے، امارت، خطابات اور مناصب ایسے لوگوں کو دے جو ان چیزوں کی اہلیت رکھتے ہوں، اور اپنی اندرونی اور بیرونی معاشرت میں اس متانت و پاکیزگی کو اختیار کرے جو شاہانہ عزت و حرمت کو برقرار رکھنے کے لئے ضروری ہے۔ لیکن اس قسم کے خیالات رکھنے والے وزیر کو ایک ایسے نوعمر بادشاہ کے ساتھ واسطہ پڑا تھا جو زنگیلہ، عیش پسند، حسوڑ اور لہو و لعب کا دلدادہ تھا۔ وہ خوش باش رہے کہ زندگانی میں اسے "کا قابل" تھا۔ حکومت و سیاست کے خشک مسائل سے اسے دلچسپی نہ تھی۔ اس کی نگاہ میں وہ شخص نہر عنایت اور ہر مرتبہ و عزت کا مستحق تھا جو اسے خوش کر سکے، ہنس سکے، اور اسکی دلچسپیوں کا سامان فراہم کر سکے۔ وہ قابلیت و اہلیت کو پرکھنے کی کوئی کسوٹی اپنے کانوں اور اپنی آنکھوں کی لذت کے سوا نہ رکھتا تھا۔ اسکے نزدیک عالمگیر کے زمانہ کا نظام الملک بہت دقیقاً ذہنی، اقدامت پسند اور فرسوہ خیالات کا آدی تھا جس کی باتیں مضحکہ انگیز، جسکی تجویزیں حماقت آمیز اور جسکی رائے ناقابل توجہ تھیں۔ نوجوان بادشاہ کے اس رنگ طبیعت کو دیکھ کر اسکے گرد ایسے لوگ فراہم ہو گئے تھے جنہوں نے اپنی خوشامد، فریب کاری اور مصاحبت کے سبب اسکے مزاج میں خلل پالیا تھا۔ یہ لوگ اسکی دلچسپیوں، اس کے مشاغل، اسکے کھیل کود میں شریک ہوتے، ہر ممکن طریقہ سے اسکو خوش کرتے، اور اسکے نظر سے اس نطفہ بادشاہ کی نیت کو ایسی قرینہ مناسبت تھی کہ انی والوں میں جب تک محمد شاہ زنگیلہ کے نام سے مشہور ہے

سے فائدہ اٹھا کر عایا کو لوٹتے، رشتوں میں لیتے اور سلطنت بڑے بڑے عہد اور مناصب فزوت کرتے تھے۔ ان میں ایک شخص بھی اپنی سیرت، قابلیت اور ذہنیت کے لحاظ سے اس کا اہل نہ تھا کہ شاہی دربار میں جگہ پاتا، لیکن بادشاہ کی رنگین مزاجی، سفلیہ نوازی، خوشامد پسندی اور سب سے زیادہ مردم ناشناسی کی بدولت انہیں مراتب و مناصب ملے، شاہی تقرب حاصل ہوا اور مملکت ہند کا اصل و عقیدت کے ہاتھوں میں آ گیا۔ ان لوگوں کی ذاتی اغراض کے لئے اس سے زیادہ نقصان دہ اور کوئی بات نہیں ہو سکتی تھی کہ نظام الملک جیسا شخص دربار میں رہے اور بادشاہ پر اس کا اثر قائم ہو اس لئے انہوں نے نظام الملک کی مخالفت اور بادشاہ کو ان سے برگشتہ کرنے میں کوئی دقیقہ اٹھانا رکھا، اور ایسی ہی حرکات کیں جس سے خود نظام الملک دل برداشتہ ہو گئے۔

محمد شاہ کے دوستوں کی حالت محمد شاہ کے ان مقربین بارگاہ کا بھی حقوڑا سا تقاروف کر دینا ضروری ہے۔ ان میں سب سے زیادہ بااثر و ہمہ الامکانا حمی ایک عورت جان محمد درویش کی لڑکی تھی۔ نہایت ہوشیار، چالاک، پڑھی لکھی اور محلات کے آداب سے واقف۔ امرا کے ہاں اپنے باپ کی غیب دانی کا جرجا کرتی پھرتی تھی۔ رفتہ رفتہ اس کا شہر و قلعہ معاشی تک بھی پہنچا، اور محمد شاہ کی ماں سے جبکہ وہ اور محمد شاہ دونوں سلیم گڑھ میں نظر بند تھے اس کا تعارف ہو گیا۔ جان محمد کی چند پیش گوئیاں اسکے حق میں صحیح نکلیں جس سے وہ اسکی معتقد ہو گئی، اور رحیم اللہ شاہ کی چیرب زبانی نے اسکے دل میں گھر کر لیا۔ خود محمد شاہ کو اس کے محبت ہو گئی، اور ماں بیٹوں نے اسے اپنے ساتھ رکھنے کے لئے مشہور

کر دیا کہ وہ محمد شاہ کی دودھ شریک بہن ہے۔ اس وقت سے وہ کوئی جیو کہلانے لگی۔ سیدوں کے زوال کے بعد جب سلطنت کے اختیارات محمد شاہ کے ہاتھ میں آئے تو یہ اس پر اتنی حاوی ہو گئی کہ اس نے شاہی مہر اس کے حوالہ کر دی اور اسے اختیار و ریڈیا کہہ کر کارمی کاغذات پر بادشاہ کی نائب کی حیثیت سے مہر کر دیا گیا۔ بڑے بڑے امرا، فوجدار، دیوان اور مہو بہ دار اس کے دروازے پر پہنچتے اور اسکو رشوتیں دیکر اپنے تقرر کے فرامین حاصل کرتے تھے۔ جاگیر، منصب، ترقی، التقرر، خزانہ ہر چیز کے فرامین اس کے ہاتھ سے نکلتے اور وہ ہر فرمان کی قیمت وصول کرتی تھی۔ محمد خاں منگش کا بیان ہے کہ مالوہ کی صوبہ داری کا فرمان عمل کرنے کے لئے اسے کوئی جیو کو ایک لاکھ روپے دینے پڑے تھے ماس سے اندازہ کیا جاسکتا ہے کہ یہ کاروبار اس کے ہاتھ میں کس قدر ترقی پر تھا۔ آخر میں صمصام الدولہ خاں دوران کی سازش سے اسکو زوال نصیب ہوا۔

ایک دوسرا شخص شاہ عبدالغفور تھا جس کا ذکر حسین علی خاں کے قتل کی سازش کے سلسلہ میں ہو چکا ہے۔ اس نے اور کوئی جیو نے باہم ایک دوسرے کی تائید کا عہد کر لیا تھا۔ کوئی حرم سرا میں اس کی ولایت دھار سیدگی کے چرچے کرتی اور یہ کوئی کے باپ کی غیب دانی پر شہادت دیتا۔ اس طریقہ سے محمد شاہ اور اس کی ماں پر اس کا گہرا اثر قائم ہو گیا، اور ۱۲ سال تک یہ سلطنت کے معاملات پر ایسا حاوی رہا کہ اسکے سامنے وزیر کی بھی کوئی حقیقت نہ تھی۔ بلکہ بادشاہ تک کے احکام اس کے مقابلہ میں نہیں چل سکتے تھے کہ کی کے معاملات میں یہ اس کا ساتھی اور رشوتوں میں اس کا حصہ دار تھا۔ اندازہ کیا گیا ہے کہ اس طریقہ

سے اسکو ۵ ہزار روپیہ روزانہ کی آمدنی ہوتی تھی۔ اسکے علاوہ محمد شاہ  
 نے اسکو نکل سال کا داروغہ بھی بنا دیا تھا جس کا حساب کتاب پوچھنے کی  
 کوئی جرات نہ کر سکتا تھا اور یہ ہمیں بے حساب غبن کرتا تھا۔ آخر میں جب  
 حسابات کی جانچ کی گئی تو اسکے ذمہ ۶۰ لاکھ روپیہ واجب نکلا۔ اس  
 ولی اللہ کی لہیت کا یہ حال تھا کہ ایک مرتبہ اس نے اپنے ایک ملازم  
 کو طلب کیا، معلوم ہوا کہ نماز پڑھ رہا ہے، اس پر اس نے حکم دیا کہ جس  
 حال میں ہو پکڑ لاؤ، چنانچہ وہ حالت نماز ہی میں گھسیٹ لایا گیا اور اس  
 ظالم نے اس سے کہا کہ ”یہ آقا جو تجھے روزی دیتا ہے عبد الغفور ہے اور  
 وہ یہاں بیٹھا ہے، پھر تو کس کی نماز پڑھ رہا تھا؟“ اس کا ایک بیٹا عبد الرحیم  
 نانی تھا جسے محمد شاہ نے شش ہزاری منصب عطا کیا تھا۔ اسکی بد مستی  
 و سرخی اتنی بڑھی ہوئی تھی کہ کسی کی جان اور عزت اسکے ہاتھوں محفوظ  
 نہ تھی۔ بد معاشوں کی ایک ٹولی ہر وقت اسکے ساتھ مسلح رہتی۔ کبھی وہ  
 زنانہ لباس اور زیور پہنکر سڑکوں پر نکلتا، کبھی زرہ بکتر پہن کر پورا سپاہی  
 بنا ہوا نکلتا، کبھی پاؤں میں گھونگھرو پاندھ کر سرباز ناچتا، اور ان  
 تمام حالتوں میں اسکے بد معاش ساتھی لوگوں کے راستے روک دیتے  
 تھے اور جو کوئی مزاحمت کرتا۔ سے قتل کر ڈالتے تھے۔ شریف عورتوں  
 کی ڈولیاں اس کے محلہ سے گذرتی شکل تعین۔ وہ جس کی ڈولی چاہتا  
 نہ روک لیتا اور جو عورت اسے پسند آجاتی وہ اپنی عصمت اس سے نہ  
 بچا سکتی تھی۔ یہ محمد شاہ کا شش ہزاری منصب دار تھا، حالانکہ کسی  
 زمانہ میں وزراء اور نامور سپہ سالار اور بڑے بڑے والیان ریاست  
 اس منصب کی تمنا کیا کرتے تھے۔



ظفرخان روشن الدولہ محمد شاہ کا یار غار اور نفس ناطقہ بنا ہوا تھا۔ اس شخص میں کسی قسم کی علمی یا انتظامی یا فوجی قابلیت نہ تھی صرف مصاحبت، خوشامد اور چرب زبانی سے اس نے بادشاہ کے مزاج پر قابو پا لیا تھا، اور کوئی جیو سے بھی اس کا گہرا سا زبازہ تھا۔ ان اثرات سے اس کو خوب آمدنی ہوتی تھی اور وہ اس دولت کو چراغان کرنے، عمارات اور مساجد بنانے اور بخشش و خیرات کرنے میں بے دریغ خرچ کرتا تھا جس سے عوام میں بھی اس کو شہرت حاصل ہو گئی تھی۔

ان لوگوں کے علاوہ برطانو الملک سعادت خاں مصہام الدولہ خان دوراں اور حیدرقلی خاں بھی جنکی سیرت سے ناظرین پہلے روشن ہو چکے ہیں، بادشاہ پر بہت اثر رکھتے تھے اور یہ سب اپنے مفاد کے لئے نظام الملک کے وجود کو نقصان دہ سمجھتے تھے۔ انہیں سے حیدرقلی خاں سب سے زیادہ دیوانی و ملکی معاملات میں مداخلت کرتا تھا اور اپنے آپ کو وزیر سے کم نہ سمجھتا تھا۔ نظام الملک نے بمشکل محمد شاہ کو اس پر

لہ پہلے ذکر ہو چکا ہے کہ حیدرقلی میر جملہ کے توسل سے نظام الملک کی پہلی صوبہ داری کے زمانہ میں دکن کا دیوان مقرر ہوا تھا۔ وہاں اس نے کروڑوں اور متصدیوں پر زیادتی شروع کر دی اور نظام الملک کے پاس اسکے پیہم شکایات آئیں۔ اس پر نظام الملک نے اسکو سختی کے ساتھ ڈانٹا اور حکم دیدیا کہ جب تک وہ اپنے کردار کی اصلاح نہ کرے سلام کے لئے حاضر نہ ہو۔ آخر کار یہ دل برداشتہ ہو کر دکن سے واپس چلا گیا۔ اسی وقت سے اس کے اور نظام الملک کے درمیان مخالفت چلی آرہی تھی۔

راضی کیا کہ ایسے گجرات کی طرف رخصت کر دے، جہاں کی صوبہ دار کا  
پر اس سے پہلے وہ مقرر کیا جا چکا تھا۔

اس مختصر تشریح سے باآسانی اندازہ کیا جاسکتا ہے کہ محمد شاہ کے  
گرد و کسب کے آدمی جمع تھے، اور نظام الملک سے ان کی مخالفت کے  
کیا اسباب تھے۔ نظام الملک نے کوشش کی کہ بادشاہ ان لوگوں کے  
دام سے نکلے، اور ان لوگوں نے کوشش کی کہ بادشاہ خود نظام الملک  
کو دفع کر دے۔ آخر کار سلطنت کا درست نظام الملک اپنے مقصد  
میں ناکام ہوا اور سلطنت کے دشمن اپنی کوشش میں کامیاب ہو گئے۔  
اصلاحات کے لئے سلطنت کے حالات کو درست کرنے کے  
نظام الملک کی تجاویز لئے نظام الملک نے بادشاہ کے سامنے پہلی  
تجاویز جو پیش کیں وہ یہ تھیں :-

(۱) عہدوں کی خرید و فروخت کا سلسلہ بند کیا جائے، اور  
عہدہ داروں کے تقرر پر پیش کش یا اندازہ کے طور پر جو رشوت لی جاتی  
ہے اسکو موقوف کر دیا جائے۔

(۲) محالات خالصہ میں سے بارہ آور اور زر خیزار ارضی کو  
شاہزادوں، شاہزادیوں، اور امرا کی جاگیروں میں دینے کا طریقہ  
موقوف کیا جائے۔ اس طریقہ سے وہ بہترین زمینیں جو سلطنت  
کی آمدنی کا اصلی ذریعہ ہیں اشخاص کے قبضہ میں چلی جاتی ہیں، کرکاری  
خزانہ میں اتنا روپیہ داخل نہیں ہوتا جو سلطنت کے مصارف اور  
ملازموں کی تنخواہوں کے لئے کافی ہو، ملازموں کی تنخواہیں ہمینوں  
بقایا میں رکتی ہیں اور اسکی تلافی کے لئے وہ رشوتیں لیتے اور رعایا کو

لوٹتے ہیں۔

(۳۱) نااہل لوگوں کو اعلیٰ مناصب دینے اور پرانے آزمودہ کار اور مستحق لوگوں کو محروم رکھنے سے احتراز کیا جائے۔ اس کا رد ان لوگ بیکار ہو گئے ہیں، اور ناکارہ لوگوں کے ہاتھ میں آکر امور سلطنت خراب ہو رہے ہیں۔

(۳۲) انتظام مالگزاری کی ابتری دور کی جائے جسکی بدولت اجناس گراں ہو گئی ہیں اور رعایا پریشان ہو رہی ہے۔ ہر روز دفتر وزارت کے سامنے لوگ "زیاد فریاد" کی صدا بلند کرتے ہوئے جمع ہو جاتے ہیں، اور ان فریادیوں میں پرانے نامور امرا کی اولاد بھی ہوتی ہے، جنہیں سے کوئی پکارتا ہے کہ میں "مہابت خاں کے فاندان سے ہوں" اور کوئی کہتا ہے کہ میں "علی مردان خاں کا پوتا ہوں"۔

ان اصلاحات کے اجراء میں محمد شاہ کے درباریوں اور حواریوں کا نقصان تھا، اسلئے انھوں نے مزاحمت کی اور بادشاہ کو کسی تجویز پر رضی نہ ہونے دیا۔ دربار میں اصلاح و تخریب کے درمیان کشمکش جاری تھی کہ گجرات سے حیدرقلی خاں کی شورش کی خبریں آئیں اور نظام الملک کو اس کے انسداد کے لئے احمد آباد جانا پڑا۔

مالوہ اور گجرات کا انتظام اوپر ذکر ہو چکا ہے کہ نظام الملک نے حیدرقلی خاں کو بمشکل دارالسلطنت سے رفع کر کے گجرات بھیج دیا تھا۔ گجرات پہنچ کر اس میں چلے شخص نے ظلم و ستم سے رو پیہ وصول کرنا شروع کیا، امرا اور شاہی عہدہ داروں کی جاگیروں پر قبضہ کر لیا، سورت کے تاجروں پر دست درازی کی اور ان کے اموال ضبط کر لئے۔ عبدالغفور

نامی ایک مشہور بوہرہ تاجر کو جو سورت کا ملک التجار سمجھا جاتا تھا، لوٹ لیا، اور ان طریقوں سے اس نے بے شمار دولت فراہم کر کے عربوں، حبشیوں اور فرنگیوں کی ایک فوج بھرتی کی، اور علی الاعلان ایسی حرکتیں کرنے لگا جن سے خود مختاری و بغاوت کی بو آتی تھی۔ نظام الملک کے بار بار عرض کرنے کے باوجود بادشاہ اپنے منظور نظر صوبہ دار کی تادیب پر راضی نہ ہوتا تھا۔ آخر کار جب یہ خبریں آئیں کہ حیدر قلی نے اپنے صوبہ میں وہ اختیارات استعمال کرنے شروع کر دیے ہیں جو صرف بادشاہ کے لئے مخصوص ہیں تو مجبوراً بادشاہ اس پر آمادہ ہوا کہ نظام الملک خود گجرات جا کر اس کی سرکوبی کریں۔ چنانچہ صفر ۱۱۳۵ھ (نومبر ۱۷۲۲ء) میں گجرات اور اس سے متصل مالوہ کی صوبہ داری نظام الملک کو عطا کی گئی اور وہ احمد آباد کی طرف بھیجے گئے۔ جب وہ گجرات کی سرحد پر جھا بوہ تک پہنچ گئے تو حیدر قلی خاں نے مدافعت کے لئے اپنے صوبہ کے امرا سے مدد مانگی، مگر انھوں نے نئے صوبہ دار اور وزیر اعظم کے مقابلہ میں معزول و معتوب صوبہ دار کا ساتھ دینے سے انکار کر دیا۔ خود اس کے اکثر ساتھی جو تورانی تھے، نظام الملک کو اپنا سر دار سمجھتے تھے اور وہ اپنے سر دار کے مقابلہ میں اس کی حمایت کرنے کے لئے ہرگز تیار نہ تھے۔ حیدر قلی خاں نے جب اپنے آپ کو نظام الملک کے سامنے اس قدر بے بس پایا تو دیوانہ بن گیا اور اس کے ساتھ اسکو اوردے پور کے راستے سے دھلی لے کر بھاگ گئے۔ نظام الملک بلا کسی مزاحمت کے گجرات میں داخل ہوئے، وہاں کے بگڑے ہوئے حالات کو درست کیا، دھولکا، بھروچ، جمبوسر، مقبول آباد اور پلسار کے پرگنوں پر اپنی ذاتی

جاگیر میں شامل کئے ، اور اپنے چچا معز الدولہ حامد خاں بہادر صلابت جنگ لہ کو اپنا نائب مقرر کر کے مانوہ کی طرف واپس ہوئے۔ مانوہ میں دوست محمد خاں والی بھوپال کو جس سے انکی پرانی مخالفت تھی اطا پر مجبور کیا ، اور اپنے چھوٹی زاد بھائی عظیم اللہ خاں کو نائب صوبہ دار مقرر کر کے شوال ۱۱۳۵ (جولائی ۱۸۲۳ء) میں دھلی پہنچے۔

نظام الملک کے اس آٹھ نو ہینہ کی غیر حاضری سے فائدہ اٹھا کر خلافت سازشیں اہل دربار نے نظام الملک کے لئے پہلے سے بھی زیادہ مشکلات کا سامان فراہم کر رکھا تھا۔ وہ دار السلطنت واپس آئے تو انھوں نے دیکھا کہ ہر شخص وزیر اعظم بنا ہوا ہے اور دراصل وزیر اعظم کوئی بھی نہیں ہے۔ بادشاہ کے اہالی موالی ، حتیٰ کہ خواجہ سراؤں کی بھی تجویزیں سنی جاتی اور سلطنت کے بڑے بڑے معاملات میں ان کو مداخلت کا موقع دیا جاتا تھا ، مگر وزیر جو انتظام سلطنت کا اصلی ذمہ دار تھا ، اسکے مشورے سے ان سے کر دیئے جاتے تھے۔ حرم سرا سے لیکر دیوان

لہ یہ غازی الدین خاں بہادر فیروز جنگ کا چھوٹا بھائی تھا۔ عالمگیر کے عہد میں منصب و خطاب سے سرفراز ہو چکا تھا۔ عالمگیر کے بعد شاہنشاہ اعظم کے ساتھ ملکر بہادر شاہ سے جنگ کی پھر اعظم کی شکست کے بعد بہادر شاہ کی ملازمت میں داخل ہو گیا اور بہادر شاہی میں بیجا پور کی صوبہ داری پر مقرر ہوا ، پھر کچھ مدت بعد اس خدمت سے دھلی واپس بلایا گیا۔ محمد امین خاں سے اسکے تعلقات خراب تھے ، اسلئے سن پور کی جنگ میں شیخ عبداللہ خاں کا ساتھ دیا تھا ، مگر بعد میں نظام الملک کی خاطر اسکو مستعفی کر دیا گیا اور معز الدولہ صلابت جنگ کا خطاب دیکر گجرات کی نیابت صوبہ داری پر مقرر کیا گیا یہ اپنی عادت و خصائل کی بنا پر پہلی شہزادہ کہلاتا تھا۔

عام تک جتنے لوگ بادشاہ کے گرد و پیش تھے سب نے باہم یہ سازش کی تھی کہ نظام الملک کی کوئی بات نہ چلنے دی جائے۔ اس سازش کا سرعینہ صمصام الدولہ خان دوراں تھا جس نے دربار میں مغلوں کے خلاف ایک ہندوستانی پارٹی بنا رکھی تھی، اور ہندوستان کا مسلمانوں اور ہندو راجاؤں کے ساتھ متحد ہو کر اس نے یہ آواز بلند کرنی شروع کر دی تھی کہ مغل (یعنی جو ترکستان، مادرا، النہریا ایران سے آیا ہوا ہوا) خواہ اسکو ہندوستان میں رہتے بستے سو دو سو برس ہی کیوں نہ ہو گئے ہوں، بہر حال غیر ملکی ہے لہذا ہمارے ملک کے انتظام میں اسکا کوئی حصہ نہ ہونا چاہیے۔ ان لوگوں نے آخر میں یہ کوشش کی کہ اپنی خفیہ چالوں سے بادشاہ اور نظام الملک میں عداوت پیدا کر دیں۔ چنانچہ یہ جب نظام الملک کے پاس آتے تو ان سے کہتے کہ محمد شاہ بالکل ناکارہ آدمی ہے، اسے معزول کر کے محمد براہیم کو تخت پر بٹھانا چاہئے۔ اور دوسری طرف بادشاہ سے جا کر کہتے کہ نظام الملک آپ کے معزول کر کے محمد براہیم کو تخت نشین کرنے کی فکر میں ہیں اور وہی اقتدار بہم پہنچانا چاہتے ہیں جو بادشاہ گرسیدوں نے حاصل کیا تھا۔ وہ محمد شاہ سے کہتے تھے کہ یہ چالاک بڈھا رفتہ رفتہ تمام ملک پر قبضہ جمارہا ہے۔ دکن کا عظیم الشان صوبہ جو پچھلے زمانہ میں کئی سلطنتوں کا شہ نشین تھا آپ کی عطا کے بغیر اس نے از خود سیدوں سے چھین لیا۔ گجرات اور مالوہ کے بڑے بڑے صوبے بھی اس نے بلطانت الحیل آپ سے لے لئے، اور اب جو ملک باقی ہے اس پر وہ وزارت کے نام سے حاوی ہو گیا ہے۔ ان باتوں نے بادشاہ کو نظام الملک سے سخت بدگمان کر دیا، یہاں تک کہ نظام الملک کو اپنی جان کا خطرہ پیدا ہو گیا۔ ۱۷۶۱ء کی ابتدا میں انھوں نے دربار کی

آمدورفت بند کر دی۔ وزارت سے استعفیٰ دیدیا اور دکن واپس جانے کا ارادہ کر لیا۔ مگر اہل دربار انکی طاقت سے واقف تھے، اور کھلم کھلا ان سے مخالفت کی جرات نہ رکھتے تھے، اسلئے انھوں نے بادشاہ اور وزیر میں مصالحت کرادی، اور بادشاہ کے کہنے سننے سے انھوں نے پھر دربار میں آنا جانا شروع کر دیا۔

**سلطنت کی مایوس کن حالت** یہ زمانہ جس کا ہم ذکر کر رہے ہیں سلطنت مغلیہ کا بدترین زمانہ تھا۔ حکومت کے معاملات کی ابتری انتہا کو پہنچی ہوئی سیاسی، دیوانی، انتظامی، عدالتی، فوجی، اخراج حکومت کے تمام محکمے، بلااستثناء، بد نظمی کی عام وبا کے شکار ہو چکے تھے۔ چھوٹے سے لیکر بڑے تک تمام عہدہ داروں، اہلکاروں اور منصب داروں سے فرض کا احساس رخصت ہو چکا تھا۔ لوگوں نے اپنی ذاتی اغراض کے لئے لحاظ سے مختلف جتھے بنا رکھے تھے۔ اور ہر جتھے کے افراد کی دلچسپیوں کا مرکز تمام تر اپنے جتھے کا مفاد اور دوسرے جتھوں کا عناد بنا ہوا تھا۔ ہر شخص جو کچھ سوچتا تھا ایک خاص جتھے کے فرد کی حیثیت سے سوچتا تھا، اور مجموعی طور پر ملک یا قوم یا سلطنت کے فرد کی حیثیت سے سوچنے کی صلاحیت اس میں نہ تھی۔ ان جتھوں کے درمیان جوڑ توڑ، سازشوں اور ایک دوسرے کو نیچا رکھانے کی کوششوں کا ایک لامتناہی سلسلہ جاری تھا، اور اس میں کسی کو ملک اور سلطنت کے عمومی فائدے یا نقصان کا خیال بھی نہ آتا تھا۔ امر کی شخصی پارٹیوں کے علاوہ، جنسی عصبیتوں کی بنا پر بھی مختلف پارٹیاں بن گئی تھیں۔ گواش قسم کی پارٹیاں ملک میں پہلے سے بھی موجود تھیں، مگر جیسا کہ قاعدہ ہے، تو انکی انحطاط کے زمانہ میں ہمیشہ

ایسے تعصبات ابھرتے ہیں جن کا میلان جمیع و تالیف کے بجائے تفریق و تقسیم کی طرف ہوتا ہے۔ وہی ایرانی، تورانی، ترک، مغل، افغان، اور ہندوستانی جو پہلے ایک شیرازے اور ایک نظام سلطنت میں منسلک ہو کر سارے ملک کی خدمت کرتے تھے، اب انہیں ایک دوسرے کے خلاف شدید تعصب پیدا ہو گیا، اور سب سے زیادہ خطرناک تعصب یعنی ملکی اور غیر ملکی کے تعصب نے ان کے درمیان اتنی عداوتیں پیدا کر دیں کہ ان کے لئے مل جل کر کام کرنا محال ہو گیا۔ پہلے انکی آپس کی رقابت کا نتیجہ یہ ہوتا تھا کہ ہر گروہ ملک اور سلطنت کی خدمت میں دوسرے سے زیادہ بڑھ جائے اور زیادہ مراتب و مناصب حاصل کرنے کی کوشش کرتا تھا۔ مگر اب ان رقابتوں نے یہ شکل اختیار کر لی کہ ہر گروہ کی قوتیں صرف اس ایک مقصد کے لئے وقف تھیں کہ دوسرے گروہ کو بچا دکھائیں، اور اس کام میں ملک اور سلطنت کے مفاد کو عمداً قربان کر دینے میں بھی تامل نہ کیا جاتا تھا۔ دربار شاہی سے لیکر ادنیٰ دفتروں تک یہ اختلافات ایک طوفان کی طرح پھیل گئے تھے، اور ہر شخص اپنے سرکاری فرائض کو چھوڑ کر اس دھڑے بندی اور اختلافی سیاست سے دلچسپی لینے لگا تھا۔ نظام الملک ایک طرف ان حالات کو دیکھ کر اور دوسری طرف بادشاہ کا رنگ دیکھ کر بالکل مایوس ہو گئے، اور انہوں نے اچھی طرح سمجھ لیا کہ جو سلطنت انتشار و پراگندگی اور زوال و انحطاط کے اس درجہ کو پہنچ چکی ہو اس کو دنیا کی کوئی قوت مٹنے سے نہیں بچا سکتی۔ اسے سنبھالنے کی کوشش کرنا اپنی محنتوں کو ضائع کرنا بلکہ قدرت سے جنگ کرنا ہے۔



۱۷۵  
 نظام الملک کو دکن میں اس فیصلہ پر پہنچنے کے بعد ان کے لئے بجز اسکے کوئی چارہ باقی نہ رہا کہ وہ دکن واپس چلے جائیں اور اس صوبے کو جو تیزی کے ساتھ مرہٹوں کے قبضہ میں جا رہا تھا، سنبھال کر بیٹھ جائیں۔ مگر یہ ارادہ ظاہر کر کے علی الاعلان دکن جانا مشکل تھا، اس لئے انھوں نے علالت مزاج اور ناموافقیت آپ دہوا کا یہاں نہ کر کے ربیع الاول ۱۷۳۳ء (دسمبر ۱۷۱۳ء) میں سنبھل (مراد آباد) کی طرف اپنی جاگیر پر جائیکی اجازت حاصل کر لی۔ اور اپنے بیٹے غازی الدین خاں کو نائب وزیر کی حیثیت سے دارالسلطنت میں چھوڑ دیا۔ ابھی وہ جہنا پار کر کے شاہ درہ پر پہنچے تھے کہ راجہ گوجرمل دیوان خالصہ اور ایک بااثر خواجہ مولس نے بادشاہ کو ایسے باتدبیر شخص کی ناراضی کے نتائج سے آگاہ کیا اور انکی طرف سے مطالبات کی ایک فہرست اسکے سامنے پیش کی جن کے منظور کرنے پر وہ پھر فرانس وزارت انجام دینا قبول کر سکتے تھے۔ ان مطالبات میں سب سے بڑا مطالبہ یہ تھا کہ محال کو اجارہ پر دینے کا طریقہ جو رتن چند بقال نے جاری کیا تھا، موقوف کر دیا جائے۔ مگر جس وقت گوجرمل یہ بیان پڑھ رہا تھا، وہ دفعۃً غش کھا کر گرا اور گھر پہنچتے پہنچتے مر گیا۔ نظام الملک نے یہ خبر سنی تو تصفیہ کی امید کو ہمیشہ کے لئے خیر باد کہہ کر وہ آگے بڑھ گئے۔ راستہ میں صمصام الدولہ خان دوراں، اعتماد الدولہ قمر الدین، اور روشن الدولہ ظفر خاں کے متعدد خطوط انکو ملے جنہیں لکھا تھا کہ اگر آپ کو کچھ طلال خاطر بہم پہنچا ہے تو پادشاہ آپ کو منانے کے لئے خود اپنی والدہ ماجدہ کو بھیجنے کے لئے طیارہ ہیں۔ لیکن نظام الملک ان پر فریب باتوں کے اصلی مقصد کو خوب

سمجھتے تھے، اسلئے انھوں نے اپنے سفر کو جاری رکھا۔ مراد آباد سے چکر کاٹتے ہوئے وہ آگرہ گئے، وہاں سے بادشاہ کو عرضی بھیجی کہ مرہٹوں کے غارت گردستے مالوہ اور گجرات کے صوبوں میں گھس آئے ہیں جن کا انتظام مجھ سے متعلق ہے، اسلئے میں مالوہ کی طرف جاتا ہوں۔ چنانچہ آگرہ سے اجین پہنچے، اور پھر پٹن سے سیہور جا کر سیدھا دکن کا راستہ لیا۔ سیہور پر پہلی مرتبہ انکے ہمراہیوں کو معلوم ہوا کہ منزل مقصود مالوہ نہیں بلکہ دکن ہے۔

مپارڈ خاں کو نظام کے نظام الملک کے مخالفین کو اسی وقت مقابلہ پراکسایا جاتا ہے سمجھ گئے تھے جب وہ دہلی سے روانہ بھی نہ ہوئے تھے۔ انھوں نے اس چال کا بہترین جواب یہ سوچا کہ انہیں دکن کی صوبہ داری سے معزول کر کے کسی دوسرے طاقتور شخص کو خفیہ طور پر صوبہ دار بنا دیا جائے۔ ان کا خیال تھا کہ اس کے بعد نظام الملک کے لئے دو صورتیں باقی رہ جائیں گی۔ یا تو وہ دکن چاکر نئے صوبہ دار سے اڑینگے اور اس صورت میں یقیناً انہیں شکست ہوگی، کیونکہ دکن کا سردار اپنے صوبہ دار کے مقابلہ میں معزول شدہ صوبہ دار کا ساتھ دیگا۔ یا پھر وہ دارالسلطنت واپس ہو جائینگے اور ایک بے زور بے ٹھکانہ شخص کی طرح انہیں گمنامی میں زندگی بسر کرنی پڑے گی۔ اب ایک ایسے شخص کی ضرورت پیش آئی جسے اس تیر بہدف چال کو عملی جامہ پہنانے کے لئے دکن کا صوبہ دار بنایا جائے۔ دربار میں عنایت اللہ خاں شیرک

موجود تھا جو خان ساماں کا عہدہ رکھتا تھا اور نظام الملک کی آمد سے قبل نائب وزیر چکا تھا۔ اس نے اپنے داماد مبارز خاں عماد الملک کا نام پیش کیا جو ۱۲ سال سے حیدرآباد کا صوبہ دار تھا اور مغلوں میں ایک نامور سپہ سالار سمجھا جاتا تھا۔ مصمص الدولہ کی ہندوستانی پارٹی نے اس نام کو دو وجوہ سے پسند کیا۔ ایک یہ کہ مبارز خاں کی جلالت و بہادری سے ان کو امید تھی کہ وہ نظام الملک کو تباہ کر دینے میں کامیاب ہو جائیگا۔ دوسرے یہ کہ وہ بھی مغل تھا اور مغل سے مغل کو لڑانا اور ایک کے ہاتھوں دوسرے کا خاتمہ کر دینا ہندوستانی پارٹی کے لئے ایک نہایت مبارک فعل تھا۔ اس بنا پر بادشاہ سے مبارز خاں کے نام صوبہ داری کا فرمان حاصل کر کے خفیہ طریقہ سے حیدرآباد بھیج دیا گیا۔ اس کے علاوہ بہادر خاں پتی فوجدار کرنول۔ عبدالبنی خاں فوجدار کرڑیہ، عبدالغفار خاں فوجدار ساوانور، سعادت اللہ خاں فوجدار کرناٹک، راجہ چندر سین اور بنجا، راجہ ساہو، عضد الدولہ عوض خاں، اور امین خاں دکنی کو بھی بصیغہ راز احکام بھیجے گئے کہ وہ نظام الملک کے مقابلہ میں مبارز خاں کا ساتھ دیں۔ اس کے تھوڑے عرصہ بعد نظام الملک کے بیٹے غازی الدین خاں کو نیابت وزارت سے الگ کر دیا گیا تاکہ اندرونی کارروائیوں کا انہیں کوئی علم نہ ہونے پائے۔ یہ مبارز خاں اصلاً بلخ کا باشندہ تھا۔ چھوٹی سی عمر میں ہندوستان

۱۔ پہلی نام ابراہیم خاں پتی تھا اور یہ اس داؤد خاں پتی کا بھائی تھا جو دہلی سے لڑا کرتا تھا۔

آیا اور ابتداءً ادنیٰ درجہ کی خدمتوں پر مقرر ہوتا رہا۔ پھر عنایت اللہ خاں کشمیری کی لڑکی سے شادی ہوتے ہی اسکی قسمت نے یکایک پلٹا دکھایا، اور اپنے خسر کے توسل سے اس کو اعلیٰ مناصب طے شروع ہو گئے۔ عالمگیری کے آخر عہد میں اسے امانت خاں کا خطاب اور سنگمیر کی فوجداری کا عہدہ ملا، اور بعد میں بیضا پور کی فوجداری بھی اسکے ساتھ ضمیمہ ہو گئی۔ بہادر شاہ کا وزیر اعظم منعم خاں اسکی اعلیٰ قابلیت کا بہت معترف تھا۔ اس نے غازی الدین خاں فیروز جنگ کی وفات کے بعد سے گجرات کا صوبہ دار مقرر کیا۔ جہاندار شاہ کے عہد میں اسے مالوہ کی صوبہ داری پر منتقل کیا گیا اور شہامت خاں کا خطاب عطا ہوا فرخ سیر کے آغاز حکومت میں اسے مبارز خاں کا خطاب دیکر مالوہ سے گجرات اور پھر گجرات سے حیدرآباد کی صوبہ داری پر بھیجا گیا، اور ۱۲ سال تک بڑے دبدبہ اور شان و شوکت کے ساتھ اس خدمت کے فرائض انجام دیتا رہا۔ ہم عصر مورخین اسکی جرات، حسن انتظام، عدل و انصاف، اور مہبت و صولت کی بڑی تعریف کرتے ہیں اور ان کا بیان ہے کہ اس نے صوبہ حیدرآباد کا انتظام پورے ضبط کے ساتھ کیا تھا، تمام صوبہ میں اس کے احکام کی اطاعت کی جاتی تھی، شہریروں کو اسکے سامنے سر اٹھانے کی جرات نہ ہوتی تھی، اور مرہٹے اسکے علاقہ سے چوتھے اور سردیسکھنی وصول نہیں کر سکتے تھے۔ اسکی ظاہری وجاہت، بارعب شخصیت اور اعلیٰ قابلیت کا ہر شخص پر بہت اچھا اثر پڑتا تھا۔ حسین علی خاں نے اپنی صوبہ داری کے زمانہ میں تمام پرانے عہدہ داروں کو الگ کر کے اپنے آدمی مقرر کئے، مگر اسے صوبہ حیدرآباد پر بدستور رہنے دیا۔ پھر جب

نظام الملک عالم علی خاں کو شکست دیکر اورنگ آباد پہنچے تو یہ اسے ملنے آیا اور انھوں نے اسے ہفت ہزاری منصب اور عماد الملک ہزر جنگ کا خطاب دلوایا۔ لیکن اسکے بعد جب نظام الملک کرناٹک کے افغان فوجداروں (یعنی کڑیہ کر نول اور ساوا نور وغیرہ کے فوجداروں) کو مطیع کرنے اور اسے پیش کش وصول کرنے کے لئے ادوئی کی طرف گئے تو مبارز خاں نے انکو پیش کش کی تحصیل میں کوئی مدد نہیں دی اور یہ معلوم ہوا کہ اس نے اور افغان فوجداروں نے ملی بھگت کر رکھی ہے۔ اس کے علاوہ یہ بھی معلوم ہوا کہ اس نے سیکا کول کے علاقہ میں بعض معاملات خالصہ کو اپنی ذاتی جاگیر بنا لیا ہے۔ بظاہر اس پر نظام الملک نے کسی ناراضی کا اظہار نہیں کیا، مگر دل میں انھوں نے سمجھ لیا کہ صوبہ دار لاکھ قابل سہی، تاہم ایک شخص کو ایک صوبہ میں طویل مدت تک رکھنے کی پالیسی درست نہیں ہے۔ چنانچہ جب وزیر اعظم ہو کر دھلی گئے تو انھوں نے مبارز خاں کے وکیل سے ان معاملات خالصہ کی آمدنی کا مطالبہ کیا جو ذاتی جاگیر میں شامل کر لی گئی تھیں، اور اسکے بعد بادشاہ کو مشورہ دیا کہ مبارز خاں کو حیدرآباد سے کابل کے صوبہ پر منتقل کر دے۔ جیسا کہ ہم اوپر تفصیل بیان کر چکے ہیں، یہ وہ زمانہ تھا جب کہ سلطنت کے مصالح لوگوں کی نگاہوں میں کوئی چیز نہیں رہے تھے، اور ہر معاملہ میں صرف شخصی اغراض و مقاصد کو پیش نظر رکھا جاتا تھا۔ مبارز خاں کے خسر عنایت اللہ خاں کشمیری نے نظام الملک کی اس تجویز کو ذاتی عناد پر محمول کیا، اور ان کے علی الرغم ہندوستانی پارٹی کی سازش سے مبارز خاں کے لئے پورے دکن کی صوبہ داری کا فرمان حاصل کر لیا۔

بعض لوگوں کا بیان ہے کہ نظام الملک کو دہلی ہی میں مبارز خاں کے صوبہ دار حیدر آباد بنائے جانے کا حال معلوم ہو گیا تھا اور یہی ان کے دکن جانے کا باعث ہوا۔ اور بعض کہتے ہیں کہ اس کا علم انہیں راستہ میں ہوا۔ لیکن دونوں صورتوں میں یہ امر متحقق ہے کہ مبارز خاں کے تقرر کا معاملہ بالکل پوشیدہ رکھا گیا تھا اور نظام الملک کو سرکاری طور پر اس امر کی کوئی اطلاع نہیں دی گئی تھی کہ وہ صوبہ دکن سے معزول کر دئے گئے ہیں۔ بالفاظ دیگر اس وقت دکن کے دو صوبہ دار تھے۔ ایک خفیہ اور ایک علانیہ۔ دونوں اپنے آپ کو صوبہ کا جائز حاکم سمجھتے تھے اور دونوں کو ایک ایک قانونی بنیاد پر یہ حق حاصل تھا کہ اپنے حریف سے لڑ کر اسکو صوبہ داری سے بے دخل کر دے، اسلئے دونوں میں سے ایک کو بھی بادشاہ کی نافرمانی کا الزام نہیں دیا جاسکتا۔ یہ اس دور کی سیاست کے نتائج تھے کہ سلطنت کے دو نہایت قابل اور نامور ارکان، حدود سلطنت کے اندر لڑ رہے تھے، اور دونوں کو خود وہی سلطنت لڑا رہی تھی جس کے دونوں تابع

فرمان تھے۔  
**نظام الملک پھر صوبہ آدکن مبارز خاں کو شاہی فرمان اسوقت پہنچا**  
 بنائے جاتے ہیں۔ وہ مچھلی بندر کے قریب چھو پھری پر ایک زمیندار (آپاراؤ) سے لڑ رہا تھا۔ دانشمندی کا اقتضا تھا کہ وہ بڑی مہم کی خاطر اس مہم کو کسی مناسب وقت کے لئے ملتوی کر کے فوراً اورنگ آباد پہنچ جاتا۔ اورنگ آباد اسوقت خالی تھا۔ اور نظام الملک کے نائب بعض خاں کے پاس اسوقت دو ہزار سے زیادہ فوج نہیں تھی۔ لیکن مبارز خاں نے آپاراؤ کی جنگ میں کئی ہینہ ضائع کر دیئے۔ پھر وہ حیدر آباد اسوقت

واپس ہوا جب بارش کا موسم شروع ہو چکا تھا اور بہت سے علاقوں کے فوجدار اپنی فوجیں لے کر حسب معمول جا چکے تھے۔ اس حالت میں اسے توقف کرنا چاہئے تھا۔ مگر اب اس نے جلد بازی سے کام لیا اور عین بارش کے زمانہ میں حیدرآباد سے اورنگ آباد کی طرف روانہ ہو گیا۔ بہادر خاں پٹی فوجدار کرنول۔ ابوالفتح خاں (عبدالغنی خاں فوجدار کڑپہ کا بیٹا) عبدالمجید خاں میانہ (عبدالغفار خاں فوجدار ساوانور کا بیٹا) غالب خان (ابوطالب بدخشی کا بیٹا اور سعادت اللہ خاں فوجدار ارکاٹ کا نائب) اور دلاور خاں فوجدار راجپور اس کے ساتھ تھے اور مجموعی طور پر اسکی فوج کی تعداد ۱۵ ہزار سوار اور ۳۰-۴۰ ہزار پیادہ سپاہ پر مشتمل تھی۔ لیکن ابھی وہ ناندریٹر کے قریب گوداوری کو عبور کر کے باسٹم کے علاقہ میں داخل ہوا تھا کہ نظام الملک رمضان سلاسل میں اورنگ آباد پہنچ گئے، اور اس واقعہ نے سیاست کا نقشہ ہی دگرگوں کر دیا۔ دکن میں نظام الملک کو جو اثر حاصل تھا اسکو دیکھتے ہوئے محمد شاہ کو یہ امید نہیں آتی کہ انکے اورنگ آباد پہنچ جانے اور پھر وہاں انہیں طیاری کے لئے کافی جہلت بھی مل جانے کے بعد مبارز خاں انکے مقابلہ میں کامیاب ہو سکے گا۔ اسلئے اس نے اپنی بازی اٹھرتی ہوئی دیکھ کر چال بدل دی۔ اس نے نظام الملک کو لکھا کہ "دکن کے صوبے ہم نے اس بنا پر مبارز خاں کے سپرد کردئے تھے کہ تم کو ان کی ویرانی اور قلت محاصل کی شکایت تھی۔ ورنہ اگر ہمیں یہ معلوم ہوتا کہ تمہیں دکن میں رہنے کی اس قدر خواہش ہے تو ہم کسی دوسرے کو اس پر نامزد نہ کرتے۔ اس طرح

غازی الدین خاں فیروز جنگ کے نیابت وزارت سے ہٹنے کی وجہ  
بھی یہ ہوئی کہ تمھارے اورنگ آباد جانے کی وجہ سے وہ پریشیاں ہو گئے  
اور انھوں نے اپنے عہدہ کا کام چھوڑ دیا، اسلئے اعتماد الدولہ قمر الدین  
خاں کو نائب وزیر مقرر کر دیا گیا۔ خدا نخواستہ اس کا ہرگز یہ منشا نہیں  
ہے کہ تم اپنے عہدوں سے معزول یا شاہی لطف و عنایت سے محروم  
کر دئے گئے ہو۔ وزارت اور صوبہ داری دونوں پر تم بحال ہو، جب  
تک چاہو اپنے صوبہ میں ٹھہرو اور جب چاہو حضور میں آ جاؤ۔  
مبارز خاں کو پٹنہ کی صوبہ داری پر مقرر کر دیا گیا ہے۔ اسکو وہاں بلا  
مزا تمت چلا جانے دو، دوسری طرف مبارز خاں کو لکھا گیا کہ ”کن  
کا صوبہ تم کو اس بنا پر دیا گیا تھا کہ تم نے اپنے افغان حامیوں کی مدد  
سے اسکو سنبھال لینے کا اقرار کیا تھا۔ تم کو احکام اس وقت بھیج دئے  
گئے تھے جب عوض خاں دیو گڑھ میں اور نظام الملک مراد آباد میں تھے،  
اور کن کا دار الحکومت اورنگ آباد خالی پڑا ہوا تھا۔ مگر تم نے ایک  
چھوٹے سے زمیندار کے مقابلہ میں اتنا وقت ضائع کر دیا کہ نظام الملک  
اور عوض خاں دونوں اورنگ آباد پر مل گئے۔ اب تم نے دوسری  
غلطی یہ کی کہ اورنگ آبادت ۶۰ کوس کے فاصلہ پر پڑے ہوئے ہو  
اور بارش کا عذر کر رہے ہو۔ تمھارے مائی بہادر خاں وغیرہ بھی  
نہیں آئے۔ ایسی حالت میں نظام الملک کو صوبہ داری پر بحال کرنے  
کے سوا چارہ نہیں ہے۔ تم کو اسکے بدلے پٹنہ کی صوبہ داری دینی جاتی ہے۔  
برہانپور یا سیکا کول میں سے جس راستے سے چاہو وہاں چلے جاؤ۔  
نظام الملک کو ہدایت کر دی گئی ہے کہ تم سے تعرض نہ کریں۔ لیکن یہ



دونوں فرماں اس وقت پہنچے جب دونوں حریف صوبہ دار اپنا قضیہ قاضی شمشیر کے حوالہ کر چکے تھے۔

مبارز خاں کی شکست نظام الملک نے جس طرح اس سے پہلے عالم علی خاں اور دلاور علی خاں کو جنگ سے قبل صلح کی دعوت دی تھی، اسی طرح مبارز خاں کو بھی مصالحت اور دوستی کے انداز میں مسلمانوں کی باہمی جنگ کے وبال سے ڈرایا، قدیم روابط محبت اور ہم وطن کے تعلقات یاد دلائے، دربار میں بادشاہ اور اسکے مشیر و صلاح کار جو طفلانہ حرکات کر رہے تھے انکی کیفیت لکھ کر سمجھایا کہ ہم کو ان سازشوں کا آئہ کار نہیں بننا چاہئے، اور یہ بھی لکھا کہ میں صرف اس وقت تک یہاں ہوں جب تک میری اس صوبہ سے علیحدگی اور کسی دوسرے صوبہ پر تقرر کا فرمان نہیں آتا۔ جب باقاعدہ فرمان آجائیگا، میں چلا جاؤنگا۔ اتنی دیر تم توقف کرو۔ بیان کیا جاتا ہے کہ مبارز خاں اس مصالحتانہ پیغام کو قبول کرنے کے لئے طیارہ تھا۔ مگر اس کے پٹھان حلیفوں نے اسے وطنی خصمیت کا طعنہ دیا اور اس سے کہا کہ تم اپنے بادشاہ کے فرمان کو پس پشت ڈال کر اپنے مغل بھائی کی جانب داری کر رہے ہو۔ اس پر مجبوراً اس نے نظام الملک کے پیغام صلح کو رد کر دیا اور ان کے مقابلہ کے لئے روانہ ہو گیا۔ ادھر نظام الملک اورنگ آباد سے ۶ ہزار سوار لیکر چلے۔ راستہ میں جب دونوں فوجوں کے درمیان ۱۲ کوس کا فاصلہ رہ گیا، تو مبارز خاں نے چاہا کہ کاوا کاٹ کر نظام الملک کی بے خبری میں سپید ہا اورنگ آباد پہنچ جائے، کیونکہ اس کو معلوم ہوا تھا کہ اورنگ آباد کی محافظت کا کوئی انتظام

نہیں ہے اور اسے یہ بھی امید دلائی گئی تھی کہ دولت آباد کا قلعہ دار قلعہ اسکے سپرد کر دینگا۔ اس خیال کے مطابق مبارز خاں نے اپنا کیمپ پورنا کے قریب چھوڑ دیا اور دوسرے راستے سے تیزی کے ساتھ اورنگ آباد کی طرف چلا۔ مگر اسکی اس خیال سے اسکے اہل فوج واقف نہ تھے۔ انھوں نے یہ خیال کیا کہ وہ نظام الملک کے مقابلہ سے جی چراتا ہے اور اس سے انکی ہمتیں پست ہو گئیں۔ دوسری طرف نظام الملک کی فوج کو اسکا علم ہوا تو جو لوگ اپنی قلت تعداد سے خوف زدہ ہو رہے تھے، ان کے دل بڑھ گئے اور انھوں نے سمجھ لیا کہ مبارز خاں ان سے ڈر گیا ہے۔ چنانچہ اسی وقت لوگوں نے نظام الملک کو مبارز خاں کی نذریں پیش کیں اور ایک شاعر نے اس واقعہ کی تاریخ نکالی ڈر گیا مبارز خاں۔

مبارز خاں کی خیال کو بھی نظام الملک بروقت سمجھ گئے اور انھوں نے اپنی فوج کے مرہٹے دستوں کو اسکے پیچھے لگا دیا جنھوں نے اسکی فوج پر یہم چھاپے مار مار کر اسکو اتنا دق کیا کہ وہ جس تیز رفتاری کے ساتھ اورنگ آباد جانا چاہتا تھا، اس میں کامیاب نہ ہو سکا۔ اس طرح اپنے حریف کی یلغار کو روک کر نظام الملک اپنے توپخانہ سمیت اسکے نقاب میں چلے اور شکر کھیرہ کے مقام پر اسکو جا لیا۔ ۲۳ محرم ۱۱۳۶ھ (۱۱ اکتوبر ۱۷۲۳ء) کو جنگ ہوئی جس میں مبارز خاں اور

۱۔ اورنگ آباد سے ۸۰ میل پر ہمارے ضلع پڈوانہ میں واقع ہے۔ بعد میں اس کا نام فتح کھیرہ رکھ دیا گیا۔

اسکے ساتھ بہادر خاں بنی، غالب خاں، ابوالفتح خاں میانہ اور غیرہ  
تیس چالیس بڑے بڑے سردار مارے گئے، اسکی فوج کے ساڑھے  
تین ہزار آدمی کام آئے اور مبارز خاں کے دو بیٹے خواجہ محمود خاں  
اور حامد اللہ خاں گرفتار ہوئے۔ ان نقصانات کے مقابلہ میں  
نظام الملک نے صرف تین سردار اور نسبتاً بہت کم سپاہی کھو کر  
فیصلہ کن فتح حاصل کر لی۔ یہ فتح بھی اس کا نتیجہ تھی کہ نظام الملک  
نے اپنے نو سخاںہ کو بہترین تدبیر سے استعمال کیا۔ اس کے بعد  
ربیع الثانی ۱۲۳۱ھ (جنوری ۱۸۱۶ء) میں وہ حیدرآباد پہنچے مبارز خاں  
کے بیٹے جلال الدین محمود خاں نے شہر انکے سپرد کر دیا۔ اب صرف  
ایک قلعہ گو لکنڈہ باقی رہ گیا تھا جہاں مبارز خاں کا بیٹا خواجہ احمد  
خاں ایک سال تک مدافعت کرتا رہا۔ آخر کار ۱۲۳۶ھ میں اس نے  
بھی اطاعت قبول کر لی۔ اس طرح صوبہ حیدرآباد کلیتہً انکے قبضہ  
میں آ گیا اس موقع پر نظام الملک نے مبارز خاں کے خاندان سے  
جس مہربانی اور فیاضی کا برتاؤ کیا اس سے ظاہر ہوتا ہے کہ وہ کس  
قدر فراخ حوصلہ شخص تھے اور کس طرح دشمنوں کو دوست بنا لیتے  
تھے انھوں نے خواجہ احمد خاں کو شش ہزاری منصب اور شہامت  
خاں کا خطاب دیا۔ خواجہ محمود خاں کو بیچ ہزاری منصب اور  
مبارز خاں کا خطاب عطا کیا۔ اور حامد اللہ خاں کو دو ہزاری  
منصب دیا اس سے اپنی بہن کی شادی کر دی۔ صلاحیت جنگ کے  
زمانہ میں خواجہ محمود خاں کو مبارز الملک غالب جنگ کا خطاب  
اور نظامت حیدرآباد کا عہدہ دیا گیا۔ اور اسکی وفات کے

بعد عامد اللہ خاں کو مبارز الملک کا خطاب اور دیوان سرکار کا عہدہ عطا ہوا۔

بادشاہ کے نام فتح سے فارغ ہو کر نظام الملک نے بادشاہ کو نظام الملک کی عرضی ایک طویل عرضی بھیجی جس میں انہوں نے اپنے طرز عمل کی صفائی پیش کی۔ انہوں نے تیمور کے زمانہ سے محمد شاہ کے عہد تک مغل فوج اور مغل امر کی وفاداری کا ذکر کرتے ہوئے اپنے خاندان کی اور خود اپنی خدمات کو تفصیل کے ساتھ بیان کیا جنگی تازہ مثال گجرات میں حیدر شاہی خاں اور مالوہ میں دوست محمد خاں کی سرکشی کا فرو کرنا تھا۔ پھر بتایا کہ میں نے اپنے ذاتی اقتدار کے لئے کبھی حرص و طمع سے کام نہیں لیا ورنہ محمد امین خاں میرے مقابلہ میں ورنہ ہوتے اور نہ میں بار بار شاہی طلب پر دھلی حاضر ہوتا۔ اسکے بعد انہوں نے اپنی ان کوششوں کا ذکر کیا جو وزارت کے زمانہ میں سلطنت انتظام کو درست کرنے کے لئے انہوں نے کی تھیں، اور ان ماندرونی سازشوں، ریشہ دوانیوں اور پرفریب چالوں کی شکایت کی جن سے بادشاہ کے ہمدم و ہمراز لوگوں نے انکو ناکام کرنے کی کوشش کی۔ آگے چل کر انہوں نے بیان کیا کہ کس طرح خفیہ طور پر مبارز خاں کو انکے مقابلہ میں ابھارا گیا، اور وہ اصل خطوط اور دستاویز جو مبارز خاں کے نام بھیجے گئے تھے، پیش کر کے سوال کیا کہ کیا میں اپنی اور اپنے خاندان کی سابق خدمات پر اسی صلہ کا مستحق تھا، پھر بیجا پور اور حیدرآباد کی تاریخ سے مثالیں پیش کر کے انہوں نے محمد شاہ کو بتایا کہ تمل کے وقت مبارز خاں کی عمر ۶۰ سال زیادہ تھی۔ اور وہ نظام الملک کے چند سال بڑا تھا۔

کہ ایک فرمانروا کے لئے سب سے بڑی مصیبت اسکے برے مشیر ہوتے ہیں، ایسے مشیروں کی بدولت عادل شاہ اور قطب شاہ کی سلطنتیں تباہ ہوئیں، اور انہی کی بدولت ایران پر افغانوں کا تسلط ہوا۔ اس سلسلہ میں انھوں نے محمد شاہ کو نصیحت کی کہ وہ اپنی عادات و خصائل کی اصلاح کرے، اور اسے ان فرانس کی طرف توجہ دلائی جو ایک بادشاہ کی حیثیت سے اس پر عائد ہوتے ہیں۔ آخر میں مبارز خاں کے ساتھ اپنی جنگ کا تذکرہ کیا، اور اپنی فتح یا بی کی مفصل کیفیت بیان کی۔

نظام الملک کا مالوہ اور گجرات۔ محمد شاہ نے بظاہر اس خط کا تو معزول اور دکن پر بحال ہونا کوئی اثر نہیں لیا۔ لیکن امرائے دربار کی ایک متفقہ عرضداشت کی بنا پر نظام الملک کی عفو تقصیر کر کے انہیں شش صوبہ دکن کی صوبہ داری پر مستقل کر دیا، انکی جاگیریں جو وزارت سے قبل انکو حاصل تھیں، بحال کیں، اور انہیں آصفجاہ کا خطاب اور منصب نہ ہزاری ذات و سوار عطا کیا۔ اسکے ساتھ ہی اس نے وزارت پر اعتماد الدولہ قمر الدین خاں کو مستقل کیا۔ مالوہ کی صوبہ داری سے آصفجاہ کو معزول کر کے گروہر بہادر ناگر کو مقرر کیا اور گجرات کی صوبہ داری بھی اسے لیکر سر بلند خاں کو عطا کی۔

دولت آصفیہ کی اس زمانہ سے دکن میں دولت آصفیہ کی حکومت خود مختاری شروع ہوتی ہے۔ گولوآب آصفجاہ نے قدیم خاندانی ملازمت کا لحاظ کرتے ہوئے بادشاہ کی اطاعت سے انحراف نہیں کیا۔ جہاں تک شاہی اقتدار کی ظاہری صورتوں کا تعلق

ہے، ان کے اختیار کرنے سے پرہیز کرتے رہے، بادشاہ کا لقب اختیار نہیں کیا، تخت پر نہیں بیٹھے، شاہی چتر نہیں لگایا، سکہ اور خطبہ اپنے نام کا جاری نہیں کیا، اور صدیہ سے کہ اس واقعہ کے چند سال بعد بادشاہ کی طلب پر دہلی جانے اور جنگی و سیاسی خدمات انجام دینے میں بھی تامل نہیں کیا۔ لیکن شش سو بہ دکن میں حکومت و سیاست کی تمام عملی باغراض کے لئے اب وہ شاہی اقتدار سے بالکل آزاد ہو گئے۔ جھوٹے سے لیکر بڑے تک تمام عہدوں کا عزل و نصب، خطابات، مناصب، اور جاگیروں کی بخشش، جنگ و صلح اور معاہدات، باجگذار ریاستوں سے خراج کی تحصیل، ہمسایہ طاقتوں سے سیاسی معاملات اور دوسرے تمام امور بالاستقلال انھوں نے اپنے ہاتھ میں لے لئے اور انہیں اسی طرح انجام دیا جس طرح ایک خود مختار فرمانروا انجام دیتا ہے۔ ان کے بعد ان کے جانشینوں نے بھی ایک صدی سے زیادہ مدت تک شاہی حکومت کا احترام اسی طرح برقرار رکھا، جب تک تیموری نسل کا بادشاہ دہلی کے تخت پر موجود رہا اس وقت تک دکن میں اس کا سکہ و خطبہ جاری رہا، مسند نشینی کے لئے اس سے فرمان حاصل کئے جاتے رہے (گویہ فرمان محض رسمی تھے، اور مسند نشینی کا انحصار ان فرامین پر نہ تھا) اس کے فرامین کا استقبال اسی احترام کے ساتھ کیا جاتا رہا جس طرح قدیم زمانہ میں کیا جاتا تھا، لیکن ان ظاہری رسوم کے سوا، دولت آصفیہ پر دہلی کے بادشاہ کو کسی قسم کا عملی اقتدار باقی نہیں رہا۔

## ۸۔ انقضائے سلطنت اور دن کی علیحدگی کے اسباب

یہ واقعہ جن اسباب و وجوہ کا نتیجہ تھا ان کا ایک اجمالی تصور گذشتہ مباحث کے مطالعہ سے ناظرین کے ذہن میں قائم ہو گیا ہوگا۔ لیکن ایک مکمل اور صحیح تصور قائم کرنے کے لئے ضروری ہے کہ بیان کردہ واقعات کی روشنی میں ملک اور سلطنت کی سیاسی حالت، اسباب انحطاط اور ان اسباب کے پیدا کردہ نتائج پر ایک مجموعی نظر ڈالی جائے۔

عالمگیر کی سیرت، اسکے طرز حکمرانی، اور اسکی سیاسی حکمت عملی پر بہت کچھ نکتہ چینی کی گئی ہے اور تاریخی ناقدین کے ایک بڑے گروہ نے اسکو زوال سلطنت کا باعث قرار دینے میں تامل نہیں کیا ہے۔ لیکن اس کے متعلق موافق یا مخالف کسی قسم کی رائے ظاہر کرنے سے پہلے ایک صحیح الفکر مبصر کو تحقیق کرنا چاہئے کہ عالمگیر کے عہد میں ملک اور اہل ملک کی حالت کیا تھی، اخلاقی، ذہنی، مادی اور علمی و عملی حیثیت سے انکی اجتماعی اور انفرادی قوت و قابلیت کا کیا معیار تھا؟ اور اسکا لحاظ کرتے ہوئے وہ شخص جس کے ہاتھ میں انکی سیاست و قیادت کی باگیں تھیں کہاں تک انکے زوال کا ذمہ دار یا اسکے برعکس ان کے کچھ زیادہ مدت تک بقا کا موجب تھا؟ اس نقطہ نظر سے جب کبھی اس عہد کے حالات کا تفحص کیا جائیگا، تو یہ حقیقت سامنے آجائگی کہ گیارہویں صدی ہجری (سترہویں صدی عیسوی) کا زمانہ ہندوستان میں ایک ایسا زمانہ تھا جس میں اہل ملک کے باشندے نصف النہار پر پہنچ کر زوال کی طرف سرعت کے ساتھ نکل ہو چکے تھے۔ امن و امان،

دولت مندی، خوشحالی، لوازم تمدن کی فراوانی، اسباب عیش کی افراط، اور اندرونی و بیرونی خطرات سے بے خوفی شاہجہاں کے عہد میں اپنی انتہا کو پہنچ چکی تھی اور اس نے انکے قوائے فکر و عمل کو سرد کرنا اور انکی اخلاقی و معنوی حالت کو بگاڑنا شروع کر دیا تھا۔ وہ انسانی قوتیں جو صرف ہمد و جہد کشمکش، مزاحمت، اور مقابلہ سے ابھرتی ہیں، خوش باشی، بے خوفی اور مروء الحالی کی بدولت معطل ہونے لگی تھیں، اور ان کی جگہ لوگوں میں وہ جذبات و داعیات ترقی کرنے لگے تھے جنکے اثر سے وہ اپنی معاشرت اور اپنے تمدن میں تکلف و تصنع، آرام و آسائش، زینت و آرائش، شان و شوکت، پاکیزگی و لطافت، اور حسن و نزاکت کے دلدادہ ہوتے جاتے تھے۔ اس کا نتیجہ یہ تھا کہ ملک میں شاندار لباس، عالیشان عمارات، نفیس سواریاں، پاکیزہ ساز و سامان، اور دوسرے تمام لوازم تمدن بڑھ رہے تھے، مگر بہادر سپاہی، لائق سپہ سالار، بیدار مغز مدبر، قابل منتظم، اچھے کار فرما، اور ماہر کار پرداز گھٹتے چلے جا رہے تھے۔ ایک طرف قدیم امرا کے خاندان جنھوں نے اکبر، جہانگیر اور شاہجہاں کے زمانہ میں بڑے بڑے قابل جوہر پیدا کئے تھے، ایسے بانجھ ہو گئے کہ انھیں پھر وہ جوہر پیدا نہ ہوئے۔ دوسری طرف ملک کی عام زندگی بھی تمدن و تہذیب کی ترقی سے اتنی مسموم ہو گئی کہ امرا و وزراء کے طبقہ میں اہل ملک سے نئے آدمیوں کی بھرتی روز بروز کم ہوتی چلی گئی۔ یہ قحط الرجال ہندوستان میں اسقدر نمایاں ہو گیا تھا کہ عالمگیر اکثر اسکی شکایت کرتا تھا، چنانچہ ایک جگہ اپنے رقعے میں لکھتا ہے کہ "ارتنایابی"



مردم کار آہ! آہ!

سلطنت مغلیہ کو ہندوستان کے علاوہ ایران و توران سے بھی قابل آدمیوں کی رسد پہنچتی تھی، جو تازہ خون، شاداب دماغ اور مستعد ہاتھ پاؤں لیکر آتے، اور یہاں کی رزم و بزم میں ایک نئی جان ڈال دیتے تھے۔ مگر انحطاط کی جو وبا ہندوستان میں چلی تھی وہی اس زمانہ میں ایران، توران، خراسان، عراق روم و شام سب پر پھیلی ہوئی تھی۔ ۱۶۲۶ء میں شاہ عباس صفوی کے انتقال کے بعد سے ایران میں بھی انحطاط شروع ہو گیا تھا جو صدی کے خاتمہ تک انتہا کو پہنچ گیا۔ جس سال ہندوستان میں عالمگیر کا انتقال ہوا اسکے دوسرے سال سلطنت ایران میں افغانوں کی شورش شروع ہوئی، اور جب ہندوستان میں محمد شاہ تخت پر بیٹھا اسکے تین سال بعد ایران میں صفوی سلطنت کا خاتمہ ہو گیا۔ مگر افغان قوم بھی حکمرانی کی صلاحیت سے محروم ہو چکی تھی۔ وہ تین سال سے زیادہ پوری سلطنت کے نظام کو نہ سمجھا سکی اور قریب قریب اسی سال ایران کی نئی افغانی سلطنت کا خاتمہ ہوا جس سال نظام الملک نے سلطنت مغلیہ کی انتہائی بد نظمی سے مایوس ہو کر دکن کی راہ لی۔ ترکستان اور ماوراء النہر کی حالت ایران و افغانستان سے بھی بدتر تھی۔ وہاں وہ طوائف الملوکی شروع ہو چکی تھی جو گھن کی طرح ساری ترکی قوم کی قوت کو کھا گئی اور جسکی بدولت صدی ڈیڑھ صدی بعد ناز روس کی سلطنت نے پورے ترکستان کو مضمحل کر لیا۔ اس طرح ہندوستان میں کام کے آدمیوں کی پیداوار کم اور

بیرونی ہند سے انکی رسد کم تر ہو جانے کے سبب سے سلطنت مغلیہ میں اتنے بڑے ملک کے عظیم الشان نظام حکومت کو سنبھالنے اور قوت کے ساتھ چلانے کی صلاحیت کمزور ہو چکی تھی۔ لیکن اس کمزوری کے اثرات کو نمایاں اور غالب ہونے سے جس چیز نے روک رکھا تھا وہ عالمگیر جیسے زبردست حکمراں کی ذات تھی۔ اس کے سخت سے سخت مخالف بھی اس سے انکار نہیں کر سکتے کہ وہ سادگی، جفاکشی، سپاہیانہ مستعدی، ان تھک محنت، امور مملکت کی شخصی نگرانی، حالات کو سمجھنے کی صلاحیت اور آدمیوں کو پرکھنے اور اسے کام لینے کی قابلیت میں اپنا نظیر رکھتا تھا۔ اس نے اپنی گہری نگاہوں سے دیکھ لیا کہ اس کا ملک فخط الہر جاں میں مبتلا ہو چکا ہے، تمدن و تہذیب نے اہل ملک کو آرام طلب اور عیش پسند بنا دیا ہے، امن و امان نے انکی جنگی روح کو سرد کر دیا ہے، خوشحالی و فارغ البالی نے انکو سعی و کوشش سے مستغنی کر دیا ہے، اور انہیں کام کرنے کی قوتیں کم اور لطف اٹھانے کی قوتیں زیادہ ہو رہی ہیں۔ اس حالت میں اس نے ہندوستان کے اندر اور باہر سے جو بہترین آدمی مل سکتے تھے انکو چھانت چھانت کر فراہم کیا، ان کے جوہر اور انکی قابلیت کے مطابق انکی تربیت کی، اسے اعلیٰ ذمہ داری کے کام نئے، ہر شخص کو اس کام پر لگایا جس کا وہ اہل تھا۔ اور کسی کو اس منصب اور مرتبے تک نہ بڑھنے دیا جس کے تحمل کی اس میں صلاحیت نہ تھی۔ اسد خاں، ذوالفقار خاں، غازی الدین خاں، فیروز جنگ، محمد امین خاں، حسین قلیچ خاں، حمید الدین خاں، روح امدا خاں، بخشی، فتح امدا خاں، عبداللہ

عوض خاں، تربیت خاں میر آتش، حسن علی خاں، شیخ نظام حیدر آبادی،  
 عنایت اللہ خاں کشمیری اور ایسے بہت سے آدمیوں کو جو اپنے عہد  
 کے بہترین قائد مدبر اور منتظم تھے، اس نے خود اپنی تربیت سے بنایا،  
 اسے کام لیا اور انہیں موزوں مقام پر رکھا۔ پھر اس نے اپنے پورے  
 نظام حکومت کو جرٹ سے لیکر چوٹی تک اپنی شدید نگرانی میں رکھا،  
 صوبہ داروں اور سپہ سالاروں سے لیکر فوجداروں، دیوانوں اور  
 متصدیوں تک حکومت کا کوئی عامل بادشاہ کی شخصی نگرانی سے  
 آزاد نہ تھا، اور اس کے خوف سے اپنے کار مفوضہ میں غفلت نہ کر سکتا  
 تھا۔ اسی طرح فوج اور امرائے فوج کو بھی اسے سبک چالیس برس  
 تک لڑائیوں میں مشغول رکھا، اور ان سے ایسی تھکا دینے والی  
 محنت لی کہ عیش پسندی کا نشہ صبر ہو گیا۔

مگر یہ سب کچھ شخص واحد کی کوشش، قابلیت اور رہنمائی کا  
 نتیجہ تھا، اور اسی کے بل پر سلطنت ہند کا یہ عظیم الشان کارخانہ  
 چل رہا تھا۔ ورنہ ارکان سلطنت میں یہ صلاحیت نہیں تھی کہ وہ  
 خود اس بار کو سنبھال سکتے۔ عالمگیر نے جو مشین بنائی تھی، اور جن  
 کل پرزوں سے اس کو ترکیب دیا تھا، ان کو چلانے اور ان سے کام  
 لینے کے لئے اسی جیسے ماہر فن انجینیر کی ضرورت تھی۔ اس کے بعد  
 جو لوگ اسکے جانشین ہوئے وہ اسکی سی بہارت و قابلیت نہ رکھتے  
 تھے۔ انھوں نے نہ مشین کی ترکیب کو سمجھا، نہ پرزوں کی صلاحیت کو۔  
 اسلئے وہ ایک دن بھی اس کارخانہ کو صحیح طریقہ سے نہ چلا سکے۔ گو  
 اب بھی وہی کل پرزے موجود تھے جو عالمگیر کے زمانہ میں تھے، چند

استثنیات کو چھوڑ کر بہادر شاہ کے زمانہ سے محمد شاہ کے زمانہ تک وہ لوگ برابر موجود رہے جنہوں نے عالمگیر کے ماتحت کام کیا تھا۔ لیکن خود فرما نرو اس قابلیت کے نہ تھے کہ وہ یہ سمجھ سکتے کہ کس پرز سے کیا کام لینا چاہئے، اور کون شخص کس قدر بار اٹھا سکتا ہے۔ نیز وہ اتنی قوت بھی نہ رکھتے تھے کہ اس زبردست مشین کو اپنے قابو میں رکھتے اور اس کے طاقتور پرزوں کو ایسی مضبوط گرفت میں جکڑے رہتے کہ کوئی پرزہ اپنی جگہ سے نہ ہل سکتا۔ انہوں نے کچھ پرزوں کو بدلا، کچھ کو بیکار کیا، کچھ کو ضائع کر دیا، کچھ پرزوں سے وہ کام لیا جو ان کرنے کا نہ تھا، اور سطر ح مشین کی ترکیب کو خراب کرنے کے بعد اس کو اپنے قابو میں رکھنے کے بجائے خود اپنے آپ کو اس کے قابو میں دیدیا۔ نتیجہ یہ ہوا کہ مشین بگڑی، کارخانہ ٹوٹا، پرزے منتشر ہوئے، اور پیسوں کی چند بیقاعدہ گردشوں نے خود کارخانہ داروں کو بھی پیس کر رکھ دیا۔ ذوالفقار قاں اور سادات باریہ کے واقعات اسکی روشن مثالیں ہیں۔

عالمگیر کی وفات کے بعد لائق آدمیوں کی کمیابی سے بڑا فتنہ لائق فرما نرو اوں کا فقدان تھا۔ عالمگیر کے بیٹوں پوتوں اور پوپوتوں کی پوری فہرست پر نظر ڈال جاؤ۔ اسکو دیکھنے سے ایسا معلوم ہوتا ہے کہ قدرت نے دفعۃً نسل تیمور سے فرما نرو ائی کی قابلیت سلب کر لی تھی۔ انظلم اور کام بخش کی بے تدبیری، بہادر شاہ کی بے خبری، جہاندار شاہ، فرخ سیر اور محمد شاہ کی انتہائی نااہلی، اور بہادر کے خاندان میں رفیع الشان اور غلیو سیر جیسے زمانہ خصال رکھنے والے

شاہزادوں کی پیدائش دیکھ کر یقین کے ساتھ کہا جاسکتا ہے کہ اگر ایسے چانشین عالمگیر کو نہیں خود اکبر کو بھی میسر آتے تب بھی یہ چالیس سال کے اندر سلطنت کو ہاتھ سے کھڑویتے۔ ایک دونا قابل بادشاہوں کے بعد کوئی ایک قابل بادشاہ تخت نشین ہو جاتا تو شاید سلطنت کو کچھ سنبھال لیتا۔ لیکن یہاں تو ایک ناقابل کے بعد دوسرا اس کا زیادہ ناقابل آتا رہا، اور عالمگیر کے بعد دہلی کے تخت کو ایک دن کے لئے بھی کوئی اہل اور موزوں بادشاہ میسر نہ آیا۔ ان بادشاہوں میں خود معاملات کو سمجھ کر انکو قوت سے چلانے، اور اپنی شخصی طاقت سے اقتدار حاصل کر کے اسے برقرار رکھنے، اور اپنی ذاتی قوت کے ذریعہ سے کوئی راہ پیدا کر کے اپنے بل بوتے پر آگے بڑھنے کی قوت نہ تھی۔ ہر انتشار و اضطراب کے موقع پر جس طاقت ور اور حوصلہ مند شخص نے سب سے پہلے جھپٹ کر ان کا ہاتھ پکڑ لیا، انھوں نے اپنے آپ کو اور سلطنت کے کاروبار کو اسی کے قابو میں دیدیا، اور جب اسکے استبداد سے تنگ آگئے تو دوسرے خود غرض سازشی، اور چال باز لوگوں کے دام میں پھنس کر اس کے مقابلہ میں حصول اقتدار کے لئے جدوجہد کرنے لگے۔ اس پریم کشمکش سے ملک میں سازشوں، خفیہ ریشہ دوزیوں، دورخی چالوں، اور دھڑے بندیوں کا ایک طویل سلسلہ شروع ہو گیا، ملک اور سلطنت کے مفاد کو شخصی اغراض پر قربان کیا جانے لگا، امر اور صوبہ دار ایک دوسرے کے خلاف لڑا گئے، سلطنت کے ذمہ دار عہدہ داروں کے مقابلہ میں مخالفوں اور دشمنوں تک کی ہمت افزائی کی گئی، قانون و آئین کا احترام اٹھ گیا، حکومت کا

۱۹۶

انتظام درہم برہم ہو گیا، اطراف ملک میں عام ابتری و طوائف الملوک کی پھیل گئی، اور وہ جیل میں جس نے سلطنت کے اجزاء کو ایک دوسرے کے ساتھ جکڑ رکھا تھا پارہ پارہ ہو کر رہ گئی۔ عالمگیری کی وفات سے محمد شاہ کی تخت نشینی تک ۱۳ سال کی مختصر مدت میں سات خونریز معرکے محض حصول سلطنت کے لئے پیش آئے جنہوں نے سلطنت کی بنیادیں ہلا ڈالیں۔ درباری سازشوں کی بدولت متعدد امرا اور صوبہ دار ایک دوسرے کے مقابلہ میں صفت آرا ہوئے، اور وہ قوت جو سلطنت کی خدمت میں صرف ہونی چاہئے تھی اس طرح برباد ہوئی۔ خانہ جنگیوں کے بعد کامیاب فریق نے مخالف فریق کے حامیوں کو کچل ڈالا اور انہیں بہت سے قابل اور کارآمد آدمی تباہ ہو گئے۔ مختلف سیاسی پارٹیوں میں توازن قائم رکھنے والی کوئی قوت نہ تھی، اس لئے جو پارٹی برسر اقتدار آئی اس نے مقابل کی پارٹی کو برباد کرنے کی کوشش کی اور اس طریقہ سے بھی قوت کا ایک بڑا حصہ بیکار کر دیا گیا۔ مرکزی سلطنت کی کمزوری اور غلط پالیسی کی بدولت ملک کے مختلف حصوں میں سلطنت کے خلاف جنگو قوموں نے خروج کیا۔ سکھ، جاٹ، مرہٹے، بندیلے، اور راجپوتوں کی طرح ہر طرف سے اٹھ کھڑے ہوئے ایک جماعت نے سیاسی اعراض کے لئے ہندوؤں میں مغل سلطنت کے خلاف مذہبی جوش پیدا کیا اور یہ شور میں بھی سلطنت کی تباہی کا ایک ذریعہ بن گئیں۔ حکومت کے اس طرح ابتری و بد نظمی کی حالت میں، مبتلا ہوجانے سے مالگداری اور خراج کی تحصیل میں کمی واقع ہونے لگی، تجارت اور

صنعت و حرفت کا بازار سرد پڑنے لگا جس سے جملہ اقسام کے محال پر برا اثر پڑا اور روز بروز حکومت کے ذرائع آمدنی مسدود ہوتے چلے گئے۔ مگر اس کے باوجود جو تھوڑے بہت اموال خزانہ سلطنت میں داخل ہوتے بھی تھے، انکو صحیح مصارف میں صرف کرنے کے بجائے ایسے غلط مصارف میں صرف کیا جاتا تھا جو بجائے مفید ہونے کے اُلٹے مضر ہوتے تھے۔ مصاحبوں، مسخروں، ڈوم ڈہارٹیوں، اور سامان عیش و نشاط پر پانی کی طرح روپیہ بہایا جاتا تھا، اور اہل فضل و کمال بھوکے مرتے تھے، فوج تنخواہوں کے لئے ترستی تھی اور جنگی ضرورت کے مواقع پر سامان جنگ کے لئے شاہی لشخانے کے برتن تک بیچنے کی نوبت آجاتی تھی۔

ان حالات میں ملک کے قابل لوگوں نے دیکھا کہ مرکزی سلطنت میں ترقی کا مدار قابلیت اور حسن خدمت پر نہیں ہے۔ شاہی اقتدار خواجہ سراؤں، خوشامدی مصاحبوں، اور سازشی درباریوں کے ہاتھ میں ہے۔ ان لوگوں کی موجودگی میں ملک اور سلطنت کی کوئی خدمت کرنا محال، اور اس خدمت کے صلہ میں ترقی حاصل کرنا غیر ممکن، بلکہ اپنی رہی سہی عزت و آبرو بچانی بھی مشکل ہے۔ لامحالہ انکو اپنی بھلائی اس میں نظر آئی کہ مرکز سے الگ ہو کر جس علاقہ پر قابو پائیں اس میں اپنی جداگانہ ریاست قائم کر لیں۔ جو لوگ اتنے طاقتور نہ تھے کہ خود کوئی ریاست قائم کر سکتے، انھوں نے کسی طاقتور امیر کا دامن تھام لیا، اور اسکی ملازمت میں داخل ہو گئے۔ رعایا بھی آئے دن کی طوائف الملوک کی سے بیزار تھی۔ مرکزی سلطنت کے

ہرنے انقلاب پر، ایک نیا صوبہ دار بھیجا جاتا تھا۔ وہ آئندہ کسی دوسرے انقلاب کے اندیشہ سے رعایا کو لوٹ لوٹ کر جلدی سے جلدی اپنی جیبیں پر کرنے کی کوشش کرتا تھا۔ جب کوئی دوسرا صوبہ دار آتا تو پہلا صوبہ دار اسکی مزاحمت کرتا اور رعایا اس بیچیدگی میں پھنس جاتی کہ کس کا ساتھ دے۔ ان مشکلات سے عاجز آ کر صوبوں کے باشندے بھی اسکو ترجیح دیتے تھے کہ کوئی طاقتور شخص ان صوبہ میں اپنی مستقل ریاست قائم کرے اور ایک باضابطہ اور پائیدار حکومت کے سایہ میں آکر وہ اس روز روز کی مصیبت سے نجات پائیں، انہی اسباب سے بنگال، اودھ، روہیکھنڈ، مالوہ، گجرات، سندھ، اور دوسرے اقطاع میں چھوٹی بڑی ریاستیں قائم ہونی شروع ہوئیں۔

اسی سلسلہ کا واقعہ دکن میں نظام الملک کی مستقل ریاست کا قیام بھی ہے۔ نظام الملک اور ان کے خاندان نے دکن میں ستر اسی سال تک سلطنت کی اعلیٰ خدمات انجام دی تھیں۔ ان کے دادا، ان کے والد، ان کے چچا، انکے بھوپچھا اور وہ خود اس خطہ ملک میں سپہ سالاری، صوبہ داری اور فوجداری کی خدمات پر رہ چکے تھے۔ بجا پور اور گولکنڈہ کی فتح میں انکے دادا کا خون اور ان کے والد کا ہاتھ شامل تھا۔ دکن کی رعایا زمیندار جاگیردار اور شاہی عمال سب پر ان کے ذاتی اور خاندانی اثرات تھے۔ اسکے علاوہ ان کے ساتھ توراتی امر کی بھی ایک بہت بڑی جماعت تھی جن میں سے اکثر دکن کے کسی نہ کسی حصہ میں جنگی اور



انتظامی خہدوا پر رہ چکے تھے۔ اس وجہ سے کسی دوسرے صوبہ کی بہ نسبت ان کے لئے دکن میں اپنا اقتدار قائم کرنے کے زیادہ مواقع تھے۔ یہی سبب ہے کہ انھوں نے مانود اور گجرات کے صوبوں کو چھوڑ کر دکن کو ترجیح دی۔ حالانکہ جب انھوں نے اپنی مستقل ریاست قائم کرنے کا خیال کیا تھا اس وقت ان دونوں صوبوں پر بھی انکی حکومت تھی۔ اس کے علاوہ مالوہ اور گجرات کو ترجیح نہ دینے کا ایک سبب یہ بھی تھا کہ یہ دونوں صوبے دارالسلطنت سے نسبتاً قریب تھے اور انہیں رکھنے سے اندیشہ تھا کہ شاہی حکومتیں کسی وقت براہ راست تقادم کی نوبت آئیگی جس سے وہ بچنا چاہتے تھے۔

### مآخذ :-

منتخب اللباب جلد دوم

فتوحات آصفی

مآثر الامرا

مآثر نظامی

سمر آزاد

خزانہ عامرہ

تالیف غلام علی آزاد بلگرامی

سیر المتأخرین تالیف سید غلام حسین خاں ضیا طیبانی

طبع کلکتہ ۱۹۱۲ء

حدیقتہ العالم

گلزار آصفیہ

ترک آصفیہ تالیف تجلی علی شاہ

تاریخ ظفرہ تالیف منشی گرو دہاری لال حقیر طبع گوردہ پورہ ۱۹۲۶ء  
رقعات موسوی خاں جرات منشی نواب آصفیہ اول

(قلمی نسخہ - دفتر دیوانی حیدرآباد دکن)

بساط القناقم - تالیف لچھی نارائن شفیق - طبع حیدرآباد ۱۹۲۲ء  
سیر الہند و گل گشت دکن

خزانہ رسول خانی

حقیقتہائے ہندوستان (قلمی) تالیف لچھی نارائن شفیق  
(کتب خانہ آصفیہ حیدرآباد دکن)

سوانح دکن

Later Mughals by Irvine

A History of the Mahrattas by Grant Duff.  
Calcutta 1918

History of the Deccan by J. D. B. Gribble.  
London 1896 & 1924

A History of the Mahrattas by Waring

Rise of the Peshwas by H. N. Sinha. The Indian  
Press Allahabad 1931

The Nizam, by Briggs.

History of India by Elphinston. 5th Edition, 1866

Historical and Descriptive Sketch of his Highness  
the Nizam's Dominions by S. Husain Bilgrami and  
C. Willwott.

# باب سوم

## نظام الملک آصفیہ

دولت آصفیہ اور سلطنت مغلیہ کے ہندوستان اور دوسرے تعلقات کی نوعیت تمام مشرقی ممالک میں جن اخلاقی نظریات نے سیاسیات پر غلبہ حاصل کر رکھا ہے، انہیں سے ایک یہ بھی ہے کہ ایک سلطنت کے ملازموں میں سے اگر کوئی شخص اس سلطنت کے خلاف بغاوت کر کے اپنی الگ ریاست کی بنا ڈالتا ہے، یا خود تخت شاہی پر قبضہ کر لیتا ہے، تو لوگ اسے غدار اور نیک حرام سمجھتے ہیں، اسکی اطاعت کو بدترین اخلاقی جرم خیال کرتے ہیں، اور ملک کے عوام و خواص کے دلوں میں مدتوں تک اس کے خلاف بغض و عداوت کی آگ بھڑکتی رہتی ہے، جس کو دبانے اور بجھانے میں اسکو بڑی مشکلات پیش آتی ہیں۔ باستثناء ان چند صورتوں کے جن میں شاہی فائدان اپنے منطالوم اور سرک اعمال کے سبب سے سخت نامقبول ہو چکا ہو، اور لوگ اس کے خلاف بغاوت کرنے والے کو اپنا ناجی سمجھنے پر مجبور ہوں، یہ قاعدہ کلیہ اور تمام صورتوں پر حاوی ہے۔ یہی وجہ ہے کہ مشرق میں جب کوئی سلطنت طویل مدت تک قائم رہ جاتی ہے، اور باشندے

اسکے شاہی خاندان سے مانوس ہو جاتے ہیں، تو پھر اسکی انتہائی کمزوری، نالائقی اور بد نظمی کے باوجود ایک زمانہ دراز تک کوئی شخص اس کے خلاف علانیہ بغاوت کی جرأت نہیں کر سکتا۔ اُس کے صوبہ دار عملاً خود مختار فرمانروا بن جاتے ہیں، مگر ظاہر میں اسکی وفاداری و اطاعت کا دم بھرنے پر اپنے آپکو مجبور پاتے ہیں، اور جو کوئی اس کے مقابلہ میں شاہی کا دعویٰ کرتا ہے، اُسے رائے عام کی ایسی شدید مخالفت کا سامنا کرنا پڑتا ہے اسکی نئی بادشاہی کی جڑ بنیاد ہل جاتی ہے، اور بسا اوقات خود اسکی اپنی رعایا اس کے خلاف شورش برپا کر کے اس کا خاتمہ کر دیتی ہے۔ سلطنت مغلیہ کو جس چیز نے انتہائی ضعف انتشار کے باوجود سید و پیر صوبہ برس تک ہندوستان کی سیادت پر برقرار رکھا وہ یہی خیالی قوت تھی۔ اس نے ذوالفقار خاں کو قوت و اقتدار کے منہا پر پہنچ جانے کے باوجود بادشاہی کا دعویٰ کرنے سے باز رکھا۔ اسی نے سادات بابر کو بادشاہ گرین جانے کے باوجود بادشاہ بن جانے سے روکا۔ اور اسی نے نظام الملک کو دکن کی بادشاہی کا اعلان کرنے سے محترزہ رکھا، حالانکہ جملہ انتظامی اور سیاسی حیثیات سے اب دکن اُن کا تھا اور مغل بادشاہ کو اس پر برائے نام سیادت سے زیادہ کوئی اقتدار حاصل نہ تھا۔

اس میں شک نہیں کہ اس عام قاعدہ کی پابندی کر کے نظام الملک نے اپنے آپ کو اس اعلیٰ سیاسی و آئینی مرتبہ سے محروم کر لیا جو بادشاہی کے فیض ایک اعلان سے انکو حاصل ہو سکتا تھا۔

www.taameernews.com  
۲۰۳  
لیکن اسکے ساتھ ہی ان کو دوتہ بردست فواید بھی حاصل ہوئے،  
جو اعلان شاہی کی صورت میں ہرگز حاصل نہ ہوتے۔

پہلا فائدہ جو اس زمانہ میں صرف اخلاقی تھا۔ مگر بعد میں  
اس نے سیاسی اہمیت بھی حاصل کر لی، یہ تھا کہ وہ نہ صرف رائے  
عام کی ملامت اور ناراضی سے محفوظ رہے، بلکہ جس طرح انھوں نے  
اور ان کی اولاد نے انحراف کی پوری قدرت رکھنے کے باوجود  
بادشاہ کی اطاعت کی اور مقام شاہی کے ادب و احترام کو ملحوظ  
رکھا، اس کی بنا پر عام اہل ہند اور خصوصیت کے ساتھ ہندوؤں  
کے مسلمانوں میں وہ بہت عزت کی نگاہ سے دیکھے جانے لگے،  
اور یہ چیز اس زمانہ میں دولت آصفیہ کے لئے بہت بڑی قوت  
بن گئی جب سیاسی خطرات نے ہندوستان کی دوسری ریاستوں  
کی طرح اس دولت کو بھی ہر طرف سے گھیر لیا تھا۔

دوسرا فائدہ یہ ہوا کہ انہیں وہ مشکلات پیش نہ آئیں جو  
ایسے حالات میں شاہی حکومت سے الگ ہونے، اور اپنی علیحدہ  
سلطنت قائم کرنے سے لازم آتیں۔ اگر وہ اس وقت  
بادشاہی کا اعلان کر دیتے تو یقیناً ان کو مخالفت کے ایک بہت  
بڑے طوفان کا مقابلہ کرنا پڑتا۔ جنوبی ہند کے طاقتور فوجدار  
جن پر ابھی تک ان کی گرفت مضبوط نہ ہوئی تھی، ورنہ ان کے  
خلاف علم بغاوت بلند کر دیتے۔ کرناٹک کے بڑے اور چھوٹے  
پالیگر، ٹانک اور زمیندار، جنہیں صرف شاہی حکومت کی  
ہیبت و قوت نے باجگذار بنا رکھا تھا۔ یکبارگی ان کے دائرہ

اطاعت سے نکل جاتے، شمال کے بہت سے سردار جو نظام الملک سے حسد رکھتے تھے، انکے مقابلہ میں شاہی حکومت کی حمایت کے لئے کھڑے ہو جاتے۔ اور سب سے زیادہ یہ کہ مرہٹے اس موقع سے فائدہ اٹھانے میں ذرہ برابر تامل نہ کرتے، محمد شاہ اور اس کے نادان مشیروں کی غلط سیاست سے کچھ بعید نہ تھا کہ وہ محض نظام الملک کو نیچا دکھانے کے لئے باجی راؤ کو دکن کے دو تین صوبوں کا پروانہ عطا کر دیتے، اور ان واحد میں ہمارا شہر کے بزرگی تمام اقطاع دکن پھیل کر حکومت کا سارا شیرازہ درہم برہم کر ڈالتے۔ ان زبردست مخالفتوں سے مقابلہ کرنے میں نظام الملک جن ہتھیاروں سے کام لیتے وہ خود بھی پوری طرح قابل اعتماد نہ ہوتے۔ کیونکہ خود انکی رعایا، انکے ملازم، انکے سپاہی، اور انکے بہت سے سردار ان فوج بھی دلوں میں ان کے مخالف ہوتے، اور نازک مواقع پر ان کا ساتھ چھوڑ کر مخالفوں سے مل جاتے۔ ایسے حالات میں اول تو دولت آصفیہ کا قیام ہی محال تھا۔ اور اگر بغرض محال نظام الملک اپنی اعلیٰ قابلیت سے اس میں کسی حد تک کامیاب ہو بھی جاتے تو انکی اولاد میں کوئی اس قابل نہ تھا جو انکے بعد اس امر خطیر کو سنبھال سکتا۔

ان مختلف پہلوؤں پر نظر کرنے سے یہ بات واضح ہو جاتی ہے کہ نظام الملک کا شاہی حکومت سے علانیہ انحراف نہ کرنا اور مرتبہ شاہی حاصل کرنے کی طمع سے۔ جو ایسی زبردست طمع ہے کہ قدرت و استطاعت حاصل ہونے کے بعد بڑے بڑے ضابط

انسانوں کے لئے بھی اس کا روکنا مشکل ہو جاتا ہے۔ احترام  
 کرنا محض مشرقی تخیل کی بنا پر ایک شریفانہ اور وفا شعارانہ فعل ہی نہ  
 تھا، بلکہ ایک ایسا فعل بھی تھا جو غایت درجہ کے تدبیر اور معاملہ فہمی  
 کا ثبوت پیش کرتا ہے، اور جس پر صرف وہی لوگ قادر ہو سکتے ہیں  
 جنکی عقل کبھی جذبات سے مغلوب نہیں ہوتی۔

یہ سوال ایک حد تک پیچیدہ ہے کہ اس ظاہری اطاعت  
 اور باطنی خود مختاری کی حالت میں دولت آصفیہ اور سلطنت  
 مغلیہ کے تعلقات کی سیاسی اور آئینی نوعیت کیا تھی۔ لیکن سادہ  
 طریقہ سے اسکو یوں سمجھا جاسکتا ہے کہ عملاً خود مختار ہو جانے کے  
 باوجود جس چیز نے نظام الملک اور انکے جانشینوں کو مغل بادشاہ  
 کی اطاعت کا دم بھرنے پر آمادہ کیا تھا، وہ کوئی سیاسی و مادی قوت  
 نہ تھی بلکہ محض ایک اخلاقی قوت تھی، اسلئے دولت آصفیہ پر سلطنت  
 منلیہ کا شاہی اقتدار بھی محض ظاہری اور نمائشی تھا۔ نظام الملک  
 اور انکے جانشین نظام مغل سلطنت کے صوبہ دار تھے، صوبہ داری  
 پر ان کا تقرر شاہی فرمان سے ہوتا تھا، اور وہ بادشاہ کے عطا کردہ  
 خطابات و مناصب فخر کے ساتھ حاصل کرتے اور ان کو سرمایہ عزت  
 سمجھتے تھے، مگر دکن پر انکی حکومت بادشاہ کی عطا کردہ نہ تھی، نہ  
 اس حکومت کا قیام بادشاہ کی قوت پر مبنی تھا، نہ بادشاہ کے  
 ارادہ کو انکے عزل و نصب میں کوئی دخل تھا۔ جہاں تک حکومت  
 کے انتظام، اور کلیات و جزئیات کے رفق و رفیق اور داخلی خارجی  
 سیاست کا تعلق تھا، اس میں فرمانروائے دکن اپنا ہی مطلق العنان

تھا جتنا ایک خود مختار بادشاہ ہوتا ہے۔ دکن کے صوبوں اور قسمنوں کے صوبہ دار اور فوجدار، نظام کے تابع فرمان تھے اور ان کا عزل و نصب کلیدی نظام کے اختیار میں تھا، مگر ظاہری حیثیت سے وہ صوبہ دار دکن کے نہیں بلکہ بادشاہ کے صوبہ دار و فوجدار تھے، اور ایک مدت تک ان کے تقرر کا فرمان بھی بادشاہ کی جانب سے آیا کرتا تھا۔ یہاں کی باجگذار ریاستیں بھی حقیقت میں نظام کی باجگذار تھیں، نظام ہی کو خراج ادا کرنی تھیں، اور نظام ہی ان پر بالادستی کے اختیارات استعمال کرتے تھے، مگر ان پر قانونی سیادت نظام کو نہیں، مغل بادشاہ کو حاصل تھی، وہ نظام کو اپنے بادشاہ کی حیثیت سے نہیں بلکہ بادشاہ کے صوبہ دار کی حیثیت سے خراج ادا کرتے تھے، اور ان پر صوبہ دار دکن کی بالادستی و سیادت نہ کبھی رہی حیثیت سے ظاہر کی گئی اور نہ انھوں نے اسکو رسمی حیثیت سے تسلیم کیا۔ حکومت کے انتظام میں بھی بادشاہ کے اس ظاہری اقتدار پر قرار رکھا گیا۔ نظام کے ساتھ بادشاہ کا ایک دیوان رہا کرتا تھا، جو دیوان شاہی کہلاتا تھا۔ مگر یہ دیوان خود نظام کا اپنا منتخب کیا ہوا ہوتا تھا، امور ریاست میں اس کو کوئی دخل نہ تھا، اور اس کا کام صرف یہ تھا کہ نظام جن لوگوں کو جاگیریں، انعام اور مناصب وغیرہ عطا کریں انکی توثیق کے لئے وہ بادشاہ کی جانب سے سند لکھ دیا کرے۔ عرض سلطنت خلیہ اور دولت آصفیہ کا اضافی تعلق کچھ اس نوع کا تھا کہ اسکو کاغذ استقلاال سے تعبیر کیا جاسکتا ہے، اور نہ ہی حقیقی تابعیت سے، بلکہ وہ ان دونوں کے بین بین ایک مہر اور غم معین



حالت تھی جس نے کوئی قطعی اور واضح آئینی شکل اختیار نہ کی تھی۔ مگر اس حالت کا میلان استقلال کی طرف زیادہ اور تابعیت کی طرف برائے نام تھا۔ اور تابع و متبوع کے درمیان گویا اس امر پر ایک ذہنی سمجھوتہ ہو گیا تھا کہ متبوع اپنی سیادت کے ظاہری اعتراف و اقرار پر قانع تھا کیونکہ اس میں بزور اسکو قائم کرنے کی قدرت نہ تھی۔ اور تابع صرف اس پر مطمئن تھا کہ اسے حقیقی اور واقعی استقلال حاصل ہے، کیونکہ متبوع کی اخلاقی و معنوی قوت کو دیکھتے ہوئے وہ اپنے استقلال کو نمایاں کرنے اور تابعیت کے بد نما رنگ کو دھو ڈالنے کا یارا نہ رکھتا تھا۔ اس لحاظ سے سلطنت مغلیہ میں دولت آصفیہ کی حیثیت وہی تھی جو دولت عثمانیہ میں محمد علی پاشا خدیو مصر کی، اور دولت عباسیہ کے دور انحطاط میں ایران، خراسان اور ماوراء النہر وغیرہ ممالک کے رئیسوں کی تھی۔

## ۴۔ وکن میں مرہٹوں سے کشمکش

اب ہم پھر واقعات کے سلسلہ کی طرف رجوع کرتے ہیں

مبارز خان اور اسکے بیٹوں کی قوت کا استیصال اور صوبہ حیدرآباد پر پوری طرح قبضہ کرنے کے بعد نظام الملک نے سب سے پہلے جس چیز کی طرف توجہ کی وہ یہ تھی کہ اپنی ریاست کے لئے ایک ایسے مقام کو محفوظ کر لیں جو بیرونی خطرات سے دور ہو۔ اورنگ آباد، بیدر اور بیجاپور مرہٹوں سے بہت قریب

تھے، اور مرہٹہ برگی ان علاقوں میں وہابی جراثیم کی طرح پھیل چکے تھے۔ ان میں سے کسی مقام کو ریاست کا مرکز بنانا خطرہ سے خالی نہ تھا۔ لہذا انھوں نے حیدرآباد کو اس کے لئے منتخب کیا اور اس صوبہ میں کامل امن و امان قائم کرنے کی کوشش کی۔ یہاں انھوں نے واکن کھیڑا، کوہیر اور ایلگنڈل کے سرکش زمینداروں کی طرف فوجیں بھیجیں، اور انکو بزور شمشیر مطیع کیا۔ ملک کے دوسرے اقطاع میں جہاں جہاں شریہ جماعتوں نے فساد برپا کر رکھا تھا، تھانے قائم کر کے بد امنی کا سدباب کیا۔ اسکے بعد انھوں نے مرہٹوں کی طرف توجہ کی۔ مبارز خاں نے اپنی صوبہ داری کے زمانہ میں حسین علی خاں کی طے کردہ شرائط صلح کو قبول نہیں کیا تھا، اور اپنے صوبہ سے مرہٹوں کو چوتھ دینے سے انکار کر دیا تھا۔ مرہٹوں نے فوجی قوت سے اپنا یہ حق قائم کرنے کی جتنی کوششیں کیں، مبارز خاں نے ان کا سختی کے ساتھ مقابلہ کیا، اور بارہا ان کو شکستیں دیں۔ اس وجہ سے صوبہ حیدرآباد میں مرہٹوں کا باقاعدہ عمل دخل، جیسا کہ دکن کے دوسرے صوبوں میں تھا، نہ ہو سکا۔ مگر اس کے باوجود وہ اس صوبہ کو ان کی دست برد سے محفوظ رکھ سکا تھا کیونکہ مرہٹے اپنے قومی طریق جنگ کے مطابق اس صوبہ کے اطراف و قوافی میں پھیل گئے تھے۔ عام رہزنی اور لوٹ مار کر کے انھوں نے شاہراہوں کو اس قدر غیر محفوظ کر دیا تھا کہ تجارتی قافلوں کی آمد و رفت محال ہو گئی تھی، زمینداروں، اور عام رعایا سے بھی جہاں انکا بس چل جاتا، وہ چوتھ اور سردی لے کر لیتے تھے،

اور اکثر اوقات یہ تحصیل معاہدہ کی مقررہ شرح سے بہت زیادہ ہوتی تھی۔ نظام الملک نے اس فتنہ کا سدباب کرنے کے لئے باجی راؤ کو چھوڑ کر سری پت راؤ پر تکی نہ دھی سے گفتگو کی جس سے باجی راؤ کی مخالفت کوئی مخفی راز نہ تھی، اور اسکی معرفت راہدہ ساہو سے یہ سمجھوتہ کر لیا کہ آئندہ سے حیدرآباد کے صوبہ میں مرہٹوں کو براہ راست چوتھے سردار سمجھی اور راجداری وصول کرنے کا حق نہ ہوگا، پیشوا کے گماشتے جوان محاصل کی تحصیل کے لئے مقرر ہیں، اٹھائے جائینگے اور ان محاصل کے عوض ایک مقرر رقم سالانہ خزانہ عامرہ سے ادا کی جاتی رہیگی۔ اس سمجھوتہ پر ساہو کو راضی کرنے کے لئے نظام الملک نے اسکے ساتھ متعدد رعایتیں کیں۔ اندر ایور کے قریب، اسکو ایک جاگیر عطا کی، ایک اور جاگیر برار میں پر تکی نہ دھی کو دی، اور اس سے پہلے ساہو کے مخالف سردار رنجھاجی بنا لکیر (راؤ رنجھا) کو جو جاگیر پونا کے لواحق میں دی تھی اسے موتوں کر کے کر لہ کے اطراف میں ایک دوسری جاگیر دے دی۔

باجی راؤ نے اس سمجھوتہ کی سختی کے ساتھ مخالفت کی۔ یہ مخالفت صرف اس بنا پر ہی نہ تھی کہ یہ اس کے مخالف پر تکی نہ دھی کا ملے گئے ہوا تھا، اور اسکے علم کے بغیر طے کیا گیا تھا۔ بلکہ اس کی نسبت بڑی وجہ یہ تھی کہ پیشوا کی رائے میں غلوں سے حقوق اور معاطات

۱۰۔ اس سمجھوتہ کی تفصیلات کہیں مذکور نہیں ہیں۔ منتخب اللباب اور حدیقہ العالم میں صرف اس کا خلاصہ دیا گیا ہے۔

کا واضح تصفیہ کرنا مصلحتوں کے مفاد کے خلاف تھا، کیونکہ حقوق کو مبہم رکھنے اور معاملات کو الجھا ہوا رکھنے دینے میں ان کو موقع حاصل تھا کہ اپنی قوت اور مغللوں کے ضعف کی نسبت سے جس قدر زیادہ فائدہ اٹھا سکیں، اٹھائیں۔ نیز وہ چوتھے اور دسکھم وغیرہ کی تحصیل کے بجائے ایک مقررہ رقم لینے کا بھی مخالف تھا، کیونکہ اس کے نزدیک مغل حکومت کے اقطاع میں مرہٹوں کے گماشتوں اور تحصیلداروں کا مقرر ہونا اور مرہٹہ برگیوں کا تحصیل کے نام سے پھیل جانا، درحقیقت یہ معنی رکھتا تھا کہ ان اقطاع میں مرہٹہ حکومت بتدریج قائم ہو رہی ہے، اور ایسی حالت میں اس امر کا قوی امکان تھا کہ ملک کے جس حصہ پر مغلوں کی گرفت کمزور ہو وہاں مرہٹے بلا کسی وقت و مزاحمت کے اپنا تسلط قائم کر لیں۔

ان وجوہ سے باجی راؤ نے سمجھوتہ کو رد کر دیا، اور پرتی ندھی نے اسکو برقرار رکھنے پر زور دیا۔ اس پر دونوں میں سخت نزاع برپا ہوئی، اور ۱۷۹۳ء کے اواخر (۱۷۹۳ء) میں اس نے کھلم کھلا مخالفت کی صورت اختیار کر لی۔ نظام الملک اس اختلاف سے فائدہ اٹھانے کے لئے پوری طرح طیار تھے۔ انھوں نے باجی راؤ کے مقابلہ میں سنبھاجی راجہ کو لکھا پور کو کھڑا کر دیا۔ اور چند رسین جادو، راؤ رنجنا بنا لکر، اور دوسرے مرہٹہ سرداروں کو اسکی مدد کے لئے اشارہ کیا۔ چند رسین کی معرفت سنبھاجی نے صوبہ دار دکن کے سامنے دعویٰ پیش کیا کہ ستارہ اور کو لکھا پور کے خاندان سیوا جی کے یکساں وارث ہیں، اسلئے ممالک دکن کی چوتھ اور

سرحد سمکھی میں کوٹھا پور کے خاندان کو برابر کا حصہ ملنا چاہئے جو بڑا  
 نے قانون راج الوقت کے مطابق حکم جاری کیا کہ تاقصیدہ مقدمہ  
 فریق ثانی کو چوتھے اور سرحد سمکھی کی تحصیل سے روک دیا جائے۔  
 چنانچہ ہر طرف ساہو کے مکاسہ داروں اور نائبان سرحد سمکھی  
 کو اٹھا دینے کے احکام بھیج دے گئے۔

اب باجی راؤ کے لئے ضبط کرنا مشکل تھا۔ بارش کے اختتام  
 تک اس نے مجبوراً صبر کیا۔ پھر ۱۴ اگست کی ابتدا (اور آخر ۱۷ اگست)  
 میں وہ فوجیں لیکر غارتگری کرتا ہوا جالندہ کی طرف بڑھا۔ ادھر سے  
 نظام الملک مقابلہ کے لئے آئے۔ جالندہ کے قریب ایک مختصر سی  
 جنگ کے بعد باجی راؤ ماہور کی طرف بھاگا، پھر اورنگ آباد ہوتا  
 ہوا خاندیس کی طرف چلا اور مشہور کر دیا کہ برہانپور کو غارت  
 کرنے کا ارادہ ہے۔ نظام الملک برہانپور کو جانے کے لئے روانہ  
 ہوئے، مگر جنت گھاٹ تک پہنچے تھے کہ معلوم ہوا، پیشوا بھارت  
 کی طرف غارتگری کرتا ہوا چلا گیا ہے۔ وہ اس کے تعاقب  
 میں چلے اور سورت تک پہنچ گئے۔ مگر وہ ہاتھ نہ آیا۔ مرہٹوں  
 کے ہلکے رسالے جس تیز رفتاری سے نقل و حرکت کرتے تھے،  
 اسکے مقابلہ میں ساز و سامان سے لدی ہوئی عقلی فوج کی فتا  
 نہایت سست تھی۔ اسلئے پیشوا کی اس چلت پھرت کو روکنا  
 نظام الملک کے لئے مشکل تھا۔ علاوہ بریں یہ مرہٹوں کی ایک  
 مستقل جنگی جہاز تھی کہ کھلے میدان میں باقاعدہ فوج کے  
 مقابلہ سے جہاں تک ممکن ہو پہلو بچائیں، اور ملک کے

اخراف و اکناف میں اچانک چھاپے مار کر اور عام تباہی و  
 بربادی پھیلانے کے لیے یہ حکم کو یہ ریشاں کر دیں۔ اس چال کو ناکام کرنے  
 کے لئے نظام الملک نے مسورت سے سیدھا پونا کا رخ کیا۔  
 کیونکہ سب سرہٹوں کا خود اپنا گھر خطرہ میں ہو گا تو جمہوراً وہ  
 اسکو بچانے کے لئے آئینگے، اور اس طرح ایک فیصلہ کن جنگ کا  
 موقع مل جائیگا۔ لیکن ابھی وہ احمد نگر تک نہ پہنچے تھے کہ سرہٹوں  
 نے ہر طرف سے ان کو آگہرا اور اپنے معروف طریقہ کے مطابق  
 جنگ قرآنی شروع کر دی جسے دکن کی اصطلاح میں "برگی گوی"  
 (Gurill warfare) کہتے ہیں۔ انکے تیز و سوار  
 چھوٹے چھوٹے دستوں کی شکل میں چاروں طرف پھیل گئے۔

لے سرہٹوں کے اس طریق جنگ کو اورم (Orme) نے خوب بیان کیا  
 ہے وہ خود اس زمانہ میں موجود تھا، اور اس قسم کی لڑائیاں ہمیشہ خود کو دیکھ چکا  
 تھا۔ وہ لکھتا ہے:-

"سرہٹ فوج کی طاقت زیادہ تر انکے کثیر التعداد سواروں پر مشتمل ہے، جو  
 تکان اور صعوبتوں کا، قابل کرنے میں ہندوستان کی تمام دوسری فوجوں سے  
 بڑھے ہوئے ہیں اور مشہور ہے کہ انکی بڑی بڑی جماعتیں ایک ایک دن میں بچاں  
 پچاس میل کے رھاوے مار جاتی ہیں۔ یہ لوگ عام ذرہ خورد سے ہمیشہ اجتناب  
 کرتے ہیں، اور جنگ کرنے میں وہ اس کے سوا کوئی اور خیال نہیں کرتے کہ دشمن کے  
 ملک کو زیادہ سے زیادہ نقصان پہنچائیں۔ اس غرض کے لئے، وہ جانور ہانک یجا  
 ہیں، فصلیں خراب کرتے ہیں، بستیاں جلا ڈالتے ہیں اور ایسے ایسے ظلم و ستم۔"

رہنما کا سلسلہ منقطع کر دیا، جنگلوں میں چارے کو جلا ڈالا فصلوں اور آس پاس کے دیہات کو تباہ کر دیا اور ان طریقوں سے منغل فوج کو تھکاؤ زدہ کر دیا۔ جہاں منغل سپاہ کا غلبہ دیکھا جا رہا تھا وہاں سے بھاگ نکلے، اور جہاں کسی قبیلے نے بغاوت کو پایا اس پر حملہ کر کے لوٹ مار، چل دے۔ نظام الملک نے لوہے کو لوہے سے کاٹنا چاہا اور اپنے حلیف ہر تہوں کو حکم دیا کہ وہ بھی باجی راؤ کو بے گری کر دے گا

کرتے ہیں جنگی ذہن سے غیر محفوظ علاقوں کے باشندے انکی آمد کی پہلی خبر سنتے ہی اپنے گھر بار چھوڑ کر بھاگ نکلتے ہیں۔ انکی تیز رفتاری و حرکت اس ریس کو جس سے وہ تنگ کرتے ہیں اس کا بہت کم موقع دیتی ہے کہ وہ ان پر کوئی فیصلہ کن ضرب لگا سکے یا انکی کسی دستہ ہی پر موثر حملہ کر سکے۔ پس میدان جنگ میں ایک بڑی فوج کے لامحالہ مصارف کا بار اور اس قسم کے دشمن سے جنگ کا موقع تک حاصل نہ ہونا اور سب سے زیادہ نقصان جو انکی عام غارتگری سے ملک کو پہنچتا ہے، یہ سب چیزیں اگر ان حکومتوں کو جن سے وہ لڑتے ہیں اس بات پر باسانی آمادہ کر دیتی ہے کہ وہ یہ دیکھ کر ان سے عافیت نہ لیں۔ . . . وہ بسا اوقات اپنے دوستوں اور کبھی کبھی پوری پوریاؤں کو گریہ پر دے دیتے ہیں، مگر ان کو گریہ پر لینا خطرہ سے خالی نہیں ہے۔ کیونکہ بہت کم ایسا ہوتا ہے کہ فریق مخالف کی طرف سے اچھی شرائط پیش ہوں اور وہ اپنے حلیف کا ساتھ چھوڑ کر اسکے عریف سے نہ جائیں نیز وہ ان علاقوں میں بھی اپنی غارتگری کو نہیں چھوڑتے جن کی حفاظت کے لئے ان کو گریہ پر لیا جاتا ہے۔

مقابلہ اپنی آہمیادوں سے کریں۔ مگر چند ریسین کی فوج مرہٹوں اور  
مغلوں سے مخلوط تھی۔ اسے برگی گری کے طریقوں پر پورا عبور نہ تھا۔  
اور سنبھاجی کے کارکن، باجی راؤ سے سائز باز رکھتے تھے، اس لئے  
وہ بھی کچھ نہ کر سکا۔ آخر جب نظام الملک کافی پریشان ہو چکے، تو  
باجی راؤ نے غصہ الدولہ عوض خاں کی معرفت صلح کی تجاویز پیش  
کیں، جن کا خلاصہ یہ تھا:-

(۱) سنبھاجی پیشوا کے حوالہ کر دیا جائے

(۲) آئندہ کے لئے عمال ملکی میں سے مرہٹوں کا پورا حصہ

ملنے کی ضمانت دی جائے،

(۳) بقایا جو اب تک ادا نہیں ہوئے ہیں، ادا کر دے جائیں۔

نظام الملک نے آخر کی دونوں شرطوں کو قبول کر لیا۔ مگر پہلی

شرط ماننے سے انکار کر دیا۔ آخر کار تصفیہ اس پر ہوا کہ نظام الملک

سنبھاجی کو پہلے تک اپنی حفاظت میں پہنچا کر چھوڑ دیں۔ اس کے

بعد راجہ ساہو کو اختیار ہو گا کہ اسکے ساتھ جو سلوک چاہے کرے۔

اس طرح (۱۷۸۱ء) میں دونوں کے درمیان صلح ہو گئی۔

نظام اور باجی راؤ پہلی مرتبہ ایک دوسرے سے ملے اور دونوں

نے ایک دوسرے کی ضیافت کی۔ اسکے بعد دکن کے صوبوں میں

مرہٹوں کے مکاسمہ دار اور گماشتے پھر مقرر ہو گئے۔ مگر صوبہ حیدرآباد

کے متعلق وہ سمجھوتہ برقرار رہا جو راجہ ساہو اور نظام الملک کے درمیان

ہو چکا تھا۔

اب یونا کے سیاسی مدبروں نے محسوس کیا کہ گولھا پور ریاست کا



روز توڑ دینا ضروری ہے، ورنہ صوبہ دار دکن ہمیشہ اس چلتے ہوئے ہتھیار کو اسی طرح استعمال کرتا رہے گا۔ چنانچہ دوسرے ہی سال انھوں نے سنبھاجی سے جنگ کی اور دریائے وارنا کے شمالی کنارے پر اسے سخت شکست دیکر بھگا دیا۔ اس جنگ میں خود تارا بانی اور اسکی بہو راجس بانی گرفتار ہو گئی تھی، اسلئے سنبھاجی بالکل بے بس ہو گیا اور اس نے ۱۹۳۱ء (۱۹۳۱ء) میں راجہ ساہو سے ایک معاہدہ کر لیا، جسکی رو سے اسکو کوٹھاپور کی چھوٹی سی ریاست پر (جو اب تک قائم ہے) قناعت کرنی پڑی اور باقی تمام مرہٹہ مقبوضات پر سے اپنے ادعاوی کو چھوڑ دینا پڑا۔ اس طرح مرہٹوں کو ایک دوسرے کے خلاف استعمال کرنے کا ایک بڑا ذریعہ نظام الملک کے ہاتھ سے نکل گیا۔

سنبھاجی کا زور ٹوٹ جانے سے دکن کے سیاسی توازن میں جو برہمی واقع ہو گئی تھی اس کو پورا کرنے کے لئے نظام الملک نے ایک اور قوت سے کام لینا چاہا۔ مگر اس میں بھی انکو ناکامی ہوئی۔ یہ وہ زمانہ تھا جبکہ گجرات میں چند مرہٹہ سردار شاہی حکومت سے برسر پیکار تھے اور ان کی محنتوں کا ثمرہ جو جو تھے اور سردار سیکھی کی شکل میں حاصل ہوا تھا، باجی راؤ نے عین موقع پر ان کے منہ سے چھین لیا تھا۔ اس پر یہ سردار باجی راؤ کے خلاف بغل در آتش ہو رہے تھے اور اس سے انتقام لینا چاہتے تھے۔ ان میں باجی راؤ کا سب سے زیادہ سرگرم مخالف ترمبک راؤ دہھارے تھا۔ اور پیلاجی گیکوار، کنتاجی اور گھوجی بھانڈے اور باجی پوار اور دوسرے مرہٹہ سردار بھی اسکے

ہامی تھے۔ نظام الملک نے اس سے مراسلت شروع کی اور دونوں  
 میں یہ قرار دیا ہو گا کہ گجرات کی طرف سے ترمبک راؤ اور حیدر آباد  
 کی طرف سے نظام الملک پیش قدمی کریں اور پھر دونوں ملکر باجی اوڈ  
 پر ڈسٹ پڑیں۔ دوسری طرف نظام الملک نے مالوہ کے صوبہ دار  
 محمد فال ننگش سے بھی خط و کتابت کی اور اسے زبرد کے کنارے  
 ایک مقام پر ملاقات کے لئے بلایا۔ رمضان ۱۱۴۳ھ (اپریل ۱۸۳۱ء)  
 میں آکر پورے گھاٹ پر دونوں کی ملاقات ہوئی جس میں ۱۲ دن  
 کی گفت و شنید کے بعد انھوں نے پیشوا کے مخالف مرہٹہ سرداروں  
 کے ساتھ ایک متفقہ کارروائی کا نقشہ بنا لیا۔ لیکن ترمبک راؤ  
 اس نقشہ جنگ سے ناواقف تھا۔ وہ قبل از وقت ۵۰۰۰ فوج  
 ایگرہ کی طرف چل پڑا کسی ذریعہ سے باجی راؤ کو اس سازباز کی خبر  
 ہو گئی اور اس نے فیصلہ کر لیا کہ دونوں حلیفوں کے ملنے سے پہلے  
 ترمبک راؤ کا خاتمہ کر دے۔ چنانچہ اس ارادہ سے وہ بلا توقف  
 گجرات کی جانب روانہ ہو گیا۔ ۴ شوال ۱۱۴۳ھ (اپریل ۱۸۳۱ء)  
 کو بڑودہ اور دھولی کے درمیان بھیلا پور کے مقام پر دونوں کا  
 مقابلہ ہوا جس میں ترمبک راؤ ایک اتفاقی واقعہ کا شکار ہوا،  
 اور اسکے مرتے ہی اسکی فوج کے پاؤں اکھڑ گئے۔ اسکے بڑے بڑے  
 حامی یا قتل ہوئے، یا پکڑے گئے یا بھاگ گئے، اور اتنی بڑی مخالفت  
 جماعت آن کی آن میں پامال ہو گئی۔

۱۰۔ ہمارے خاندان کی۔ ہایت میں ترمبک راؤ کی فوج صرف ۵ ہزار بتائی  
 گئی ہے۔ اور باقی راؤ اپنے ایک خط میں ۳۰ ہزار لکھتا ہے۔

اس واقعہ نے نظام الملک کے تمام نفسوں پر پانی پھیر دیا اب ان کے لئے اس امر کا کوئی موقع باقی نہیں رہا کہ مرہٹوں کی جماعت میں اختلاف برپا کر کے اپنے مقبوضہ کو انکی دست برد سے محفوظ رکھیں۔ اسکے بعد دو صورتوں میں سے ایک صورت اختیار کرنا ناگزیر تھا۔ یا تو مرہٹوں سے لڑیں اور اس وقت تک لڑتے رہیں جب تک ان کا زور نہ ٹوٹ جائے یا ان کوئی ایسا سمجھوتہ کر لیں جسکی مفید شرائط سے مطمئن ہو کر وہ دکن کے امن و امان کے تعزیر کرنا چھوڑ دیں۔

پہلی صورت کے لئے نظام الملک طیار نہ تھے۔ کیونکہ اس وقت پیم فتنہ و فساد اور بد امنی کے باعث دکن کے صوبوں کی معاشی اور انتظامی حالتیں نہایت اتر ہو رہی تھی اور اس حالت میں ایسی قیمت کا فراہم کرنا قریب قریب محال تھا جس سے مرہٹوں کے ساتھ ایک طویل فیصلہ کن جنگ کی جاسکتی۔ اس حالت کی اصلاح کے لئے نظام الملک کو امن کے چند سال درکار تھے، اور وہ اسی طرح سے حاصل ہو سکتے تھے کہ وہ پہلی صورت کو چھوڑ کر دوسری صورت ہی اختیار کرتے۔ اس غرض کے لئے انھوں نے باجی راؤ سے گفت و شنید شروع کی۔ آخر دونوں کے درمیان ایک خفیہ سمجھوتہ ہو گیا جسکا مدعا یہ تھا کہ اگر باجی راؤ دکن کے صوبوں سے کسی قسم کا تعرض نہ کرے تو نظام الملک شمالی ہند کی جانب اسکی ملک گیری میں کسی قسم کی مزاحمت نہ کریں گے۔ اس سمجھوتہ کا خلاصہ منسارام نے خود

۱۷۸۱ء گرانٹ ڈونا۔ دین اور صاحب سیرالمتاخرین نے بھی اس سمجھوتہ کا ذکر کیا ہے۔ مگر مجھے اس وقت تک اسکے وجود کا یقین نہ آیا جب تک ناثر نظامی سے اسکی تصدیق ہو گئی۔ کیونکہ اس کا مصنف نواب آصف جاہ کے نائب ملازموں میں سے تھا اور یہ سب معاملات اسکی آنکھوں کے سامنے پیش آئے تھے۔

نظام الملک کے الفاظ میں اس طرح بیان کیا ہے :-

”انشاء اللہ تعالیٰ ملک گیری از نرد ادا انظر ذمہ آہنا  
فی گزارم و فوج اینہا در تعلقہ من گردش نکلند“ (ماثر نظامی صفحہ ۸۵)

یہ پہلا موقع ہے جبکہ ہم نظام الملک کو مفاد سلطنت کے خلاف  
علانیہ ایک کارروائی کرتے ہوئے دیکھتے ہیں۔ اس میں کوئی شک  
نہیں کہ اس وقت دکن کا مفاد اسی طریق کار میں تھا جو نظام الملک  
نے اختیار کیا۔ مگر خلاق و دیانت کے نقطہ نظر سے جب تک  
نظام الملک سلطنت مغلیہ سے اپنا تعلق منقطع نہ کر لیتے، اور مغل  
بادشاہ کے صوبہ دار کی حیثیت سے علانیہ دست بردار نہ ہو جاتے،  
اس وقت تک انکے لئے یہ بہرگز جائز نہ تھا کہ سلطنت کے مجموعی مفاد  
کو دکن یا بالفاظ دیگر اپنی ریاست کے مفاد پر قربان کر دیتے۔ جس  
وقت وہ مرہٹوں کو شمالی ہند کی جانب پیش قدمی کی آزادی دے  
رہے تھے، انہیں یہ خوب معلوم تھا کہ محمد شاہ اس کے ارکان سلطنت  
اور اسکے امراء فوج میں سے ایک شخص بھی اس قابلیت کا نہیں  
ہے کہ شمالی ہند، حتیٰ کہ خود دار السلطنت کو بھی مرہٹوں کی دست  
سے بچا سکتا ہو۔ اسی حالت میں اس قسم کے سمجھوتے سے جو نتائج  
قدرتی طور پر پیدا ہونے والے تھے، اور جو فی الواقع ظاہر ہوئے،  
ان سے نظام الملک جیسا عمیق النظر اور پیش بین شخص بہرگز غافل  
نہیں ہو سکتا تھا۔ اسلئے ہم یہ رائے قائم کرنے پر مجبور ہیں کہ اس وقت  
دکن کو محفوظ رکھنے کی خواہش نظام الملک پر اس قدر غالب تھی کہ  
انہوں نے اس کی خاطر سلطنت اور مادرائے نرد کے حمالک کیلئے

ان تمام تباہیوں کو گوارا کر لیا جسکے نازل ہونے کا انکو پورا یقین تھا۔

## ۲۔ شمالی ہند کے معاملات

اب ہم ان واقعات کی طرف توجہ کرتے ہیں جو اس مجموعہ کے بعد شمالی ہند میں پیش آئے اور جنکی بدولت آخر کار نظام الملک کو پھر ایک مرتبہ ہندوستان کی سیاست میں دخل دینا پڑا۔ مگر اسباب و نتائج کے سلسلہ کو واضح کرنے کے لئے ضروری ہے کہ نظام الملک کی وزارت کے سقوط اور دکن میں ان کی خود مختاری کے آغاز سے ماورائے نرپدا کے حالات میں جو تغیرات پیش آئے ان پر ایک نظر ڈال لی جائے۔

گذشتہ باب میں بیان ہو چکا ہے کہ نظام الملک اپنی وزارت کے زمانہ میں مالوہ اور گجرات کی شورش فرو کرنے کے لئے بھیجے گئے تھے، اور ان دونوں صوبوں کی حکومت بھی انہی کو دے دی گئی تھی۔ انھوں نے شورش کو رفع کر کے گجرات میں اپنے چچا ماد خاں کو اور مالوہ میں اپنے بھوپتی زاد بھائی عظیم اللہ خاں کو نائب صوبہ دار مقرر کر دیا تھا۔ مگر جب وہ بادشاہ سے بگڑ کر دکن چلے گئے، اور مبارز خاں کو شکست دیکر دکن پر قابض ہو گئے تو بادشاہ نے انکو مالوہ اور گجرات کی صوبہ داری سے معزول کر دیا، اور گجرات پر سر بلند خاں کو اور مالوہ پر راجہ گردھربھادرنہ کو صوبہ دار مقرر کیا۔ نیز مانڈو اور دھوار کی قلعہ داری سے بھی نظام الملک کے ملازم ابو الخیر خاں کو معزول کر کے قطب الدین علی خاں نیکوری کو مامور کیا۔

عظیم الشان اور ابوالخیر خاں نے مزاحمت کرنی چاہی، مگر عظیم الشان خاں کو محمد شاہ نے اصالتاً اجمیر کی صوبہ داری دے کر راضی کر لیا۔ اور ابوالخیر خاں کو نظام الملک نے اپنے پاس بلا لیا۔ اس طرح مالوہ تو باآسانی نظام الملک سے واپس لے لیا گیا۔ لیکن گجرات میں حامد خاں سے شاہی عمال کا تصادم ہو گیا اور یہیں سے وہ فتنہ اٹھا جس نے آئندہ چند سال کے اندر شمال ہند میں سلطنت مغلیہ کی بنیادیں ہلا دیں۔

سہر بلند خاں نے گجرات کی صوبہ داری کا پروانہ حاصل کرنے کے بعد شجاعت خاں کو اپنی طرف سے نائب صوبہ دار مقرر کیا اور اسے حکم دیا کہ حامد خاں کو بے دخل کر کے اس صوبہ میں ضبط و نظم قائم کرے۔ یہ شخص حیدرقلی خاں کے بنائے ہوئے آدمیوں میں سے تھا، اور حامد خاں کے ساتھ پہلے سے اس کی مخالفت تھی۔ اس نے نیابت صوبہ داری کا پروانہ پہنچتے ہی حامد خاں کو دارالحکومت خالی کر دینے کا نوٹس دیدیا، اپنے بھائی رستم علی خاں کو سورت کی حکومت پر مامور کیا، جہاں سے اس نے نظام الملک کے عامل کو نکال یا ہر کیا، اور اسی طرح گجرات کی دیوانی سے بھی اس نے نظام الملک کے مقرر کردہ دیوان کو ہٹا دیا۔ حامد خاں نے دارالحکومت خالی کرنے کے لئے کچھ ہمدست طلب کی، مگر شجاعت خاں نے اس کا کوئی عذر نہ سنا اور اس پر چڑھا لیا اور دی۔ تین دن تک مقابلہ کرنے کے بعد حامد خاں نے مجبور ہو کر

شہر حوالہ کر دیا، اور دو محلہ کے مقام پر جا کر پناہ لی۔ وہاں سے اس نے یہ سب کیفیت نظام الملک کو لکھ کر بھیجی۔ انہیں شجاعت خاں کا یہ طرز عمل ناگوار ہوا، اور انہوں نے گجرات کی چوتھہ کال لالچ دیکر مرہٹوں کو حامد خاں کی مدد پر آمادہ کر دیا۔ چنانچہ ایک مرہٹہ سردار کنتھاجی بھانڈے پندرہ بیس ہزار فوج لیکر حامد خاں کے پاس پہنچ گیا اور ان دونوں نے احمد آباد سے ہم کو س کے فاصلہ پر شجاعت خاں سے لڑ کر اسے قتل کر دیا (۱۱۳۶ھ) اسکے بعد حامد خاں نے احمد آباد پر قبضہ کر کے کھلم کھلا شاہی اطاعت کا جوا اپنی گردن سے اتار دیا، شاہی عمال اور منصبداروں کو الگ کر دیا، اور دفتر دیوانی کے تمام کاغذات اپنے قبضہ میں کر لئے۔ کنتھاجی نے جو امداد اس کو دی تھی اسکے صلہ میں اس نے دریائے ہی کے مغرب کی طرف تمام پرگنوں کی چوتھہ اور سردیہ سمکھی کا حق اسے عطا کر دیا۔ مگر مرہٹوں کی آتش طمع اس سے نہ کبھی اور انہوں نے خوب دل کھول کر احمد آباد کو اوٹا، حتیٰ کہ حضرت شیخ احمد کے مزار تک کو نہ چھوڑا۔

شجاعت خاں کے خون کا بدلہ لینے اور حامد خاں کے گجرات سے نکالنے کے لئے اس کے بھائی رستم علی خاں متصدی بندر سورت

۱۔ احمد آباد سے ۱۱۰ میل جنوب مشرق۔

۲۔ بعض مورخین کا بیان ہے کہ مرہٹوں سے یہ معاملہ خود حامد خاں نے کیا تھا۔ اس میں نظام الملک کی مداخلت کا انہوں نے کوئی ذکر نہیں کیا ہے۔

۲۲۲  
 و فوجدار بڑودہ کو دھلی سے احکام بھیجے گئے۔ شخص اس زمانہ میں  
 پیلا جی گا یکو اڑ سے جنگ میں مشغول تھا۔ ان احکام کے وصول ہوتے  
 ہی اس نے پیلا جی کے ساتھ صلح کر لی اور اسے دو لاکھ روپیہ دے کر  
 حامد خاں کے خلاف اپنے ساتھ شریک کر لیا۔ اس طرح سورت سے  
 یہ دونوں حلیف ۲۵ ہزار کے قریب فوج لیکر احمد آباد کی طرف بڑھے۔  
 آس کے مقام پر دونوں کی مڈبھیڑ ہوتی۔ پیلا جی بظاہر رستم علی خاں  
 کے ساتھ تھا اور خفیہ طور پر نظام الملک نے اس کو حامد خاں کی  
 حمایت کے صلہ میں بڑی بڑی امیدیں دلائی تھیں۔ مگر حقیقت  
 میں وہ نہ رستم علی کا حامی تھا نہ حامد خاں کا، بلکہ وہ اس تاک  
 میں تھا کہ جو فریق غالب ہو اسکے ساتھ مل کر کمزور فریق کا مال  
 اسباب لوٹ لے، اور پھر غالب فریق سے بیش تر ارمغان حاصل  
 کرے۔ اس غرض سے وہ رستم علی کے پیچھے پیچھے ایک منزل کافی صلہ  
 چھوڑ کر آ رہا تھا۔ زوری ۱۲۵۱ھ (جمادی الاولیٰ ۱۳۱۱ء) میں جنگ  
 ہوئی۔ حامد خاں شکست کھا کر بھاگ نکلا اور رستم علی فتحیاب ہوا۔  
 لڑائی کے موقع پر دونوں طرف کے مرہٹہ حلیف فاموش کھڑے رہے  
 اور جب دونوں فریق زد و خورد میں مہنک ہو گئے تو کتھاجی نے  
 اپنے دوست حامد خاں کا خیمہ و خرگاہ لوٹ لیا اور پیلا جی نے اپنے  
 ظاہری دوست رستم علی خاں کے مال اسباب پر ایسا ہاتھ صاف  
 کیا کہ جب وہ جنگ سے واپس ہوا تو اسے اپنی لشکرگاہ کا نشان

لے دیا ہے ہی کے کنارے احمد آباد سے تقریباً ۵ میل۔



حامد خاں کا زوال اب یقینی تھا کیونکہ اس کے پاس اپنی کوئی قوت نہ رہی تھی اور اسکے مددگار مرہٹے رستم علی خاں کا غلبہ دیکھ کر بھاگ رہے تھے۔ لیکن ایک بالکل اتفاقی صورت نے نقشہ کو پھر بدل دیا شجاعت خاں کے قتل کی خبر سنکر دکن سے مرہٹوں کی ایک بہت بڑی تعداد گجرات کو لوٹنے کے لئے روانہ ہو چکی تھی۔ یہ جماعت اس جنگ کے دوسرے تیسرے روز دریائے ہی کو عبور کر کے حامد خاں کے پاس پہنچ گئی، اور ان کی آن میں ۷۰، ۸۰ ہزار آدمی اس کے لشکر میں فراہم ہو گئے۔ پیللاجی بھی اپنی مرہٹوں کے ساتھ مل گیا اور سب نے ہر طرف سے رستم علی کو گھیر لیا۔ چند روز کے اندر اس کا سارا لشکر مرہٹوں کی لوٹ مار اور رھزنی کے باعث بھوکوں مرنے لگا اور اس کے آدمی اس کا ساتھ چھوڑ چھوڑ کر بھاگنے لگے۔ آخر اس نے احمد آباد کا رخ کیا اور لڑتا بھرتا چند میل تک چلا گیا۔ راستہ میں ایک مقام پر تنگ آکر اس نے مقابلہ کیا اور بڑی بہادری کے ساتھ لڑتا ہوا مارا گیا۔ اس کا سر کاٹ کر احمد آباد بھیجا گیا جہاں اسکی نمائش کی گئی اور پیللاجی نے اس کا ایک ہاتھ کاٹ کر اپنے گھر بھیج دیا تاکہ اسکی "بہادری" کی یادگار رہے۔ اس طرح محض مرہٹوں کی مدد سے حامد خاں کو فتح حاصل ہوئی۔ اس کے صلہ میں اس نے کنتھاجی کو دریائے ہی کے جنوبی مغربی جانب کے تمام علاقے کی چوتھ دی جس میں احمد آباد بھی شامل تھا۔ اور پیللاجی گایکو اڑ کو شمالی

۲۲۲

مغربی جانب کے پورے نواحی گجرات کی چوتھہ کا حق دیا جس میں  
 سورت اور بڑودہ وغیرہ شامل تھے۔ دونوں جماعتوں کے  
 مرہٹے تمام گجرات میں پھیل گئے، چوتھہ کے علاوہ گھانس دانہ،  
 کھنڈانی (خانڈانی) اور فدیہ اور ایسے ہی بہت سے مختلف  
 ناموں سے انھوں نے رعایا پر تباہ کن ٹیکس لگانے شروع کرے۔  
 رعایا کی جان و مال اور عزت و ناموس پر اس بیدردی سے  
 حیلے کرنے لگے کہ ہزار ہا شرفانے اپنی عورتوں اور بچوں کو اپنے  
 ہاتھ سے قتل کر دیا، تاکہ وہ بے عزتی سے بچ جائیں۔ ادھر حامد  
 خاں پہلے سے زیادہ جرات کے ساتھ شاہی حکومت سے تباہی  
 کا اظہار کرنے لگا۔ خاص بادشاہ کی جاگیر کار و پیہ اور شاہی  
 استعمال کے لئے طیار کیا ہوا کپڑا لوٹ لیا۔ شاہی اموال کے  
 خزانے جبراً کھلوائے اور ان پر قبضہ کر لیا۔ صوبہ کی تمام زمینوں کو  
 عام اس سے کہ خالصہ ہوں یا جاگیر، اپنے تصرف میں لے لیا۔  
 اور دولت مند لوگوں کو پکڑ پکڑ کر ان سے جرمانے وصول کئے۔  
 ان واقعات کی اطلاع دھلی پہنچی تو سر بلند خاں کو حکم  
 دیا گیا کہ وہ گجرات کو حامد خاں اور مرہٹوں کے جنگل سے نکالنے  
 کے لئے خود جائے۔ اسکی امداد کے لئے ۵۰ لاکھ روپیہ نقد دیا گیا۔  
 ۳۰ لاکھ روپیہ ماہانہ امداد منظور کی گئی، بڑے بڑے ہندو اور  
 مسلمان سردار اس کی کمک پر مقرر کئے گئے اور نجم الدین علی خاں،  
 سیف الدین علی خاں اور سادات بارہ کے دوسرے  
 بڑے بڑے سرداروں کو قید سے رہا کر کے اسکے ساتھ

جانے کا حکم دیا گیا۔ ان طیاروں کے ساتھ رجب ۱۳۷۱ھ اپریل ۱۹۵۲ء میں وہ دہلی سے روانہ ہوا، اور ختم سال کے قریب گجرات کے علاقہ میں پہنچ گیا۔ حامد خاں جس کی تمام تر قوت کا انحصار مرہٹوں پر تھا، اس طاقت و سردار کو آتا دیکھ کر محمود آباد کی طرف ہٹ گیا اور مرہٹوں کو اس نے اپنی مدد کے لئے طلب کیا۔ اس کی پیہم درخواستوں کے بعد کنٹھاجی اس وقت محمود آباد پہنچا جب سر بلند خاں کا نائب احمد آباد پر قابض ہو چکا تھا۔ اس کے آتے ہی حامد خاں نے احمد آباد پر حملہ کر دیا۔ مگر اہل شہر اب اس کی حکومت کو قبول کرنے کے لئے طیارہ نہ تھے۔ انہوں نے سختی کے ساتھ مدافعت کی حامد خاں کی اپنی فوج تنخواہیں نہ ملنے کے باعث بدول ہو گئی۔ اہل گجرات میں سے جو لوگ اسکے ساتھ تھے وہ نئے صوبہ دار کے خلاف لڑنے سے جی چرانے لگے۔ مرہٹے صرف لوٹ مار سے مطلب رکھتے تھے۔ باضابطہ جنگ سے انکو کوئی دلچسپی نہ تھی۔ ایسی حالت میں جب معلوم ہوا کہ سر بلند خاں ۲۰ ہزار فوج کے ساتھ سر پران پہنچا ہے تو حامد خاں نے ٹھیرنے میں کوئی فائدہ نہ دیکھا اور ربیع الثانی ۱۳۷۱ھ (دسمبر ۱۹۵۲ء) میں گجرات چھوڑ کر دکن چلا گیا، جہاں نظام الملک نے اسکو نانڈیڑ کا صوبہ دار

۱۔ ابو الفیض کا بیان ہے کہ سر بلند خاں کو گجرات بھیجنے کا مقصد صرف یہی نہ تھا کہ اس صوبہ کو مرہٹوں اور حامد خاں کے تسلط سے آزاد کرانے، بلکہ یہیں مقصد تھا کہ دکن پر حملہ کرنے کے نظام الملک کو بھی وہاں تکال دے۔

مقرر کر دیا، اور ۴ سال بعد وہیں اسکا انتقال ہوا۔

اس طرح نظام الملک کی حکومت جو دو سال پہلے تک آگرہ اور اجمیر کی سرحدوں تک پہنچی ہوئی تھی، دریائے نرپدا سے محدود ہو گئی۔ اور دو وسیع صوبے، مالوہ اور گجرات انکے قبضہ سے نکل گئے۔

ابتداءً مرہٹوں کی طرف سے نرپدا پارہ کے شاہی علاقوں میں جس قدر دست درازیاں ہو رہی تھیں وہ مرہٹہ راج کی طرف سے نہ تھیں، بلکہ مختلف مرہٹہ سردار لوٹ مار کی غرض سے ادھر آنکے تھے اور مغلوں کے باہمی اختلاف سے فائدہ اٹھا کر کامیاب ہو گئے تھے۔ لیکن اب نظام الملک اور بادشاہ کی علانیہ مخالفت، اور سلطنت مغلیہ کی ابتری، اور گجرات میں مرہٹہ سرداروں کی کامیابیاں دیکھ کر باجی راؤ پیشوا کے دل میں خیال پیدا ہوا کہ ہندوستان سے مغلوں کو نکال باہر کرنے کا بہترین وقت یہی ہے۔ چنانچہ اس نے راجہ ساہو سے درخواست کی کہ وہ شمالی ہند پر حملہ کرنے، اور مرہٹہ راج کو نرپدا پارہ کے صوبوں میں وسیع کر دینے کی اجازت عطا کرے۔ باجی راؤ کے رقیب سری پت راؤ پرتی ندھی نے اس تجویز کی سخت مخالفت کی۔ اس نے اسے خلاف احتیاط اور بے سمجھی بوجھی تجویز قرار دیا، اور کہا کہ جہاں تک بے ضابطہ غارتگری کا تعلق ہے مرہٹہ راجہ اس کا ذمہ دار نہیں ٹھیرایا جاسکتا۔ مگر جب وہ اپنے کچھ پردھان کو مغل علاقوں پر حملہ کرنے کیلئے باضابطہ اجازت دینے کا تو یہ شاہی حکومت سے لڑائی کا اعلان ہو گا اور

اس صورت میں پوری سلطنت ہند سے مرہٹوں کو لڑنا پڑے گا۔ ہماری حکومت کی طاقت ابھی اتنی بھی نہیں ہے کہ جو علاقے ہم کو تفویض کر دے گئے ہیں، انہیں امن اور نظم و ضبط قائم کر سکیں۔ پھر ایک بڑی سلطنت سے جنگ چھیڑ دینا شدید حماقت نہیں تو اور کیا ہے؟ اگر ہم کو مالک فتح کر لیا شوق ہے، تو زیادہ بہتر یہ ہے کہ شمال پر حملہ کرنے کے بجائے، کرناٹک کے ان علاقوں کو فتح کرنے کی کوشش کرو جو سیواجی نے فتح کئے تھے۔ اس کے جواب میں باجی راؤ نے ایک بڑی پر جوش تقریر کی جس میں ساہو کو اس کے دادا کی بہادریوں کے واقعات سنائے اور اسکو بتایا کہ کیسے طاقت و ربادشاہوں سے اس کے مقابلے ہوئے، اور کس کس طرح اس نے کامیابیاں حاصل کیں۔ پھر اس نے ہندوستان کی حالت کا نقشہ کھینچتے ہوئے مغلوں کی عیش پسندی، کاہلی اور اخلاقی کمزوری کا مقابلہ مرہٹوں کی جستی، جفاکشی اور عملی قوت سے کیا، اور آخر میں کہا: "اب وقت آ گیا ہے کہ ہم ہندوؤں کے ملک سے ان غیر ملکیوں کو نکال باہر کریں اور غیر فانی شہرت پائیں۔ اپنی طاقت کو ہندوستان کی طرف صرف کر کے ہم آپ کے عہد حکومت میں مرہٹوں کا جھنڈا کرشنا سے اٹک تک اڑا دیں گے"

اس پر ساہو نے جوش میں آکر کہا:-  
 "نہیں، تم سیکو ہمالیہ پر نصب کر دو گے"

اس قسم کی متعدد تقریروں سے باجی راؤ نے یہ بات ساہو کے ذہن نشین کر دی کہ چھوٹی چھوٹی ریاستوں پر حملے کرنے سے بہتر

مجلس عالیہ اور ادبیات اور

ہے کہ اصل سلطنت پر حملہ کر کے تمام ملک کی حکومت حاصل کی جائے۔  
 ”مجموعیوں نے بوسیدہ درخت کے آگے پر ضرب لگائیں۔ شاخیں اور  
 پتے آپ سے آپ جھڑ جائینگے۔“

آخر کار پرتی ندھی کی مخالفت بے اثر رہی اور ساہو نے  
 باجی راؤ کو شمالی ہند میں ملک گیری کی اجازت دیدی۔ اس  
 اجازت کے ملتے ہی اس نے مختلف مرہٹو سرداروں کو زبدا پار  
 مالوہ اور گجرات کے علاقوں میں پھیلا دیا، گجرات، مالوہ،  
 بندلیکنڈ، اجمیر، آگرہ اور آلہ آباد کے صوبہ ایک ایک کر کے  
 مرہٹوں کے اثر میں آتے چلے گئے، یہاں تک کہ ان کی غارتگریاں  
 خاص دارالسلطنت کے دروازوں تک پہنچ گئیں، اور دس  
 برس کے اندر انھوں نے زبدا سے لیکر جہنا تک سارے وسط ہند  
 کو ہلا ڈالا۔ چونکہ اس جدید فتنہ کی ابتدا ابھی گجرات ہی سے  
 ہوئی، اسلئے ہم سب سے پہلے اس کا ذکر کرتے ہیں۔

گجرات پر مرہٹوں کا تسلط، حامد خاں کے گجرات سے جانے  
 کے بعد مرہٹے بھی اپنے ملک کی طرف واپس چلے گئے تھے۔ مرہٹوں  
 خاں کے لئے یہ بہترین موقع تھا جس سے فائدہ اٹھا کر وہ اپنے  
 صوبہ میں نظم و ضبط قائم کر سکتا تھا۔ لیکن اس فرصت کو اس نے  
 اپنے مددگاروں اور ماتحتوں سے لڑنے، اور اپنے ہاتھوں اپنی  
 قوت کو برباد کرنے میں صرف کیا۔ وہ سادات بارہ سے لڑا  
 یہاں تک کہ نجم الدین علی خاں اسے چھوڑ کر اجمیر چلا گیا۔ سردار  
 محمد خاں، علی محمد خاں بانی، اور دوسرے بڑے بڑے سرداروں

سے ایک ایک کر کے اسکی لڑائی ہوئی۔ خود اس کا بیٹا خانہ زادوں کا  
 غالب جنگ اس سے بگڑ کر پھلنی چلا گیا۔ بڑے بڑے تاجروں پر  
 جبر و ظلم کر کے اُس نے روپیہ وصول کیا۔ اور اپنی ان حرکات  
 سے عوام و خواص سب میں اپنے مخالفوں کی ایک فہمی  
 جماعت پیدا کر دی۔ یہی افراطی کی حالت تھی جبکہ ۱۱۲۹ھ (۱۷۱۶ء)  
 میں مرہٹے پھر گجرات پر سیلاب کی طرح ٹوٹ پڑے، اور سب معمول  
 قتل و غارت کا بازار گرم کر کے کھوڑی سی بدت میں انہوں نے  
 اس سرسبز و شاداب صوبہ کو ویران کر دیا۔ آخر تنگ آ کر سر بلند خاں  
 نے کنتھاجی کو دریائے ہی کے مغربی جانب (باستثنائت پرگنہ و  
 شہر احمد آباد) تمام علاقوں کی چوتھ کا حق عطا کر دیا۔ اور پٹیل جی  
 کا یوارہ کو جو گجرات میں ترمیک راؤ دجھار سے سینائی کا ٹھکانہ  
 تھا، انہی علاقوں کی سند لکھ دی جن کی چوتھ حامد خاں کے زمانہ  
 میں وہ وصول کرتا تھا۔

اس واقعہ کی اطلاع دہلی پہنچی تو محمد شاہ سر بلند خاں کی اس  
 کمزوری پر ناراض ہوا اور اس نے گجرات کی مہم کے لئے ۱۱۳۰ھ  
 روپیہ ماہوار کی جو امداد مقرر کی تھی وہ بند کر دی۔ سر بلند خاں  
 اس رقم کے بغیر اپنا کام نہیں چلا سکتا۔ وہ مالیات کے انتظام سے  
 سزا سزا باندھا تھا۔ گجرات کا صوبہ کسی طرح اسکی فنون خرچیوں کا بار  
 نہ اٹھا سکتا تھا۔ حکومت کے مصارف تو درکنار، اس کی فوج ہی  
 کی تنخواہیں اسقدر زیادہ تھیں کہ گجرات کی آمدنی ان کے لئے کفایت  
 نہ کر سکتی تھی۔ اب جو مرکزی حکومت کی امداد بند ہو گئی تو اس کو

پورا کرنے کے لئے اس نے پہلے سے بھی زیادہ سختی کے ساتھ لوگوں پر  
جرمانے کرنے شروع کر دیئے۔ اس طرح دشمن مرہٹوں کے  
ہاتھوں ملک کی تباہی میں جو کچھ کسر رہ گئی تھی وہ خود ملک کے محافظ  
اور امین نے پوری کر دی۔ پھر جب اس لوٹ مار سے بھی اس کا کام  
نہ چلا تو اس نے امرائے دربار کی وہ تمام جاگیریں جو گجرات میں تھیں  
ضبط کر لیں۔ اس کے جواب میں امرائے دربار نے سر بلند خاں کی وہ  
تمام جاگیریں جو پنجاب میں تھیں ضبط کر لیں اور آپس میں تقسیم کر لیں۔  
اس طرح ایک طرف اسکے تعلقات مرکزی حکومت سے سخت کشیدہ  
ہو گئے اور دوسری طرف خود اپنے صوبہ کے باشندوں اور بااثر  
سرداروں سے اسکی مخالفت ہو گئی۔

یہ وہ زمانہ تھا، جبکہ دکن میں نظام الملک اور باجی راؤ کے  
درمیان جنگ ہو رہی تھی اور اسکی وجہ سے باجی راؤ گجرات کی  
طرف پوری طرح توجہ نہ کر سکتا تھا۔ کنتھاجی اور ترمبک راؤ  
و بھارے، جنھوں نے سر بلند خاں سے جو تہ کا حق حاصل کیا تھا،  
باجی راؤ کی مخالفت جماعت کے سرغنہ تھے، اسلئے ان دونوں کو اصل  
مرہٹہ راج کی تائید حاصل نہ تھی۔ صرف یہی نہیں بلکہ پیشوا انکو گجرات  
سے بے دخل کرنے کا خواہشمند تھا۔ چنانچہ اس نے ۱۱۳۹ھ اور ۱۱۴۰ھ  
(۱۷۲۷ء میں کئی مرتبہ اپنے سپہ سالار اور باجی پوارا اور خود  
اپنے بھائی جہناجی کو گجرات کی طرف بھیجا، اور انھوں نے یہاں کے  
مقل مجاہدہ داروں سے بھی مدد کی درخواست کی۔ لیکن چونکہ باجی راؤ  
کی تمام ترقوت نظام الملک کے مقابلہ میں صرف ہو رہی تھی، اسلئے



۲۳۱  
 وہ گجرات کی طرف اتنی فوج نہ بھیج سکا جو کنتھاجی اور بیلا جی کو شکست  
 دے سکتی۔ سر بلند خاں کے لئے اس زمانہ میں بہترین حکمت عملی یہ تھی کہ  
 وہ باجی راؤ کے بھیجے ہوئے سرداروں کے ساتھ مل کر کنتھاجی اور بیلا کا استیصال  
 کر دیتا۔ اور پھر خود باجی راؤ کے مقابلے میں نظام الملک کے ساتھ شریک  
 ہو جاتا۔ مگر اس نے اس موقع سے کوئی فائدہ اٹھایا۔ بلکہ اس کو اپنے  
 بادشاہ، اپنی رعیت اپنے صوبہ کے امراء اور اپنے ہمسایہ صوبہ کے حاکم  
 (نظام الملک) سے لڑنے بھرنے میں ضائع کر دیا۔ آخر ۱۲۱۱ھ (۱۷۹۶ء)  
 میں جب پہلی مرتبہ نظام الملک اور باجی راؤ کے درمیان صلح ہو گئی، اور  
 باجی راؤ اپنی پوری قوت کے ساتھ گجرات کی سرحد پر نمودار ہوا تو  
 سر بلند خاں نے اسکے مقابلہ میں اپنے آپ کو بالکل بے بس پایا،  
 اور مجبور ہو کر پورے صوبہ گجرات میں پیشوا کو چوتھ اور سردار سکھی وصول  
 کرنے کا حق دیدیا۔

۱۔ اس سبب میں چوتھا اور سردار سکھی سے شہر و پرگنہ سورت کو مستثنیٰ کر لیا گیا تھا،  
 اور شہر احمد آباد کی آمدنی کا صرف پانچواں حصہ عطا کیا گیا تھا۔ شرائط وہی  
 تھیں جو دکن میں حسین علی خاں نے مقرر کی تھیں۔ اور اسی طرح محاصل کرنے  
 کے لئے پیشوا کو اپنے مکاسبہ دار اور گماشتے مقرر کرنے کا حق دیا گیا تھا۔ مگر  
 ایک معنی خیز شرط یہ بھی تھی کہ پیشوا گجرات میں ہر مسئلہ کی رعیت کو فساد  
 سے روکنے کا ذمہ دار ہوگا۔ یہ شرط دراصل ترمبک راؤ دہکارے، کنتھاجی اور بیلا جی کو  
 بے دخل کرنے کے لئے رکھی گئی تھی، اور اسی کی بدولت بد میں ان دونوں گروہوں  
 کے درمیان وہ لڑائی ہوئی جس کا ذکر ہم اوپر کر چکے۔

سر بلند خاں کی اس آخری حرکت نے شاہی دربار میں اسکا کوئی اعتبار باقی نہ رکھا۔ دوسرے ہی سال (۱۲۳۳ھ ۱۸۱۶ء) صمصام الدولہ خاں دوراں کے مشورہ سے محمد شاہ نے اسکو معزول کر دیا اور اسکی جگہ راجہ ابھے سنگھ راٹھور والی جو دھپور کو گجرات کا صوبہ دار مقرر کیا۔ مگر یہ انتخاب پہلے انتخاب سے بھی زیادہ غلط تھا۔ راجہ ابھے سنگھ نے اس میں ابھے سنگھ کسی طرح سر بلند خاں سے کم نہ تھا۔ اور اس کا مذہبی تعصب اس پر مزید تھا جس کے باعث صوبہ کے عام باشندے اور خاص مسلمان (جن پر اس زمانہ میں فوجی قوت کا دار و مدار تھا) اس کے سخت مخالف ہو گئے۔ اس اندرونی کمزوری کے ساتھ نئے صوبہ دار نے مرہٹوں کا زور توڑنے کی جتنی کوششیں کیں انہیں وہ کامیاب نہ ہوا اور نہ ہو سکتا تھا۔ علاوہ یوں اسکی صوبہ داری کے آغاز ہی میں واقعات نے ایسا رخ بدلا کہ ابھے سنگھ کے لئے کامیابی کے جو حقوڑے بہت مواقع باقی تھے وہ بھی جاتے رہے۔ اس کو گجرات آئے ہوئے پورا ایک سال بھی نہ

۱۔ ابھے سنگھ کے مذہبی تعصب اور ظلم و ستم کا حال ابوالفیض اسطرح بیان کرتا ہے :-

چنان ظلم و بید اور اگر دوسرے	کہ نشیند کس ناں ستم بیشتر
شد آں شہر اسلام از کافراں	بصد ظلم و بید اور پیراں جنال
کہ ناید بشرح و بیان از ظلم	کنم گر ہمہ آں برابر ستم
نمودند جیوت ہای شریر	بے طفل از باب ایماں اسیر
شدہ در رہ کفر آموز گاہ	نمودند در راہ کفر استوار
ازین ظلم منطلو مہا بے شمار	روانہ بدصلی شدند اشکیار

ہوا تھا کہ ترمبک راؤ و بھارے، کنتھاجی، اور پیلا جی گایکوارٹے نے  
 نظام الملک اور محمد خاں بنکش (صوبہ دار مالوہ) کے ساتھ سازش  
 کر کے باجی راؤ سے جنگ کی اور اس میں ایسی سخت شکست کھائی  
 کہ ہمیشہ کے لئے ان کی قوت کا استیصال ہو گیا۔ اسکے بعد ۱۱۴۲ھ (۱۷۲۹ء)  
 میں نظام الملک اور باجی راؤ کے درمیان وہ مفاہمت ہو گئی جسکی بدولت  
 دکن کی طرف سے اطمینان کلی حاصل کر کے باجی راؤ کو شمالی ہند کی تسخیر  
 پر اپنی پوری توجہ صرف کرنے کا موقع مل گیا۔ ان حالات میں ابھے سنگھ  
 کے لئے بجز اسکے کوئی چارہ نہ رہا کہ گجرات کی چوٹ اور سردیسکھی کے  
 جو حقوق سر بلند خاں نے پیغوا کو عطا کئے تھے، ان کو بے چوں و چرا  
 تسلیم کر لے۔ تاہم اس نے بڑودہ اور دہچوئی سے مرہٹوں کو نکالنے  
 کی کوشش کی اور پیلا جی گایکوارٹے کو دھوکہ سے قتل کر دیا۔ مگر اس کی  
 یہ تدبیر بھی کارگر نہ ہوئی۔ پیلا جی کے بھائی مادھاجی نے اسے شکست  
 دیکر بڑودہ پھر فتح کر لیا، اور پیلا جی کے بیٹے و مناجی نے جو دھچور  
 کے علاقہ پر حملہ کر کے ابھے سنگھ کو مجبور کر دیا کہ گجرات کو چھوڑ کر خود اپنے  
 ملک کے بچانے کی فکر کرے۔

مالوہ پر مرہٹوں کا تسلط گجرات کے بعد دوسرا صوبہ جس پر  
 مرہٹوں کا دست باندی دراز ہوا، مالوہ تھا۔ اوپر ذکر ہو چکا ہے کہ  
 ۱۱۳۵ھ (۱۷۲۵ء) میں نظام الملک کو مالوہ سے معزول کر کے  
 محمد شاہ نے راجہ گردیہر بہادر ناگر کو اس صوبہ کا والی مقرر کیا تھا۔  
 اس کی صوبہ داری کا آغاز ہی تھا کہ مالوہ پر مرہٹوں کی دست درازیا  
 شروع ہو گئی۔ ابتداءً ان دست درازیوں کا مقصد لوٹ مار کے

سوا کچھ نہ تھا۔ اور اس غرض کے لئے باجی راؤ ہر سال رانوجی سندھیا،  
 مہاراجی ہو کر اوداجی پوار، اور چھناجی آپا کو مالوہ کی طرف بھجواتا رہتا  
 تھا۔ لیکن بعد میں راجپوتانہ کے ہندو رئیس جن کا سرغنہ جے سنگھ  
 سوامی تھا، مغل حکومت کا استیصال کرنے کے لئے مرہٹوں کی خفیہ  
 امداد پر آمادہ ہو گئے، اور اندور کا طاقت ور چودھری سندھ لال  
 سندھ لوی بھی بے سنگھ کے اشارہ سے مرہٹوں کا مددگار بن گیا۔  
 ان سب کے ساز باز نے مرہٹوں کے ہاتھ اس قدر مضبوط کر دیئے کہ  
 دو تین سال کے اندر وہ تمام مالوہ پر چھا گئے۔ ان کے مقابلہ میں  
 گروہر بہادر کی کمزوری کے متعدد اسباب تھے۔ وہ انتہا درجہ کا  
 بخیل اور زر پرست آدمی تھا، ضرورت کے وقت روپیہ خرچ کرنے  
 میں دریغ کرتا تھا، حتیٰ کہ فوج کے مصارف بھی اسکو بارگراں محسوس  
 ہوتے تھے۔ اس وجہ سے اسکی فوجی قوت کمزور تھی۔ اس کے صوبہ  
 کے بڑے بڑے سردار بھی یا تو اس کے مخالف تھے یا غیر جانبدار۔ زہی  
 مرکزی حکومت، تو وہ خواب ناز میں محو تھی، مالوہ کی خطرناک حالت  
 اور گروہر بہادر کے ضعف کا حال جاننے کے باوجود اس نے  
 مدافعت کی طرف کوئی توجہ نہ کی۔ اس نامساوی مقابلہ میں گروہر  
 بہادر زیادہ مدت تک نہ ٹھیر سکا، اور جمادی الاولیٰ ۱۲۱۸ھ  
 میں اجین کے قریب مرہٹوں کے ہاتھوں مارا گیا۔ اسکے بعد شاہی  
 حکومت نے مالوہ کی مدافعت کے لئے اسکے بیٹے راجہ بھوانی رام چھنا  
 بہادر کو مامور کیا مگر مالی امداد نہ کی حالانکہ اسی کی زیادہ ضرورت  
 تھی۔ آخر کار چند ہینوں میں اس کی ناکامی بھی آشکار ہو گئی۔ پھر

گردھر بہادر کا چچا زاد بھائی دیا بہادر (چھبیلہ رام ناگر کا بیٹا) صوبہ  
مقرر کیا گیا۔ اس نے آکر مالوہ میں سختی کے ساتھ نظم و ضبط قائم کرنے کی  
کوشش کی، مگر ایسے حالات میں جبکہ دشمن سر پر موجود ہو سختی کا اثنا  
آخر ہوتا ہے۔ یوں ایک سال بھی نہ گزرا تھا کہ مقامی زمیندار اس کے  
جبر و تشدد سے تنگ آ کر مرہٹوں سے مل گئے، اور دھار کے قریب اسکو  
شکت دے کر قتل کر ڈالا (ربیع الثانی ۱۲۳۳ھ - اکتوبر ۱۸۱۷ء)۔  
راجہ جے سنگھ سوانی نے اس فتح پر باجی راؤ کو مبارکباد دی، اور  
اسے لکھا کہ

”تم نے مالوہ میں اپنے دھرم کی خوب رکھشائی اور  
مسلمانوں کی سرکوبی کرنے دھرم کا جھنڈا گاڑ دیا۔  
تم نے میری آرزو پوری کر دی“

اس زمانہ میں الہ آباد کا سابق صوبہ دار محمد خان بنگش دہلی  
میں موجود تھا۔ ظفر خاں روشن الدولہ اور رحیم النساء کو کی نے  
بڑی بڑی رشوتیں لینے کے بعد اسے مالوہ کی صوبہ داری پر بھجوا دیا۔  
یہ ایک بہادر سردار تھا۔ اس نے مالوہ پہنچ کر مرہٹوں کو متعدد شکستیں  
دیں، ایک سال کے اندر انہیں اجین، مندلیشور، اور دھار کے

۱۔ ایسے ہی ایک موقع پر جے سنگھ نے نند لال کو لکھا :-

”تم پر ہزار آفریں، کیونکہ تم نے صرف میری بات پر بھروسہ کر کے، اور اپنے  
دھرم کو نفع پہنچانے کی خاطر مالوہ میں مسلمانوں کو مٹا دیا، اور وہاں اپنے دھرم  
کو مضبوطی کے ساتھ قائم کر دیا۔ تم نے میرے دل کی تمنا پوری کر دی“

علاقوں سے نکال دیا، اور نربدا کے کنارے انکے نئے قلعوں کو مہار  
 کر دیا۔ یہی زمانہ تھا جبکہ دکن میں نظام الملک اور مرہٹوں کے درمیان  
 کشمکش ہو رہی تھی۔ جیسا کہ اوپر بیان ہو چکا ہے، اس زمانہ میں نظام  
 نے محمد خاں سے خط و کتابت کی، گجرات کے مرہٹہ سرداروں کو  
 باجی راؤ کے مقابلہ میں اکسایا، اور رمضان ۱۲۲۲ھ (اپریل ۱۷۰۶ء)  
 میں نربدا کے کنارے محمد خاں شگش سے مل کر اس کو بھی اس اتحاد میں  
 شرکت پر راضی کر لیا۔ لیکن گجرات کے مرہٹہ سرداروں کی شکست  
 نے سارا نقشہ بدل دیا۔ اس واقعہ کے بعد نظام الملک اور باجی راؤ  
 میں سمجھوتہ ہو گیا، گجرات پر مرہٹوں کا تسلط مستحکم ہو گیا، محمد خاں  
 مرہٹوں کے مقابلہ میں تہنہا رہ گیا، اور مرہٹوں کو دکن اور گجرات  
 کی طرف سے مطمئن ہو کر اپنی پوری پوری توجہ مالوہ کی طرف منقطع  
 کر دینے کا موقع مل گیا۔ دوسرے ہی سال باجی راؤ نے ایک  
 لاکھ سواروں کے ساتھ مالوہ پر حملہ کیا اپنے سپہ سالاروں کو پندرہ  
 پندرہ بیس بیس ہزار فوج دیکر اس صوبہ کے مختلف اقطاع میں  
 پھیلا دیا، اور ہر طرف لوٹ مار کر کے محمد خاں کو اس قدر پریشان  
 کیا کہ اسے بہت کچھ مال دیکر ان سے عارضی صلح کرنی پڑی۔ مرہٹوں  
 کو بلطائف الجبل دفع کرنے کے بعد اس نے بادشاہ سے امداد طلب  
 کی اور بیہم رضیاں بھیجیں اور لکھا کہ اس وقت مالوہ پر شمالی ہند کی  
 حفاظت کا انحصار ہے۔ اگر اس پر مرہٹے قابض ہو گئے تو پھر آگرہ و  
 دہلی کی بھی خیر نہیں ہے۔ اس نے یہاں تک لکھا کہ اگر کسی اور شخص کو  
 بھیجا جائے تو میں اسکے ماتحت کام کرنے کے لئے تیار ہوں۔ لیکن

محمد خاں نے نظام الملک سے اتحاد کرنے کی جو کوشش کی تھی، وہ بادشاہ کے اہل دربار اور خصوصاً صمصام الدولہ خاں دوراں کی نگاہ میں اتنی بڑی معصیت تھی کہ اسکے بعد وہ مالوہ کی صوبہ داری پر کسی طرح نہ رکھا جاسکتا تھا۔ چنانچہ ۱۱۲۵ھ (۱۷۱۲ء) میں محمد خاں مالوہ سے معزول کیا گیا، اور اس کی جگہ صمصام الدولہ کے مشورہ سے بہاراجہ جے سنگھ سوانی والی ابنیر جو پہلے سے آگرہ کا صوبہ دار تھا، مالوہ کا بھی صوبہ دار بنا دیا گیا۔

یہ جے سنگھ وہی شخص تھا جسکی بدولت مالوہ میں مرہٹوں کو فروغ نصیب ہوا، جسکی سازشوں سے اس صوبہ کے بڑے بڑے زمیندار مرہٹوں سے مل گئے، اور جسکی تدبیروں سے پے درپے چار صوبہ دار ملک کا انتظام کرنے میں ناکام ہوئے۔ وہ علی الاعلان مغلوں کا دشمن تھا اور انکو نکالنے کے لئے انکے ہر دشمن کی مدد کرنے پر آمادہ تھا۔ اس زمانہ کے تمام مورخین بالاتفاق لکھتے ہیں کہ وہ مسلمانوں کے خلاف انتہا درجہ کا تعصب رکھتا تھا، اور مرہٹوں سے اسکی موافقت سیاسی اغراض پر نہیں بلکہ مذہبی جذبہ پر مبنی تھی، جس کو اس نے کبھی چھپانے کی کوشش نہیں کی۔ اس لئے جے سنگھ کے متعلق ابوالفیض لکھتا ہے :-

زوتے کہ اسلام درہند بہت	چینیں اجداد سیر برخواست
بود ہمتش روز و شب ہر ایں	کہ درہند نامے ناتد ز دیں
ہماں کافر از غیرت کافر ی	چو دید از شہنشاہ بے جوہری
طلب کرد کفار را از دکن	کہ گردند دین را اگر بیخ کن
غینم بعین را از راہ و داد	در اقلیم ہندوستان راہ داد

نازک موقع پر ایسے خطرناک دشمن کو ملک کی حفاظت کے لئے مامور کرنا، اور دارالسلطنت کی شہر نیاہ سے لیکر دریائے نربدا تک کا سارا علاقہ اسکے سپرد کر دینا بجز اس کے اور کچھ معنی نہ رکھتا تھا کہ سلطنت مغلیہ اب خود ملک ہاتھ سے دینے پر آمادہ تھی۔

بندیل کھنڈ پر جے سنگھ کے صوبہ دار مالوہ مقرر ہونے کے بعد مرہٹوں کا تسلط جو واقعات پیش آئے، انکو بیان کرنے سے پہلے، مختصر طور پر بندیل کھنڈ کے واقعات بھی بیان کر دینے ضروری ہیں، تاکہ شمالی ہند کی طرف مرہٹوں کے اقدام کی تاریخی اور جغرافیائی ترتیب برقرار رہے۔

بندیل کھنڈ میں راجہ جیتر سال ونگھا کی شورش ایک مدت سے چلی آرہی تھی ۱۳۳۳ھ (۱۹۱۲ء) میں جب محمد خاں بنگش الہ آباد کا صوبہ دار مقرر ہوا تو اس نے بندیل کھنڈ پر متعدد چڑھائیاں کیں، اور چار سال تک لڑنے کے بعد بندیلوں کی بغاوت کو دبا دیا۔ مگر ۱۳۳۴ھ (۱۹۱۳ء) میں جب نظام الملک نے بہار زخاں کو شکست دیکر، شاہی حکومت کے علی الرغم صوبہ دکن پر قبضہ کر لیا، اور بادشاہ نے اپنی فوجی قوت کو مجتمع کرنے کی خاطر دوسرے امراء کی طرح محمد خاں کو بھی اسکی فوج سمیت دھلی بلا لیا، تو بندیلوں کو پھر سر اٹھانے کا موقع مل گیا، اور انھوں نے جھانسی سے لے کر بہار کی سرحدوں تک ایک فتنہ عظیم برپا کر دیا۔ اس تازہ شورش کو فرو کرنے کے لئے ۱۳۳۵ھ (۱۹۱۴ء) میں محمد خاں پھر بھیجا گیا۔ اور اس نے ایک سال کے اندر بندیلوں کو پیہم شکستیں دیکر ان کا



صدر مقام جیت پور فتح کر لیا۔ راجہ چتر سال اور اسکے لڑکوں نے  
مجبور ہو کر بادشاہ کی اطاعت قبول کی، جن شاہی علاقوں پر قبضہ  
کیا تھا، انہیں واپس کیا اور اپنے ملک میں شاہی مقامے مقرر کرنے  
پر رضی ہو گئے۔ لیکن دھلی کی درباری سازشیں جو سلطنت کی  
بیخ کرنے پر تلی ہوئی تھیں، پھر برسر کار آئیں۔ محمد خاں کے دشمنوں  
نے مشہور کیا کہ وہ تیموری خاندان کا دشمن ہے اور ہندوستان  
میں پٹھان سلطنت قائم کرنا چاہتا ہے۔ برہان الملک سعادت  
خاں، مصمم الدولہ خاں دوزاں، اور دوسرے ارکان سلطنت  
نے چتر سال اور اسکے ساتھیوں کو خطوط لکھ کر انہیں شورش پر  
آمادہ کیا، اور یقین دلایا کہ شاہی حکومت کی جانب سے ان کے  
مقابلہ میں محمد خاں کی کوئی اعانت نہ کی جائیگی۔ بندیلوں نے  
اس طرف سے شہ باگر اللہ (۱۲۹۰ھ) میں بغاوت کر دی اور  
مردہٹوں کو جوگر دھرم بہادر کو قتل کر کے مالوہ پر مسلط ہو چکے تھے،  
اپنی مدد کے لئے بلا لیا۔ محمد خاں ان واقعات سے بے خبر،  
بندیلکھنڈ کے پہاڑی علاقوں میں لشکر انداز تھا اور اسکی فوج کا  
بیشتر حصہ رخصتیں لیکر جا چکا تھا، کہ باجی راؤ پیشوا اور راجہ چتر  
سال، ہزار فوج کے ساتھ اس پر ٹوٹ پڑے۔ محمد خاں ان  
سے شکست کھا کر جیت پور کے قلعہ میں پناہ گزیں ہوا۔ اور وہاں  
سے اس نے بادشاہ اور اس کے ارکان سلطنت کو پیہم فرمایا

۱۔ صوبہ متحدہ کے ضلع بمیر پور میں واقع ہے۔

بھیجیں۔ مگر ان کی طرف کوئی توجہ نہ کی گئی۔ بلکہ امداد دینے کے بجائے  
صمصام الدولہ نے بندیلیوں کو لکھا کہ ایک کامیاب افغان سردار  
سلطنت کے لئے خطرناک ہے۔ اب جبکہ وہ تمہارے قابو میں آ گیا  
ہے، تم اسکو ہرگز نہ چھوڑو۔ اس کا سر بادشاہ کے لئے ایک پسندیدہ  
تحفہ ہو گا۔ محمد خاں کے بیٹے قائم خاں نے فیض آباد جا کر برہان الملک  
سعادت خاں سے مدد مانگی۔ لیکن امداد تو درکنار وہاں اسکی  
گرفتاری کا سامان کیا گیا جسکی خبر پا کر اسے بھاگنا پڑا۔ آخر کار جب  
محمد خاں سب طرف سے مایوس ہو گیا تو اس نے ۱۱۴۲ھ (۱۷۲۹ء)  
میں بندیلیوں سے صلح کر لی اور ان کو یہ اقرار نامہ لکھ دیا کہ آئندہ  
وہ بندیلیکھنڈ پر کبھی فوج کشی نہ کریگا۔

اس کامیابی کے بعد مرہٹوں نے اپنی امداد کے صلہ میں راجہ  
چتر سال سے بندیلیکھنڈ کا جنوبی مغربی علاقہ حاصل کر لیا جس کی  
آمدنی ۳۰ لاکھ روپیہ سے زیادہ تھی۔

قلب سلطنت پر اب ان واقعات کا سلسلہ مکمل ہو چکا  
مرہٹوں کی یورشیں بے جوئربدا کے شمال میں مرہٹوں اور  
سلطنت مغلیہ کے درمیان ۱۱۴۵ھ (۱۷۳۲ء) تک پیش آئے۔  
ان کے مطالعہ سے ظاہر ہوتا ہے کہ سلطنت ہند کے معاملات نے  
نظام الملک کی دست کشی اور بادشاہ سے انکی ناچاقی کا نتیجہ ہوا

۱۷۱۵ء کے دو سال بعد راجہ چتر سال مر گیا اور اسکی ریاست اسکے دو بیٹوں  
میں تقسیم ہو گئی ایک کو پٹنا کا علاقہ ملا اور دوسرے کو جیت پور کا۔

کہ صرف ۸ سال کی مدت میں مرہٹے گجرات میں سلطنت کے شریک  
 غالب بن گئے، مالوہ کے بیشتر حصوں پر عملاً ان کا قبضہ ہو گیا،  
 بندیلکھنڈ کا ایک حصہ انکی حکومت میں شامل ہو گیا، اور انکے  
 قدم آگرہ اور دھلی کی طرف بڑھنے لگے۔ ایک طرف مرہٹوں کی  
 دست درازیاں اس شدت کے ساتھ بڑھتی چلی جا رہی تھیں،  
 اور دوسری طرف سلطنت کے کاروبار کا یہ حال تھا کہ جب دکن،  
 گجرات، اور مالوہ سے وحشت انگیز خبریں آتیں تو اسکے خوشامد  
 مصاحب اس کا دل بہلانے کے لئے اسے دھلی کے باہر باغوں اور  
 شکار گاہوں میں لجاتے اور ہفتوں اسکو سیر و شکار میں مشغول  
 رکھتے تاکہ ان منحوس خبروں سے خاطر نازک پر نہیں نہ آجائے۔  
 اس کا وزیر بھی اپنی تشویش رفع کرنے کے لئے دارالسلطنت سے  
 باہر نکل جاتا تھا، اور ہینڈ ہینڈ بھر سیر و تفریح سے اپنی پراگندہ پالی  
 کا علاج کرتا رہتا تھا۔ اس دوران میں سلطنت کے سب کام  
 ملتوی رہتے تھے، اور جو قیمتی وقت ملک کی حفاظت میں صرف  
 ہونا چاہئے تھا وہ اسطرح ضائع کر دیا جاتا تھا۔

اس زیاں کاری سے ملک کی تباہی میں جو کسر باقی رہ گئی  
 تھی، وہ جے سنگھ جیسے اللہ الخضام کو آگرہ اور مالوہ کی صوبہ دار بنی  
 پر مامور کر کے پوری کر دی گئی۔ جیسا کہ پہلے بیان ہو چکا ہے،  
 یہ صوبہ دار مرہٹوں کا دلی دوست اور سرگرم معاون تھا۔  
 باوجودیکہ اس نے سلطنت کے خرچ پر ۳۰ ہزار سوار اور اس  
 زیادہ پیدل فوج رکھ چھوڑی تھی، لیکن مالوہ کی حکومت پر مقرر

ہونے کے بعد اس نے مرہٹوں کی دست برد کو روکنے کی کوئی  
 کوشش نہ کی، بلکہ ان کو شمالی ہند کی طرف اور زیادہ بڑھ جانے کے  
 لئے راستہ دے دیا۔ کچھ زیادہ مدت نہ گزری تھی کہ مرہٹوں کے  
 قارت گروہ سے لوٹتے ہارتے آگرہ کے لوزح تک پہنچ گئے، اور دہلی انکی  
 زدست کچھ زیادہ دور نہ رہا۔ اب بادشاہ کی آنکھیں کھلیں، اور وہ  
 خود مرہٹوں کے مقابلہ کے لئے دہلی سے نکلا، مگر فرید آباد سے آگے  
 نہ بڑھا۔ آخر کار قمر الدین خاں وزیر الممالک نے جنگ پر جانے کی  
 درخواست کی۔ اور وہ شوال ۱۱۳۱ھ (اپریل ۱۷۱۸ء) میں غازی الدین  
 خاں فیروز جنگ اور عظیم الشان ظہیر الدولہ کو ساتھ لیکر آگرہ کی  
 طرف گیا۔ لیکن چند مہینے بعد کچھ کئے بغیر واپس آگیا۔ دوسرے  
 سال مرہٹوں نے پھر حملہ کیا اور گوالیار سے لیکر اجمیر تک پھیل گئے،  
 اور آگرہ کے لواحقین فقیر عظیم بہ پا گیا۔ اس مرتبہ صمصام الدولہ  
 خاں دوران بہادر کو جنگ پر جانے کا حکم دیا گیا۔ لیکن اس نے  
 کئی مہینے گواہ میں صرف کر دیے۔ اور ۱۱۳۱ھ کے اواخر اول ۱۱۳۲ھ  
 میں اس وقت دہلی سے نکلا جبکہ بارش کی آمد قریب تھی اور حسب معمول  
 بہتے اپنے گھروں کی طرف واپس جا رہے تھے۔ اس طرح یہ سال  
 بھی کسی وفاقی کارروائی کے بغیر ضائع کر دیا گیا۔  
 ۱۱۳۲ھ (اواخر ۱۱۳۱ھ) میں مرہٹوں نے اور زیادہ شدید حملہ

۱۔ نظام الملک کے فرزند اکبر اور قمر الدین خاں وزیر الممالک کے داماد۔  
 ۲۔ قمر الدین خاں کے برادر عظم زاد۔

کیا۔ اور اسکی مدافعت کے لئے بادشاہ نے وزیر الممالک قمر الدین خاں اور میر بخشی صمصام الدولہ کو بھیجا۔ مقدم الذکر کے لئے آگرہ کا محاذ مقرر کیا گیا جدھر خود باجی راؤ حملہ آور ہوا تھا، اور موخر الذکر کو اجمیر کی طرف جانے کا حکم دیا گیا جہاں ملہار راؤ ھو لکر غارت گری کر رہا تھا۔ اس نقشہ کے مطابق قمر الدین خاں آگرہ کی طرف سے مالوہ پر بڑھا اور نرور کے علاقہ میں باجی راؤ سے چند لڑائیاں ہوئیں مگر کوئی فیصلہ کن جنگ نہیں ہوئی، یہاں تک کہ برسات کا موسم آگیا، اور باجی راؤ دکن واپس چلا گیا۔ اجمیر کی جانب صمصام الدولہ اور بے سنگھ مل کر ملہار راؤ ھو لکر کے مقابلہ میں بڑھے۔ لیکن قبل اسکے کہ کوئی جنگ ہو، بے سنگھ نے صمصام الدولہ کو اس بات پر رضی کر لیا کہ وہ ھو لکر سے بھرتہ کر لے۔ چنانچہ اس نے صوبہ مالوہ سے ۲۲ لاکھ روپیہ چوتھ کے طور پر مرہٹوں کو دینا منظور کر لیا، اور جن میں پیشوا کا وکیل مقرر ہو گیا۔ یہ بھرتہ بادشاہ کی اجازت کے بغیر میر بخشی نے خود اپنے اختیار سے کر لیا۔

۱۷۸۱ء (۱۱۹۳ھ) میں مرہٹوں نے ایک طرف اودے پور، ناگور، اور اجمیر پر اور دوسری طرف بندیلکھنڈ کے راستے دو آبہ کے علاقہ پر حملہ کیا۔ شاہی حکومت کی طرف سے صمصام الدولہ اجمیر کی طرف بھیجا گیا، اور قمر الدین خاں دو آبہ کی طرف۔ محمد خاں ننگلش اور برہان الملک سعادت خاں کو حکم دیا گیا کہ مدافعت میں وزیر کے

۲۲۲

ساتھ مل کر کام کریں۔ لیکن اس مرتبہ بھی مرہٹوں کی دست درازیوں کا سدباب نہ ہو سکا۔ سال کے اختتام پر (۱۱۳۶ھ کے آغاز میں) باجی راؤ نے راجہ جے سنگھ کے توسط سے درخواست کی کہ مالوہ اور گجرات میں چوٹھ اور سردیسلمھی وصول کرنے کا حق بادشاہ کی جانب سے باضابطہ تسلیم کر لیا جائے۔ جے سنگھ اور مصمام الدولہ نے اسکی تائید میں پرزور سفارش کی، اور انکے اثر سے محمد شاہ اس بات پر راضی ہو گیا کہ آئندہ فصل میں جنوب چینل کے اضلاع سے باجی راؤ کو ۱۳ لاکھ روپیہ ادا کرے۔ نیز اسکو کوٹہ، بوندی وغیرہ راجپوت ریاستوں سے ۱۰۶۰۰۰ روپیہ بطور خراج وصول کرنے کا حق دیا۔ اس دوسری شرط کا مقصد یہ تھا کہ راجپوتوں اور مرہٹوں کے درمیان عداوت پیدا کر دی جائے۔ خان دوراں نے ان شرطوں کے نظر باجی راؤ سے گفتگو کرنے کے لئے اپنے وکیل یادگار خاں کشمیری، کرپارام اور سجاہت علی خاں کو روانہ کیا، اور انہیں خفیہ طور پر چوٹھ اور سردیسلمھی کی سند بھی لکھوا کر دیدی، تاکہ سمجھوتہ ہونے کے بعد وہ پیشوا کے حوالہ کر دی جائے۔ لیکن باجی راؤ کے وکیل ڈھونڈو پنت پورندھری کو جو دھلی میں رہتا تھا، اس تمام خفیہ کارروائی کا حال معلوم ہو گیا، اور اس نے باجی راؤ کو لکھ بھیجا۔ باجی راؤ نے اس سے سمجھ لیا کہ بادشاہ اور اسکے ارکان سلطنت بہت زیادہ مرعوب ہو چکے ہیں، اور خود دب کر صلح کرنا چاہتے ہیں، اس لئے اس نے اپنے مطالبات اور زیادہ بڑھا دیے۔ ۸ ربیع الاول ۱۱۳۹ھ (۱۶ جولائی ۱۷۲۶ء) کو دھولپور میں مجلس صلح منعقد ہوئی، جس میں شاہی

حکومت کی طرف سے یادگار خاں اور بے سنگھ اور مرہٹوں کی طرف سے خود باجی راجہ شریک تھا۔ باجی راؤ نے اس کانفرنس میں جو مطالبات پیش کئے، ان کا خلاصہ یہ ہے :-

(۱) پورا صوبہ مالوہ اسکو جاگیر میں دیدیا جائے، اور جن جن علاقوں پر روھیے متصرف ہیں (مثلاً بھوپال) وہاں سے ان کو بے دخل کر دیا جائے۔

(۲) مانڈوا، دھار، اور رائے سین کے قلعے حوالہ کئے جائیں۔

(۳) چینل کے جنوب کے پورے علاقہ میں جاگیر اور فوجداری کے اختیارات عطا کئے جائیں۔

(۴) شاہی خزانہ سے چھ لاکھ روپیہ دیا جائے، اور نہ اتنی

ہی آمدنی کا علاقہ بنگال، الہ آباد، بنارس، گنیا، اور ممبہرا کے اضلاع میں بطور جاگیر دے دیا جائے۔

(۵) شش صوبہ دکن میں سردیشیا نڈیہ گری کا حق تسلیم

کیا جائے۔

محمد شاہ نے ابتدائی چار مطالبات کو رد کر دیا۔ اور صرف

آخری مطالبہ کو چھ لاکھ روپیہ کا نذرانہ لیکر قبول کر لیا۔ اس سے

دراصل نظام الملک پر ایک ضرب لگانی مقصود تھی۔ وہ مرہٹوں

۱۷۰۰ء سردیشیا نڈیہ گری کا حق کل آمدنی کا ۵ فی صدی ہوتا ہے۔

مرہٹوں کو دکن میں ۱۷۵۰ء فی صدی چوتھ اور ۱۸۰۰ء فی صدی سردیشیا نڈیہ گری کا حق

پہلے سے تھا۔ اب انہوں نے ۵ فی صدی کا اور مطالبہ کیا۔

۲۴۶

کے ساتھ سمجھوتہ کر کے جس اطمینان سے دکن میں بیٹھے ہوئے شمالی ہند کی وارد گیر کا تماشہ دیکھ رہے تھے، اسکو ختم کرنے، اور انکو پھر مرہٹوں کے مقابلہ میں لے آنے کی اس کے سوا کوئی اور صورت نہ ہو سکتی تھی کہ دونوں کے مفاد ایک دوسرے سے ٹکرائے جائیں اور نظام الملک کو اس امر کا یقین دلا دیا جائے کہ اگر مرکزی حکومت پر مرہٹوں کا اثر قائم ہو گیا تو دکن کا رییس بھی اس کی مضرت سے محفوظ نہیں رہ سکتا۔ جیسا کہ آگے چل کر معلوم ہوگا، محمد شاہ اور اسکے ارکان سلطنت کی یہ چال پوری طرح کامیاب ہوئی۔

دھولپور کی کانفرنس میں باجی راؤ اپنے مطالبات تسلیم نہ کرا سکا۔ لیکن بے شکہ مرہٹوں کی حمایت پر تلا ہوا تھا۔ اس نے باجی راؤ کو اپنے اختیار سے مالوہ میں اپنا نائب مقرر کر دیا، اور اس سے یہ رسمی اقرار نامہ لکھوایا کہ آئندہ وہ شاہی علاقوں میں شورش برپا نہ کریں گے۔ اس طرح شاہی حکومت کو دوہرا نقصان پہنچا۔ مالوہ کا صوبہ بھی عملاً ہاتھ سے نکل گیا، اور صلح بھی نہ ہوئی، جس کی اسوقت سخت ضرورت تھی۔

کانفرنس کی ناکامی کے بعد مرہٹوں نے ایک زبردست حملے کی طیاری کی، اور ذوالقعدہ ۱۱۴۸ھ (مارچ ۱۷۳۶ء) میں ان کے دل بادل دوآبہ کے علاقہ پر ٹوٹ پڑے۔ بادشاہ نے انکے مقابلہ کے لئے قمر الدین خاں اور مصمام الدولہ کو کثیر فوج کے ساتھ بھیجا۔ اور دوسری طرف سے اودھ کا صوبہ دار سعادت خاں ان کو دوآبہ سے مارتا بھگاتا آگرہ پر مصمام الدولہ سے آملے۔ یہاں یہ دونوں



اس انتظار میں ٹھہر گئے کہ قمر الدین خاں کے ساتھ مل کر باجی راؤ پر حملہ کریں جو اس وقت گوالیار کے قریب مقیم تھا۔ لیکن باجی راؤ اس مرتبہ اپنے انتہائی مطالبات منوانے کے لئے ایک ایسی کارروائی کرنا چاہتا تھا جس سے بادشاہ خوف زدہ ہو جائے اور تمام ہندوستان پر مرہٹوں کی دھاک بیٹھ جائے۔ چنانچہ وہ ان آرام طلب امیروں کو ضیافتوں میں مشغول چھوڑ کر ایک دوسرے راستے سے سیدھا دھلی کی طرف بڑھا اور ذوالحج کی نوں تاریخ کو اچانک دارالسلطنت کے سامنے نمودار ہو گیا۔ اس غیر متوقع حملہ کا دہری اثر ہوا جو باجی راؤ پیدا کرنا چاہتا تھا۔ اگرچہ اس وقت شہر میں دس بارہ ہزار سوار اور ۲۰ ہزار پیادہ فوج موجود تھی، جو ہمیشہ فوج کے مقابلہ میں کسی طرح کم نہ تھی۔ سامان جنگ بھی کافی تھا۔ خورد و نوش کے سامان کی بھی کمی نہ تھی۔ اور شہر پناہ بھی اتنی مضبوط ضرور تھی کہ توپوں اور قلعہ شکن آلات کے بغیر مہٹے اسکو مستحضر نہ کر سکتے تھے۔ علاوہ بریں دھلی سے کھوڑے ہی فاصلہ پر وزیر امیر بخششی، اور صوبہ دار اودھ کثیر التعداد فوجوں کے ساتھ موجود تھے، اور اس صورت میں محاصرہ چند روز سے زیادہ نہ رہ سکتا تھا۔ مگر اس وقت اعلیٰ کمی ظاہری وسائل کی نہ تھی بلکہ باطنی خصلت کی تھی۔ بادشاہ سے لیکر سلطنت کے ادنیٰ کارپردازوں تک سب جرات، تدبیر اور عقل و فکر سے عاری تھے۔ ان کو بدحواس کرنے کے لئے صرف یہ خیال کافی تھا کہ جو دشمن متعدد شاہی فوجوں کے درمیان سے چیرتا پھاڑتا عین دارالسلطنت کے سامنے آن پہنچا ہے، وہ

بالیقین ایک لے پناہ دشمن ہے۔ اس حالت میں وہ صرف ایک ہی تہذیب و سونچ سکتے تھے، اور وہ یہ تھی کہ اپنی جانیں بچا کر جہنا کے رستے بھاگ نکلیں۔ لیکن سعد اللہ خاں میر آتش نے جو نظام الملک کے ساتھ دکن کی مہارت میں کام کر چکا تھا، ان کی ہمت بندھائی، اور اسکے مشورے سے ایک فوج مارا مار کر تیار کر کے امیر خاں محمد الملک کے زیر قیادت باجی راؤ کے مقابلہ میں بھیجی گئی۔ اس فوج میں بہت سے ایسے نوجوان سردار بھی تھے جو بہادری و سپہ گری کا غرور تو بہت رکھتے تھے، مگر فن جنگ کی ایجاد سے بھی ناواقف تھے۔ انھوں نے امیر خاں کے احکام کی اطاعت نہ کی، جلد بازی سے کام لیکر مرہٹوں سے بے تحاشا جا بھڑے، اور پھوڑی سی زردو خورد کے بعد اس طرح بدحواس ہو کر بھاگے کہ باقی فوج کے بھی پاؤں اکھڑ گئے۔ اس شکست سے شہر اور قلعہ معطلی میں انتہا درجہ کی سراسیمگی پھیل گئی، اور بادشاہ سے لیکر امرا و عمائد شہر تک سب نے نکل بھاگنے کا ارادہ کر لیا۔ مگر عین وقت پر مرہٹوں کے حملہ کی خبر سنکر قوالدین خاں لمبے لمبے دھاوے مارتا ہوا آ پہنچا اور اسکے آتے ہی باجی راؤ را جپوتانہ کی طرف چل دیا۔

یہ واقعہ ایسا تھا جس نے بادشاہ اور اسکے مشیروں کے ہوش درست کر دیے۔ اب انھوں نے محسوس کیا کہ مرہٹوں کی شورش اس حد کو پہنچ چکی ہے کہ اس کا سدباب انکے بس نہیں ہے، اور اگر اس وقت اس کا سدباب نہ ہوا تو صرف سلطنت ہی نہیں بلکہ اس کے ساتھ انکی جان، مال اور آبرو بھی محفوظ نہیں رہ سکتی۔

اس خوف اور پریشانی کی حالت میں انھوں نے بہ ہر طرف نگاہ دوڑائی، مگر تمام ملک میں نظام الملک کے سوا کوئی شخص ایسا نظر نہ آیا جو سلطنت کو مرہٹوں کے سیلاب سے بچا سکتا ہو۔ آخر کار تمام اہل دربار نے جن میں نظام الملک کا سب سے بڑا مخالف مصمصام الدولہ بھی شامل تھا، بادشاہ کو مشورہ دیا کہ وہ صوبہ دار دکن کی طلب کا فرمان بھیجے، اور عنان اقتدار پھر اس کے سپرد کر دے۔

### ۳۔ نظام الملک دکن میں

نظام الملک نے چھ سال قبل مرہٹوں سے جو بھوتہ کیا تھا، اس سے انکی غرض صرف یہ تھی کہ دکن میں انکو چند سال کے لئے امن نصیب ہو جائے، اور وہ سکون و اطمینان کی فضا میں اُس شدید ایتری و بد نظمی کی اصلاح کر سکیں جو ستراسٹی برس کی پیہم بد امنی سے دکن کے صوبوں میں پھیلی ہوئی تھی۔ یہ غرض اس بھوتہ سے ان کو حاصل ہو گئی۔ چھ برس کی یہ پوری مدت انھوں نے نظام حکومت کی اصلاح اور امور مملکت کے ضبط و ربط میں صرف کی۔ یہی زمانہ ہے جس میں انھوں نے مرہٹوں کی سرحد سے متصل علاقوں کے متعدد شہروں کو مستحکم کیا۔ اطراف و نواحی کے سرکش زمینداروں کو مطیع کر کے انسے خراج اور مالگذاری کے متعلق ایسے معاملات طے کئے جو حکومت کے ساتھ انکے تعلقات کو پائیدار کرنے والے تھے۔ دور افتادہ ممالک کے فوجداروں اور عالموں پر مرکزی حکومت کا اقتدار از سر نو قائم کیا حکومت کے محکموں کی از سر نو تنظیم کی ضوابط و قوانین

نافذ کئے۔ عدالت کو تو الی اور دیوانی و مال کے بگڑے ہوئے نظام کو بچھڑا کر دیا گیا۔ دکن کے مختلف اقطاع میں اپنے اپنے فوج کو جاگیریں دیں اور انکی مدد سے اپنی فوجی طاقت کو اس قدر ترقی دیدیا کہ بوقت ضرورت وہ ۳ لاکھ فوج میدان جنگ میں اتار سکتے تھے۔ غرض اسی چھ سال کی مدت میں انھوں نے نظام حکومت کا وہ ڈھانچہ طیار کیا، جو سالہ جنگ اعظم کے عہد تک برابر قائم رہا، اور بہت سی ترمیم و اصلاح کے ساتھ اب تک قائم ہے۔

اس تعمیری کام کی تکمیل کے لئے انکو امن و اطمینان کے مزید چند سال درکار تھے، کیونکہ ابھی تک کرناٹک کے علاقوں پر ان کی حکومت کی گرفت کافی مضبوط نہیں ہوئی تھی۔ لیکن شمالی ہند کے سیاسی تعزیرات نے انکو مجبور کر دیا کہ وہ اپنی توجہ اور ناک آباد سے ہٹا کر دہلی کی طرف مبذول کریں۔ مرہٹوں کے سیلاب میں سلطنت مغلیہ کا قصر انکی توقع سے بھی زیادہ سختی کے ساتھ منہ زل ہو گیا، دکن کے برگی چند سال کے اندر گجرات، مالوہ، راجپوتانہ، اجمیر، آگرہ، اور الہ آباد کے صوبوں پر چھا گئے، اور دار السلطنت پر حملہ کر کے انھوں نے نہ صرف یہ کہ بادشاہ اور اسکے ارکان سلطنت کو مرعوب کر دیا، بلکہ تمام ہندوستان پر اپنی قوت کی دھاک بٹھادی۔ حالات کے اس نوبت پر پہنچ جانے کے بعد نظام الملک کے لئے خاموش رہنا خودکشی کا ہم معنی تھا۔ کیونکہ اس کا لازمی نتیجہ یہ تھا کہ مرہٹے مرکزی حکومت پر مسلط ہو جاتے، ہندوستان کا ایک بڑا حصہ انکے قبضہ میں آجاتا، اور پھر وہ ایک بالادست طاقت کی حیثیت

سے دکن کے رئیس کو اپنا تابع فرمان بنانے کی کوشش کرتے ، حالانکہ اب تک آئین سلطنت کے مطابق صوبہ زار دکن خود راجہ ساہو پر بالادستی کے اختیارات رکھتا تھا۔ علاوہ بریں باجی راؤ نے اب اس سمجھوتہ کو بھی توڑ دیا تھا جو چھ سال قبل اسکے اور نظام الملک کے درمیان ہوا تھا۔ اس نے بادشاہ یردپاؤ ڈال کر شش صوبہ دکن میں سرڈیشیا نڈیہ گری کی سند حاصل کر لی تھی، جو نہ صرف اس سمجھوتہ کی خلاف ورزی تھی، بلکہ اس بات کی دلیل بھی تھی کہ بادشاہ کو مغلوب کرنے کے بعد مرہٹے پہلے سے بھی زیادہ قوی ہو کر دکن پر اپنا دست تعدی دراز کرینگے۔

یہ اسباب تھے جن کی بنا پر بادشاہ کا فرمان طلب پہنچتے ہی نظام الملک دھلی جانے کے لئے طیارہ ہو گئے۔ دکن میں انھوں نے اپنے دوسرے بیٹے نظام الدولہ ناصر جنگ کو نائب مقرر کیا۔ ۱۷۴۹ء (۱۷ اپریل ۱۷۴۹ء) کو برہانپور سے روانہ ہوئے اور ۱۷۵۰ء (۱۲ جولائی ۱۷۴۹ء) کو دھلی پہنچ گئے۔ شاہی حکومت کی جانب سے انکا ایسا استقبال ہوا جو اس سے پہلے کبھی کسی صوبہ دار کا نہ ہوا تھا۔ وزیر الممالک قمر الدین خاں ان کو لینے کے لئے دھلی سے ۵۵ میل تک آیا۔ راستے میں تھوڑے تھوڑے وقفہ کے بعد بادشاہ کی جانب سے شواہد سرا اور خواص تحفے لیکر آئے، مزاج پرسی کرتے، اور بادشاہ کا اشتیاق طاقات ظاہر کرتے۔ ان کے لئے صدیوں کا مقرر آئین توڑا گیا، اور خاص طور پر حکم دیا گیا کہ انکی سواری دارالسلطنت میں نوبت و نقارہ کے ساتھ

داخل ہو۔ حالانکہ جہاں بادشاہ مقیم ہو، وہاں ۳ میل کے اندر کسی امیر کی نوبت نہیں بیچ سکتی تھی۔ جب وہ ادنیٰ میں داخل ہوئے تو ان کی سواری دیکھنے کے لئے سارا شہر امنڈ آیا، اور ہر طرف ٹھٹھہ کے ٹھٹھہ لگ گئے۔ دیوان خاص میں بادشاہ نے شرف ملازمت بخشا اور خلعت میں چار قب عنایت کیا جو اس وقت تک صرف تیموری نسل کے شاہزادوں کے لئے مخصوص تھا۔ اس غیر معمولی استقبال سے صاف ظاہر ہوتا تھا کہ اس وقت بادشاہ سے لیکر شہر کے ادنیٰ باشندے تک سب اس امر کو محسوس کر رہے تھے کہ تمام ملک میں صرف یہی ایک شخص ہے جو سلطنت کو تباہی سے بچا سکتا ہے۔

ایک ہمیشہ بعد، مارچ ۱۳۱۱ء (۱۳ اگست) کو بادشاہ نے راجہ جے سنگھ اور باجی راؤ مرہٹہ کو صوبہ آگرہ اور صوبہ مالوہ سے معزول کر کے نظام الملک کے بڑے بیٹے غازی الدین خاں بہادر فیروز جنگ کو ان دونوں صوبوں کا والی مقرر کیا، اور اس تقرر کے ساتھ یہ شرط لگادی کہ نظام الملک خود جاگر مرہٹوں کو مالوہ سے نکال دیں۔ اس زمانہ میں نادر شاہ والی ایران قندھار کا محاصرہ کئے پڑا تھا، اسکے سفر اڑھلی میں مقیم تھے، اور تمام آثار سے نمایاں ہو رہا تھا کہ تسخیر قندھار کے بعد کابل، اور پھر پنجاب کی باری آنے والی ہے۔ نظام الملک نے بادشاہ کو اس بزرگ تر خطرے کی طرف توجہ دلائی، اور اس سے کہا کہ مرہٹوں کے فتنہ کو فرو کرنے کے لئے تو میرے چند آزمودہ کار امیر کافی ہیں، اوہ مناسب طریقہ سے اس کا سدباب کر دیں گے، لیکن اس وقت مرہٹوں کے زیادہ بڑا خطرہ نادر شاہ

کہے۔ اسکے لئے بہترین تدبیر یہ ہے کہ فوج اور سامان جنگ فراہم کر کے آپ خود افغانستان کی طرف روانہ ہوں، اور مجھے آگے بھیج دیں تاکہ میں غزنی میں بیٹھ کر شاہ ایران کی نقل و حرکت پر نظر رکھوں۔ مگر محمد شاہ مرہٹوں سے اتنا خوف زدہ ہو چکا تھا کہ وہ یہ خیال ہی نہیں کر سکتا تھا کہ ان سے زیادہ خطرناک بھی کوئی قوت ہو سکتی ہے۔ اس لئے کہا کہ سرحد افغانستان کے پہاڑی دروں سے گذرنا اور جنگجو افغان قبائل سے شہدہ برآ ہو کر ہندوستان پہنچانا اور شاہ کے لئے آسان نہیں ہے۔ لہذا تم ادھر سے بے فکر ہو کر ماٹوہ کا رخ کرو، اور اپنی تمام توجہ مرہٹوں کی شورش فرو کرنے میں صرف کر دو۔

بہر حال حکم شاہی کے مطابق نظام الملک دہلی سے ۱۰ ہزار فوج، اور ایک زبردست توپخانہ، جو اس وقت ہندوستان میں سب سے بہتر شمار ہوتا تھا، لیکر روانہ ہوئے۔ آگرہ میں اپنے ماموں زاد بھائی محمد علی قلی خاں کو نائب صوبہ دار مقرر کیا۔ وہاں سے اٹاوہ، مکھن پور، کالیپی، اور بندیلکھنڈ ہوتے ہوئے بھوپال پہنچ گئے۔ دہلی سے انھوں نے ناصر جنگ کو تاکید کی احکام بھیجے تھے کہ وہ باجی راؤ کو دکن سے نکلنے کا موقع نہ دیں۔ لیکن اس کوشش میں وہ کامیاب نہ ہو سکے۔ اور باجی راؤ ۸۰ ہزار فوج لیکر نڈبدا اتر آیا۔ شعبان ۱۱۵۱ھ (دسمبر ۱۷۳۷ء) میں جب باجی راؤ نظام الملک کے مقابلہ پر پہنچا تو انھوں نے بھوپال کے قلعہ میں اور اس کے قریب

۱۷۳۷ء اس زمانہ میں بھوپال کا رئیس یار محمد خاں بن دوست محمد خاں تھا۔

کی پہاڑیوں پر ایک مستحکم پوزیشن اختیار کر لی جسکے ایک جانب تالاب ہے۔ اور دوسرے جانب ایک نالہ بہتا ہے۔ اسوقت انکی فوج بند بلیکینڈ اور راجپوتانہ کے سرداروں کی جمعیتیں ملا کر ۴۰ ہزار کے قریب تھی۔ مرتے حسب معمول چاروں طرف پھیل گئے اور انھوں نے غارت گری کر کے نظام الملک کی فوج میں رسد اور چارہ کا قحط برپا کر دیا۔ سعادت خاں صوبہ دار اور دھکے داماد اور بھانجے ابو المنتصیٰ خاں صفدر جنگ اور کوٹہ کے راجہ نے انکو مدد پہنچانے کی کوشش کی، لیکن مہاراجا دھولکرا اور جسونت راولپور نے انہیں شکست دیکر لپسا کر دیا۔ نظام الملک نے امداد کے لئے دھلی اور اورنگ آباد کی طرف قاصد بھیجے۔ مگر دھلی سے کوئی امداد نہ بھیجی گئی، کیونکہ مصاصم الدولہ کا جذبہ حسد اب پھر صوبہ دار دکن کے خلاف بھڑک اٹھا تھا۔ رہا اورنگ آباد، تو وہاں ناصر جنگ نے بعجلت ایک فوج ہیا کر کے اپنے والد کو امداد بھیجنے کی طیاری کی۔ لیکن دریائے پتی پر باجی راؤ کے بھائی جمناجی آیانی نے ناکہ بندی کر رکھی تھی۔ اسلئے ادھر سے بھی کوئی مدد نہ پہنچ سکی۔ خود نظام الملک کی فوج میں راجپوت سردار غدر پر آمادہ تھے، اور انکو صرف اس چیز نے روک رکھا تھا کہ نظام الملک نے ان کا سامان اپنے پاس قلعہ میں رکھ چھوڑا تھا۔ قحط اور چارہ کی قلت کا یہ حال تھا کہ روپیہ کا ایک سیر غلہ مل رہا تھا، اور جانور بھوکوں مر رہے تھے۔ آخر اس محاصرہ کی حالت سے تنگ آ کر نظام الملک قلعے سے نکلے بھاری سامان بھوپال اور اسلام گڑھ میں چھوڑا اور فوج کو توپوں



کی حفاظت میں لیکر دہلی کی جانب روانہ ہوئے۔ مرہٹے ہر طرف سے محوم کر کے آتے تھے، مگر تو پخانہ کی آتش باری انکو قریب نہ پھٹکنے دینی تھی۔ اس طرح لڑتے بھڑتے، تین میل روزانہ کی رفتار سے نظام الملک آگے بڑھتے رہے، یہاں تک کہ درواہ پہنچ گئے جو سرودنچ سے ۶۴ میل کے فاصلہ پر واقع ہے۔ اب محی صہرہ کی حالت ختم ہو چکی تھی۔ لیکن فرہٹوں کی غارتگری اور سردیوارہ کی قلت نے نوبت اس حد کو پہنچا دی تھی کہ فوج کے لئے نقل و حرکت مشکل تھی۔ اس حالت میں نظام الملک کے لئے بجز اسکے چارہ نہ تھا کہ دو صورتوں میں سے ایک صورت اختیار کریں۔ یا ایک فیصلہ کن جنگ، یا اعتراض شکست کے ساتھ صلح۔ فوج کی معنوی اور جسمانی کمزوری کو دیکھتے ہوئے پہلی صورت ممکن تھی۔ اسلئے انھوں نے دوسری صورت کو ترجیح دی، اور ۲۶ رمضان ۱۱۵۱ھ (۱۶ جنوری ۱۷۳۸ء) کو درواہ میں باجی راؤ سے صلح کر لی۔ اس صلح نامہ میں انھوں نے باجی راؤ سے وعدہ کیا کہ وہ اسکو چینل اور نربدا کے درمیان کا پورا علاقہ بادشاہ سے دلوا دینگے، اور مصارف جنگ کے عوض ۵ لاکھ روپیہ نقد بھی دلوانے کی کوشش کریں گے۔ اس طرح جنگ ختم ہو گئی اور ذی الحجہ ۱۱۵۱ھ (اپریل ۱۷۳۸ء) میں نظام الملک دہلی واپس پہنچ گئے۔

نادر شاہ کا حملہ نظام الملک کی واپسی کے بعد ہی وہ طوفان ہندوستان پر امنڈ آیا، جس کا خطرہ انھوں نے مالوہ کی مہم پر جانے سے پہلے ہی ظاہر کر دیا تھا۔ یہ نادر شاہ فرما کر وائے ایران

کے حملہ کا خطرہ تھا۔ اس مشہور فاتح نے ۱۱۴۸ء (۱۷۳۶ء) میں صفوی خاندان سے ایران کا تخت چھیننے کے بعد سب سے پہلے جس چیز کی طرف توجہ کی تھی وہ قندھار کے غلزیٹیوں کی سرکوبی تھی کیونکہ انہوں نے چند سال قبل نہ صرف جنوبی افغانستان کا پورا علاقہ سلطنت ایران سے چھین لیا تھا، بلکہ خود ایران پر حملہ کر کے صفوی خاندان کی بنیادیں ہلا ڈالی تھیں۔ ۱۱۴۹ء (۱۷۳۷ء) میں اس نے ۸۰ ہزار فوج کے ساتھ قندھار پر حملہ کیا، اور ساتھ ہی محمد شاہ کو پیغام بھیجا کہ آپ صوبہ کابل کے حکام کو احکام دیدیجئے کہ وہ قندھار کے افغانوں کو اپنے علاقہ میں پناہ نہ لینے دیں، جواب میں محمد شاہ نے اس سے وعدہ کر لیا کہ ہم تمہارے باغیوں کو اپنے ہاں پناہ نہ دینگے۔ مگر جب نادر شاہ قندھار پر حملہ آور ہوا، اور افغانوں سے شکست کھا کر بھاگے تو سلطنت مغلیہ کی سرحد پر کسی نے ان کا راستہ نہ روکا اور غزنی و کابل کے علاقہ میں ان کو پناہ لینے کا موقع دیدیا گیا۔ اس پر نادر شاہ نے محرم ۱۱۵۰ء (مئی ۱۷۳۷ء) میں پھر ایک سفیر دہلی بھیجا اور اسکو حکم دیا کہ ۴۰ دن کے اندر محمد شاہ سے اس خلاف ورزی عہد کی یا بت جواب لیکر آئے۔ لیکن محمد شاہ ایک سال تک اس کو ٹالتا رہا، اور بیہ تمناؤں کے باوجود اسے دہلی کے دربار سے کوئی جواب نہ ملا۔ نظام الملک جس زمانہ میں دکن سے دہلی پہنچے تھے، اسوقت یہ سفیر جواب کے لئے دربار میں تقاضا کر رہا تھا، اور نادر شاہ قندھار کے محاصرہ اور غلزیٹیوں کی سرکوبی

میں پوری شدت کے ساتھ مشغول تھا۔ جیسا کہ اوپر بیان ہو چکا ہے، نظام الملک نے اس حالت کو دیکھ کر ابتدا ہی میں سمجھ لیا تھا کہ قندھار کی فتح کے بعد فراریوں کے تعاقب کا بہانہ کر کے نادر شاہ کابل و غزنی کے علاقہ میں گھس آئیگا، اور سلطنت مغلیہ کو کمزور یا کھیر مند و ستان کا رخ کریگا۔ اسی بنا پر انھوں نے مشورہ دیا تھا کہ مرہٹوں سے پہلے نادر شاہ کے مقابلہ کی تیاری کرنی ضروری ہے۔ مگر اس وقت ان کے مشورہ کو رد کیا۔ آخر کار ذی القعدہ ۱۱۳۵ھ (مارچ ۱۷۲۸ء) میں قندھار فتح ہو گیا، اور اسکے بعد ہی نادر شاہ نے اپنے سفیر کو حکم بھیجا کہ خواہ جو اب ملے یا نہ ملے تم واپس آ جاؤ۔ سفیر کا واپس بلانا گویا نادر کی جانب سے اعلان جنگ تھا۔ چنانچہ محرم ۱۱۳۵ھ (مئی ۱۷۲۸ء) میں نادر شاہ نے مغل افغانستان (غزنی و کابل) پر حملہ کر دیا۔

ایک نظر اس دفاعی قوت پر بھی ڈال لیجئے جس کے بھروسہ پر محمد شاہ نے نادر کی خطرہ کو بیخ سمجھ رکھا تھا۔ محمد شاہ کے ابتدائی عہد سے کابل کا صوبہ دار ناصر خان تھا، جسکو دربار شاہی میں ظفر خان روشن الدولہ کے ساتھ تو سسل حاصل تھا۔ افغانستان کے دفاعی انتظامات، سرحدی اور کوہستانی راستوں کی حفاظت، اور قبائل کے وظائف کے لئے جس قدر رقم خزانہ شاہی سے مقرر تھی، وہ روشن الدولہ ہی کی معرفت بھیجی جاتی تھی۔ بعد میں جب بادشاہ پر صمصام الدولہ کا رسوخ زیادہ ہوا تو اس نے روشن الدولہ کا استیصال کرنے کے لئے منجملہ اور الزامات کے ایک الزام یہ بھی لگایا کہ وہ کابل کی رقم میں عین کرتا ہے چنانچہ اس کے اغوا سے محمد شاہ نے یہ رقم بھیجی بند کر دی۔

ناصر خاں نے اس پر بیہم احتجاج کئے، اور اس رقم کے بغیر افغانستان کی حفاظت سے اپنی معذوری کا اظہار کیا، مگر اس پر کوئی توجہ نہ کی گئی۔ نتیجہ یہ ہوا کہ قبائل کے وظائف بند ہو گئے اور انھوں نے صوبہ دار کابل کے احکام کی اطاعت چھوڑ دی۔ پہاڑی راستوں کے محافظ تختواہیں نہ ملنے کے باعث اپنے فرائض سے سبکدوش ہو گئے۔ فوج کی تختواہیں پانچ سال تک بند رہیں اور ان کا نظم و ضبط ختم ہو گیا۔ جب نادر شاہ قندھار پر حملہ آور ہوا، اور قزلباشوں کے دستے سرحد کابل تک تاخت و تاراج کرتے ہوئے پہنچ گئے، ناصر خاں نے پھر دوسری بار شدید ضرورت ظاہر کی، اور اس خطرہ کی طرف توجہ دلائی جو قندھار کے سرحد پر چھارہا تھا، مگر مصفا الملوک کے حامیوں نے اس کے ظاہر کردہ خطرات کو بالکل جعلی افسانہ قرار دیا، اور بادشاہ کو یقین دلایا کہ یہ سب باتیں قمر الدین خاں اور نظام الملک کے اشارے سے کی جا رہی ہیں۔ تاکہ مصفا الملوک کے مقابلہ میں پھر توراتی گروہ کا اثر قائم کیا جائے۔ آخر کار ناصر خاں کابل کو ایک قلعہ دار کی حفاظت میں چھوڑ کر آرام سے پشاور آن بیٹھا۔

کابل کے بعد ہندوستان کا دوسرا صوبہ جو نادر شاہ کی پیش قدمی کو روک سکتا تھا، پنجاب تھا۔ یہاں کا صوبہ دار زکریا خاں ایک بہادر اور منتظم شخص تھا۔ مگر چونکہ وہ توراتی گروہ سے تعلق رکھتا تھا، اور قمر الدین خاں کا فالہ زاد بھائی تھا، اسلئے ہندوستانی گروہ اور اس کا سردار مصفا الملوک اس سے دشمنی رکھتا اپنا فرض سمجھتا تھا۔ ان لوگوں نے مسلسل اس کی غیبتیں کر کے بادشاہ کو اس سے سخت

بدظن کر دیا۔ اور جب نادر شاہ کے حملہ کا خوف ظاہر کر کے اس نے مالی امداد کے لئے عرضیاں بھیجیں، تو انھوں نے بادشاہ کو یقین دلایا کہ یہ بھی اسی تو وانی سازش کا شگوفہ ہے۔ اس طرح پنجاب کی حفاظت کا بھی بروقت کوئی انتظام نہ ہو سکا۔

ان حالات میں جب نادر شاہ نے سلطنت ہندوستان پر حملہ کیا تو کوئی قوت اسکو روکنے والی نہ تھی۔ صفر ۱۱۳۵ھ میں غزنی بلامزا حمت مفتوح ہو گیا۔ اسکے ایک مہینہ بعد کابل کے قلعہ دار نے بھی ناکام مقابلہ کے بعد ہتھیار ڈال دیئے۔ جمادی الاخریٰ (ستمبر) میں جلال آباد مسخر ہوا، اور اس جرم میں کہ وہاں کے لوگوں نے نادر شاہ کے ایلچیوں کو قتل کر دیا تھا، سارا شہر تباہ و برباد کر دیا گیا۔ شعبان (نومبر) میں نادر شاہ ہندوستان کی طرف بڑھا۔ ناصر خاں نے پشاور کے نواحی سے ۳۰ ہزار افغان جمع کر کے علی مسجد اور جمہور کے درمیان کے درہ پر اس کا راستہ روکا، لیکن یہ بھیڑ بھاڑ نادر کی باضابطہ فوج کے ایک حملہ کی بھی تاب نہ لاسکی۔ ناصر خاں اور اسکے ہمراہی سردار گرفتار ہوئے، اور پشاور فتح ہو گیا۔ اسکے بعد نادر شاہ پنجاب کی طرف بڑھا۔ ذکر یا خاں صوبہ پنجاب نے شاہی حکومت کی امداد کے بغیر جو کچھ طیارہ کی ممکن تھی، کی اور لاہور پر ایرانی فتح کا مقابلہ کیا مگر ڈیرہ ون سے زیادہ وہ بھی نہ بٹھیر سکا اور سوال (جنوری ۱۱۳۵ھ) میں اس نے لاہور تسلیم کر دیا۔ اس فاتحانہ اقدام کے دوران میں انک سے لیکر ہند تک ہر طرف قزلباشوں کے رستے پھیل گئے، اور انھوں نے اپنی ترک تازی

سے شہروں، قصبوں اور قریوں کو غارت کر کے سارے پنجاب میں  
تہلکہ عظیم برپا کر دیا۔ لاہور سے چلکر نادر شاہ سرہند، انبالہ، شاہ آباد  
تھانہ سرہوتہ اور سرائے عظیم آباد پر خیمہ زن ہوا جو کرنال سے صرف  
۱۲ میل جنوب شمال واقع ہے۔

نادر شاہ کی آنکھیں اُس وقت کھلیں جب سارا افغانستان  
ہاتھ سے نکل چکا تھا، اور نادر سیلاب خیمہ کے بند کو توڑ کر پشاور  
تک بڑھ آیا تھا۔ اب سلطنت ہند کے فرمانروا کو یقین آیا کہ اُسکے  
ملک پر واقعی کوئی حملہ ہوا ہے۔ اس نے سلطنت کے تین سب سے  
بڑے امیروں کو ایک کروڑ روپیہ فوج اور سامان جنگ کی فراہمی  
کے لئے عطا کیا، اور رمضان ۱۱۵۸ھ (دسمبر ۱۷۳۸ء) میں انہیں دہلی  
سے رخصت کیا۔ یہ تین امیر نظام الملک آصف جاہ وکیل مطلق اعتماد الدولہ  
قمر الدین خاں وزیر الممالک اور اصمصام الدولہ خان دوران پور تھے  
تھے۔ لیکن ان تینوں میں سے ایک کو بھی سردار اور قائد اعلیٰ بنا کر سیاہ  
وسپید کے اختیارات نہیں دے گئے تھے، حالانکہ ایسے مواقع پر ایک  
شخص کو مختار مطلق بنانا ضروری ہوتا ہے۔ اس کا نتیجہ یہ ہوا کہ دہلی  
سے دو فرسنگ جا کر یہ لوگ بادلی کی سرائے پر ٹھہر گئے اور غنیمت کا مقابلہ  
کرنے کے بجائے آپس کے توڑ جوڑ میں وقت ضائع کرنے لگے۔ نظام الملک  
اور اعتماد الدولہ تورانی گورد پر اعتماد رکھتے، اور چاہتے تھے کہ مداخلت  
کا کام انہی پر چھوڑ دیا جائے۔ امراء و اعیان سلطنت میں جو لوگ کچھ  
سمجھ بوجھ رکھتے تھے انکی بھی یہ رائے تھی کہ ملک میں اسوقت صرف  
نظام الملک ہی ایک ایسا جہاندیدہ، آزمودہ کار باہر جنگ اور

۲۶۱  
 مدبر سیاست ہے جس نے عالمگیری کی آنکھیں دکھیں ہیں اور اس مہلک  
 طوفان میں سلطنت کے جہاز کو بچانے کی اگر کوئی صورت ہے  
 تو وہ صرف یہی ہے کہ اس شخص کو ناخدا بنا کر اسی کی تدبیر پر جہاز کو  
 چھوڑ دیا جائے۔ اسکے برعکس خان دوران اور اسکے ساتھ پورا  
 ہندوستانی گروہ اس کا سخت مخالفت تھا کہ تورانوں کے ہاتھ  
 میں عثمان اقتدار دیدی جائے۔ یہ لوگ تورانوں کو غدار سمجھتے تھے۔  
 ان کے نزدیک تورانی اور ایرانی سب ایک تھے۔ انہیں قوی شبہ  
 تھا کہ وہ ایرانی فاتح کے ساتھ مل جائینگے اور پھر ہندوستان میں  
 ایک غیر ملکی حکومت قائم کر دینگے۔ وہ تمام تر ہندوستان کے راجپوتوں  
 اور مرہٹوں پر اعتماد رکھتے تھے، اور انہیں یقین تھا کہ راجپوتوں کی  
 تلوار اور مرہٹوں کی جنگ تفراتی نادر شاہ کا منہ پھیر دیگی۔ چنانچہ  
 انہوں نے جے سنگھ سوانی، باجی باؤدرہٹہ، اور دوسرے بڑے  
 سرداروں کو بادشاہ کی طرف سے خطوط لکھوائے۔ مگر غنیم  
 وقت پر ثابت ہو گیا کہ انہیں سے کوئی سلطنت اور ملک کی نفع  
 کے لئے طیارہ نہ تھا۔ جے سنگھ اور راجپوت سردار اس نازک موقع

۱۔ اسی زمانہ میں جب زکریا خاں نے مجبور ہو کر لاہور نادر شاہ کے سپرد کر دیا  
 تو ہندوستانی گروہ نے اس واقعہ کو تورانوں کی غداری کے ثبوت میں پیش  
 کیا اور زکریا خاں پر یہ الزام لگایا کہ اس نے ایرانیوں کے ساتھ ساز باز کر کے ملک نشی  
 کیا ہے۔ حالانکہ جبوقت ایرانی حملہ کی مدافعت کے لئے زکریا خاں بار بار مدد طلب کرتا تھا  
 یہی ہندوستانی گروہ تھا جس نے اسکو جھٹلایا اور اسکی مدد کے لئے ایک پیسہ اور ایک سپاہی تک نہیں دیا۔

سے فائدہ اٹھا کر مغلوں کی اطاعت کا جوا اتار کھینکنے کے لئے طیارہ ہو گئے۔ ہاجی راؤ نے بظاہر امداد پر آمادگی ظاہر کی تھی مگر عملاً اس نے شمالی ہند کی مدافعت سے کوئی دلچسپی نہ لی اور صرف ہمارے شہر کی حفاظت کے لئے تڑپا اور بندھیا چل کے استحکامات کی بندش پر اپنی ساری کا توجہ مبذول رکھی۔

غرض اس دھڑے بندی اور اندرونی اختلاف میں پورا ایک مہینہ ضائع ہو گیا، یہاں تک کہ نادر شاہ کے اٹک پار اتر آنے کی خبر پہنچی۔ تب یہ لوگ لاہور کی طرف روانہ ہوئے، مگر پانی پت میں ان کو خبر ملی کہ نادر شاہ نے لاہور پر قبضہ کر لیا ہے۔ اسلئے انہوں نے وہیں بڑا ڈو ڈال دیا، اور محمد شاہ کو باصرہ لکھا کہ آگے آئے بغیر کام نہ چلیگا۔ آخر کار محمد شاہ کو بھی اپنے عشرت کہہ سے نکلنا پڑا۔ پانی پت پہنچ کر اس نے امر سے مشورہ طلب کیا کہ جنگ کس پہنچ پر کی جائے۔ نظام الملک نے رائے دی کہ کرنال چل کر مدافعت کی طیارہ کی جائے، کیونکہ وہاں میدان وسیع ہے اور غلی مردوں کی نہر سے پانی بافراطل سکتا ہے۔ مجلس جنگ کے دوسرے ارکان نے بھی اس رائے کو پسند کیا۔ ذی قعدہ کی ابتدا (فروری ۱۷۳۹ء)

۱۔ ہاجی راؤ اپنے ایک خط میں ہاجی جادوں کو لکھتا ہے :-

”میں شمالی ہند کی طرف منزل منزل کوچ کرونگا۔ طما سب قلی بادشاہ ایران دہلی کی تیسری کے لئے نکلا ہے۔ میں محمد شاہ کی امداد کیلئے طہار، بڑا، بھولکر، رانوجی، سندھیا اور رانوجی پوار کے ماتحت سالوہ کی فوج بھیج رہا ہوں۔ مرہٹوں کیلئے یہ با قابل فخر ہے کہ وہ اس موقع پر اپنی باتا کیلئے“



www.taameernews.com  
 ۲۶۳  
 میں کرنال پر جا کر ڈیرے ڈال دیے گئے۔ بادشاہی فوجیں ۱۳ میل  
 کے رقبہ پر پھیل گئیں، انکے گرد ایک خندق، اور مٹی کی دیوار تعمیر  
 کی گئی، اور اسکے مورچوں پر توپیں لگا دی گئیں۔ اس کے ایک  
 ہفتہ بعد نادر شاہ بھی مقابلہ پر آ پہنچا، اور کرنال سے چھوٹیل کے  
 فاصلہ پر خیمہ زن ہوا۔

اس مقابلہ میں نادر شاہ اور محمد شاہ کی قوت کا موازنہ  
 کرنے کے لئے صرف اتنا جان لینا کافی نہیں ہے کہ نادر کے کیمپ  
 میں ڈیڑھ لاکھ کے قریب آدمی تھے، اور محمد شاہ کے کیمپ میں ۱۰  
 لاکھ بلکہ یہ فرق بھی معلوم کرنا ضروری ہے نادر کے ڈیڑھ لاکھ میں  
 سے ۵۰ ہزار جنگ آزما سپاہی تھے، اور باقی ایک لاکھ غیر مقاتل  
 متعلقین لشکر تھے۔ گویا لشکر کا پورا ایک تہائی حصہ مقاتل فوج  
 پر مشتمل تھا۔ بخلاف اسکے محمد شاہ کے کیمپ میں ۵۰ ہزار سے زیادہ  
 مردان کار نہ تھے، اور اس لحاظ سے یہاں مقاتلین اور غیر  
 مقاتلین کے درمیان ایک اور ۱۳ کی نسبت تھی۔ علاوہ بریں  
 محمد شاہ کے کیمپ میں غیر مقاتل خدام، شاگرد پیشہ، سائیس،  
 حتیٰ کہ عورتیں تک مسلح تھیں، سب کی سواری کے لئے گھوڑے  
 موجود تھے، اور ضرورت کے وقت سب اپنی حفاظت آپ  
 کرنے کے قابل تھے۔ مگر محمد شاہ کے کیمپ میں بڑا لاکھ لشکر ان  
 خواتین حرم، اور لونڈیوں، اماؤں، خواجہ سراؤں، فادلوں  
 اور امرائے دوسرے متعلقین پر مشتمل تھا جنہوں نے کبھی لڑنے کی  
 صورت تک نہ دیکھی تھی۔ اس حالت میں نادر شاہ کی فوج کے

ایک سپاہی پر دو آدمیوں کی حفاظت کا بار تھا اور وہ دو آدمی بھی ایسے تھے جو ضرورت کے وقت اس بار کو خود اٹھا سکتے تھے۔ لیکن محمد شاہ کی فوج کے ہر سپاہی پر ۱۲ آدمیوں کی حفاظت کا بوجھ بھی تھا، اور یہ ۱۲ آدمی ایسے تھے جو ہاتھ ہلانے کے قابل بھی نہ تھے۔ پھر دونوں کی جنگی سپاہ میں بھی زمین و آسمان کا فرق تھا۔ نادر کی زبردست قوت ضابطے اس کی پوری فوج کو ایک بیابان مخصوص بنا رکھا تھا۔ اور محمد شاہ کی فوج ایک فراش مبشوش کے سوا کچھ نہ تھی۔ وہاں سمع و طاعت اور نظم و ضبط کا یہ حال کہ ۵ ہزار انسان ایک شخص کے اشاروں پر حرکت کرتے تھے ایک ہاتھ کے ساتھ چاس ہزار ہاتھ اٹھتے تھے، ایک قدم کے ساتھ چاس ہزار قدم جنبش میں آجاتے تھے گویا پوری فوج ایک زندہ پتھر بھی جیسے ایک طاقتور ہاتھ جدمر جاہتا تھا گردش دیتا تھا۔ اور یہاں سمع و طاعت ناپید، نظم و ضبط مفقود، وحدت فکر و عمل معدوم تھی۔ اس بن سہی فوج میں نہ کوئی امر تھا نہ مامور۔ نہ کوئی حکم دینے والا تھا نہ سننے والا، گویا ۵۰ ہزار سنگ ریزے منتشر تھے، جن کو ایک چٹان بنا دینے والی بندش نصیب نہ تھی۔

اس تفاوت کو دیکھتے ہوئے، ہر صاحب نظر انسان یہ سمجھ سکتا تھا کہ نادر شاہ اور محمد شاہ کا درحقیقت کوئی مقابلہ ہی نہیں ہے۔ اسی بنا پر نظام الملک یہ چاہتے تھے کہ جنگ کو جہاں تک ممکن ہو ٹالتے رہیں، اور التوائے جنگ کی حالت میں محض اپنی ڈیلومسی کی مہارت سے نادر شاہ کو مصالحت پر آمادہ

کر لیں۔ مگر جو لوگ دماغ سے نہیں، صرف ہاتھ سے لڑنا جانتے تھے، انکی سمجھ میں یہ بات کسی طرح نہیں آ سکتی تھی کہ جب محمد شاہ کے پاس نادر شاہ سے زیادہ فوج، توپخانہ، سامان جنگ، اور مال و دولت موجود ہے تو وہ کیوں اس سے نہ لڑے۔ اسی قسم کے لوگوں نے آخر کار لڑائی چھیڑ دی اور اپنی شتاب کاری سے وہ بھی اس طرح چھیڑی کہ توقع سے بھی زیادہ اسکا انجام خراب ہوا۔ ۱۲ ذی قعدہ (۱۳ فروری) کو برہان الملک سعادت خاں صوبہ دار اودھ محمد شاہ کی امداد کے لئے بیس یا تیس ہزار فوج لیکر دھاروے مارتا ہوا کرنال پہنچا۔ اس کی آمد کے بعد ایک مجلس جنگ منعقد کی گئی، جس میں وہ بھی شریک ہوا۔ ابھی مشورے ہو ہی رہے تھے کہ اطلاع آئی کہ سعادت خاں کا سامان جو پیچھے آ رہا تھا، نادر شاہ کے قزاقوں نے لوٹ لیا، اور محافظوں کو قتل کر ڈالا۔ سعادت خاں نے یہ سنتے ہی جوش میں آکر تلوار اٹھا اور یاد شاہ سے جنگ پر جانے کی اجازت مانگی۔ نظام الملک نے اس جلد بازی کی سخت مخالفت کی۔ انھوں نے کہا کہ اول تو اودھ کی فوج کامل ایک مہینے سے دھاروے مارتی چلی آرہی ہے۔ اس تھکی ہوئی فوج کو لیکر نادر کی تازہ دم فوج سے لڑنا ایک غیر دانشمندانہ فعل ہے۔ دوسرے اتنی بڑی لڑائی اس طرح نہیں چھیڑی جاتی کہ اٹھے اور سیدھے میدان جنگ میں جا پیچھے۔ اسکے لئے پہلے سے تیاری کی ضرورت ہوتی ہے، اور یہاں میدان میں جانے کی کوئی تیاری نہیں ہے۔ مصاصم الدولہ اور بعض دوسرے امیروں نے بھی جنگ کو دوسرے دن پر ملتوی رکھنے کا مشورہ دیا۔ مگر سعادت خاں

نے کسی کی نہ سنی۔ اس نے فوراً اپنی فوج میں جنگ کی منادی کر لی اور پہلی آواز سنتے ہی جو لوگ اسکے گرد جمع ہو گئے انہیں لیکر وہ میدان کی طرف روانہ ہو گیا۔ یہ جمیعت مشکل سے ۵ ہزار آدمیوں پر مشتمل تھی، کیونکہ ننگے ماندے سپاہی جنہوں نے ابھی کمر بھی نہ کھولی تھی، جنگ کی نفیر سے جی چرانے پر فطرۃً مجبور تھے۔

سعادت خاں نے جب نادر شاہ کی فوج پر حملہ کیا، تو وہ تھوڑے سے مقابلہ کے بعد پسپا ہو گئی۔ یہ سمجھا کہ شکست کھا کر بھاگ رہی ہے۔ اس نے پیچھا کرنا شروع کیا، اور بادشاہ کو پیغام بھیجا کہ فتح ہوا چاہتی ہے، تھوڑی سی کمک لے جانے کا حکم دیا جائے۔ نظام الملک نے بہت سمجھانے کی کوشش کی کہ یہ ایراکینوں کی ایک جنگی چال ہے۔ وہ پسپا ہو کر برصغیر الملک کو دھوکہ دے رہے ہیں، اور جب اپنے مرکز سے بہت دور نکل جائے گا تو دفعۃً اس پر پلٹ پڑینگے۔ لیکن یہ بات کسی کی سمجھ میں نہ آئی اور مصمام الدولہ بھی بغیر کسی طیارہ کی صرف ۸ ہزار فوج لیکر میدان کی طرف چلا گیا۔ یہ ابھی راستے ہی میں تھا کہ ادھر نادر شاہ نے اچانک پلٹا کھا کر برصغیر الملک پر حملہ کیا، اور ایک گھنٹہ کے اندر اسکی ساری فوج کا قلع قمع کر کے خود اس کو گرفتار کر لیا۔ اسکے بعد وہ مصمام الدولہ کی طرف بڑھا اور دو گھنٹہ کی گھمسان لڑائی کے بعد اس کو بھی شکست فاش دیدی، اس کی فوج کے بڑے بڑے سردار مارے گئے، خود وہ ہلک زخم کھا کر واپس آیا، اور دو دن بعد دنیا

سے رخصت ہو گیا۔

اس شکست نے تمام ہندوستانی فوج کے دل توڑ دیے، اور  
مقاومت کی رہی سہی طاقت بھی باقی نہ رہی۔ رات کے وقت  
مجلس مشاورت منعقد ہوئی جس میں بادشاہ، وزیر اعظم اور بعض  
دوسرے امرائے اس پر زور دیا کہ دوسرے دن ضرور جنگ کرنی  
چاہئے۔ مگر نظام الملک نے انکو سمجھایا کہ اس حالت میں لڑنے کا  
نتیجہ بجز تباہی کے اور کچھ نہیں ہے۔ بہتر یہ ہے کہ نادر شاہ سے  
صلح کر لے کی کوشش کی جائے۔ دوسری طرف برہان الملک  
سعادت خاں سے نادر شاہ نے گفتگو کی، اور ہم جنسی و ہم کشی  
کی بنا پر اس سے کہا کہ مجھے ترکی سلطان سے لڑنے کے لئے واپس  
جانا ہے۔ تم رائے دو کہ کس طرح میں تمہارے بادشاہ سے باسانی  
ذریعہ وصول کر سکتا ہوں؟ اس نے جواب دیا کہ "نظام الملک  
سلطنت ہند کی کنجی ہے، اسکو بلائیے اور شرائط صلح طے کر لیجئے۔"  
چنانچہ دوسرے روز نادر شاہ نے اپنا ایچی محمد شاہ کے پاس بھیج کر

۱۔ محمد شاہ کے لشکر کی اخلاقی حالت کا اندازہ اس واقعے سے ہو سکتا ہے کہ  
جوہنی صمصام الدولہ اور سعادت خاں نے میدان جنگ کا رخ کیا  
ان کے خیمہ و خمر گاہ کو خود ان کی فوج کے اوباشوں نے لوٹ لیا حتیٰ کہ  
ان کے پڑاؤ کی جگہ پر ایک راؤٹی کا بھی نشان نہ چھوڑا۔ جب صمصام الدولہ  
نیم روہ حالت میں میدان سے لایا گیا تو اسکے لئے سر چھپانے کو جگہ نہ تھی ہمراہیوں کا ایک  
مانگے کا خیمہ لیکر اس میں سے اتارا۔ یہ فوج ہند کے سالار اعظم کا حشر خود اپنے کیمپ میں ہوا۔

نظام الملک کو طلب کیا، اور قرآن کی قسم کھا کر وعدہ کیا کہ انکو کسی قسم کا گزند نہ پہنچے گا۔ سعادت خاں نے بھی اسکے ساتھ عرضی بھیجی کہ آپ مصالحت کی گفت و شنید کیلئے نظام الملک کو بھیج دیجئے۔ محمد شاہ کے پاس امرائے کبار میں سے ایک نظام الملک ہی باقی رہ گئے تھے۔ اس لئے وہ انکو بھیجتے ہوئے ڈرتا تھا۔ اس نے کہا کہ ”اگر تمہارے ساتھ غدر کیا گیا تو میں کیا کرونگا؟“ نظام الملک نے جواب دیا کہ ”قرآن ہمارے اور اسکے درمیان ہے۔ اگر غدر کیا گیا، تو خدا اسکا بدلہ لے گا۔ ایسی صورت میں آپ مانڈو یا کسی اور مضبوط قلعہ میں پناہ لیں، اور ناصر جنگ کو دکن سے بلا کر ایرانیوں سے جنگ کریں۔“ آخر کار ۱۵ اربزی قعدہ (۱۴ فروری) کو نظام الملک کیلے مطلق کی حیثیت سے نادر شاہ کے پاس گئے، اور نادر نے ان سے شائستہ برتاؤ کیا۔ دوران گفتگو میں اس نے ان کی شخصیت، فرزانگی اور تدبیر سے متاثر ہو کر سوال کیا کہ ”مقام حیرت ہے، جب یاد شاہ ہندوستان کے پاس تم جیسے امیر موجود ہیں تو کس طرح تنگ دھڑنگ مرہٹے دھلی کی دیواروں تک تاخت کرتے ہوئے پہنچ جاتے ہیں، اور اس سے فائدہ وصول کرتے ہیں؟“ نظام الملک نے جواب دیا ”جب سے نئے امیروں کا اثر بڑھا ہے، نعل سجانی جو چاہتے ہیں کرتے ہیں۔ میرے مشورے ان کے نزدیک قابل قبول نہیں ہیں۔ اسی لئے میں مایوس ہو کر دکن میں گوشہ گیر ہو گیا ہوں۔“ اس کے بعد صلح کی

گفت و شنید شروع ہوئی، اور بحث و مباحثہ کے بعد یہ طے ہوا کہ نادر شاہ ۵۰ لاکھ روپیہ لیکر ہندوستان سے واپس چلا جائیگا، اس رقم میں سے ۲۰ لاکھ اسی وقت ادا کئے جائینگے، دس لاکھ لاہور پہنچنے پر، دس لاکھ انک سے اترنے بعد، اور دس لاکھ کابل میں۔ اس سمجھوتہ کے بعد نظام الملک لشکر نادر شاہی سے واپس ہوئے اور نادر نے ان کے ذریعے سے محمد شاہ کو دعوت بھیجی کہ دوسرے دن وہ اسکے ہاں کھانا کھائے۔ چنانچہ دوسرے روز نظام الملک محمد شاہ کو لیکر نادر شاہ کے ہاں گئے، اور انکے ساتھ اعتماد الدولہ قمر الدین خاں، اور موتن الدولہ اسحاق خاں بھی شریک ضیافت ہوئے۔

اس دوستانہ ملاقات کے بعد یہ امید قائم ہو چکی تھی کہ ایران و ہندوستان کے درمیان صلح پایہ تکمیل کو پہنچ گئی ہے۔ لیکن ایک واقعہ نے دفعۃً حالات کا رخ بدل دیا۔ اس دوران میں مصالحوں کے دوران کا انتقال ہو چکا تھا۔ محمد شاہ نے نادر کی ضیافت سے واپس آکر نظام الملک کو اسکی جگہ امیر الامرائی و میر بخش گری کا عہدہ عطا کر دیا، اور انھوں نے یہ عہدہ اپنے بڑے بیٹے غازی الدین خاں فیروز جنگ کی طرف منتقل کر دیا۔ اس کی اطلاع برہان الملک سعادت خاں کو (جو نادر شاہ کے ہاں

سے سیر المتاخرین اور فتوحات آصفی میں لکھا ہے کہ مصالحت دور کرور روپیہ پر ہوئی تھی۔

اسیر تھا) اسی روز پہنچ گئی، اور وہ سخت رنجیدہ ہوا، کیونکہ وہ خود اس منصب کا امیدوار تھا۔ جذبہ حسد سے بے خود ہو کر اس نے نظام الملک کی طے کردہ صلح کو درہم برہم کرنے کا فیصلہ کر لیا اور نادر شاہ سے مل کر کہا کہ "سلطنت ہندوستان سے صرف ۵ لاکھ روپیہ پر صلح کر لینا کوئی دانشمندی نہیں ہے۔ اگر آپ چند قدم آگے بڑھ کر دھلی پہنچ جائیں تو آپ کو زر و جواہر کی شکل میں ۲۰ کروڑ روپیہ باسانی حاصل ہو سکتا ہے۔ محمد شاہ میں مقابلہ کی قوت نہیں ہے۔ اسکے بڑے بڑے امرا کام آچکے ہیں۔ صرف ایک نظام الملک ایسا شخص ہے جو اپنی فریب کاری اور لیونی کے باعث موجب خطر ہو سکتا ہے۔ سو اسکو آپ ملاقات کے بہانہ سے بلائے اور تید کر لیجئے۔ پھر آپ کے لئے راستہ صاف ہے۔" نادر شاہ نے اس مشورہ کو قبول کر لیا، اور نظام الملک کو مشورہ کے بہانہ سے بلا بھیجا۔ ۲۳ رذی القعدہ (۲۲ فروری) کو نظام الملک صلح کے اعتماد پر اسکے ہاں چلے گئے، اور لشکر میں پہنچتے ہی اسیر کر لئے گئے۔ نادر شاہ نے انکو پیغام بھیجا کہ پھلی مصفاہم کو منظور نہیں ہے۔ صلح اس شرط پر ہو سکتی ہے کہ ۲۰ کروڑ روپیہ بطور فدیہ ادا کیا جائے اور ۲۰ ہزار فوج ہماری خدمت میں پیش کی جائے۔ نظام الملک کے لئے یہ مطالبہ بالکل خلاف توقع تھا۔ انھوں نے جواب دیا کہ "چغتائی خاندان کی حکومت جب سے شروع ہوئی ہے اس وقت سے آج تک ۲۰ کروڑ روپیہ خزانہ میں جمع نہیں ہوا ہے۔ شاہجہاں اپنی تمام کاہش و کوشش کے



۲۷۱  
 باوجود ۱۶ کروڑ سے زیادہ جمع نہ کر سکا، اور یہ رقم بھی بعد میں لہا لگا کر  
 بادشاہ نے دکن کی طویل لڑائیوں میں خرچ کر دی۔ اس وقت  
 تو خزانہ کا یہ حال ہے کہ ۵ لاکھ کی پابجائی بھی مشکل نظر آتی ہے۔  
 مگر نادر شاہ نے ان عذرات کو سننے سے انکار کر دیا، اور کہا کہ  
 جب تک ہمارا مطالبہ پورا نہ کیا جائے گا، تم یہاں سے نہ  
 جا سکو گے۔

اسکے بعد نادر شاہ نے نظام الملک پر زور دیا کہ وہ محمد شاہ  
 کو لشکر نادر میں آنے کے لئے لکھیں۔ انھوں نے اس پر بہت کچھ  
 احتجاج کیا، لیکن نادر نے اصرار بڑھتا گیا۔ آخر انھوں نے مجبور ہو کر  
 بادشاہ کو اصل واقعات لکھ بھیجے، اور یہ بھی لکھ دیا کہ نادر شاہ  
 آپ کے بلانے پر مقرر ہے۔ اس خط سے محمد شاہ کے اوسان خطا ہو گئے  
 اب اسکے پاس بڑے درجہ کے امرا میں سے کوئی بھی ایسا باقی  
 نہ رہا تھا جس سے وہ مشورہ لیتا۔ قمر الدین خاں وزیر نے صاف  
 جواب دیدیا کہ ان حالات میں میری عقل کچھ کام نہیں کرتی۔  
 چھوٹے درجہ کے امرا نے کہا کہ ہم جانبازی کے لئے طیار ہیں۔  
 ایک دفعہ پھر لڑ کر دیکھ لیجئے۔ لیکن محمد شاہ اتنی سمجھ بوجھ ضرور  
 رکھتا تھا کہ اس حالت میں لڑائی کا کیا انجام ہوگا۔ جب کسی  
 طرف امید کی کوئی جھلک نظر نہ آئی، تو اس نے فیصلہ کر لیا کہ  
 تن بتقدیر نادر شاہ کے پاس چلا جائے اور جو کچھ قسمت میں  
 لکھا ہے، دیکھ لے۔ چنانچہ ۲۵ ذی القعدہ (۲۴ فروری) کو وہ  
 نادر شاہ کے ہاں چلا گیا اور جاتے ہی اسیر ہو گیا۔ دوسرے روز

قمر الدین خاں وزیر بھی آکر ان اسیروں میں مل گیا، اور لشکر محمد شاہی میں اعلان کر دیا گیا کہ جو چاہے کرنال میں ٹھہرا رہے اور جو چاہے دہلی واپس چلا جائے۔ اب یہ اندازہ کرنا مشکل ہے کہ دس لاکھ بھٹیروں کے اس عظیم الشان گلہ کا کیا حال ہوا ہو گا جسے سمجھانے کے لئے برائے نام بھی کوئی چرواہا نہ رہا تھا۔ آن کی آن میں سارا لشکر نہ ویرا ہوا گیا۔ انتہا درجہ کی پراگندگی اور سرسیمگی کے ساتھ لشکر کے لوگ دہلی کی طرف روانہ ہوئے، اور راستے میں قزلباشوں کے غارتگر دستوں نے جنہیں اب کسی مزاحمت کا خوف نہ تھا، دل کھول کر انہیں لوٹا۔

محمّد شاہ کی گرفتاری کے دوسرے دن نادر شاہ نے سعادت خاں کو اپنی فوج کے ایک سردار طہاسپ خاں جلاشر کے ساتھ دہلی بھیجا، اور ان دونوں نے شہر کے حاکم لطف اللہ خاں صادق سے قلعہ اور خزانوں اور تمام کارخانجات کی کنجیاں لے لیں۔ اس کے بعد ذی الحج (مارچ) کی ابتدا میں نادر شاہ خود محمد شاہ کو لیکر دہلی چلا اور ۹ ذی الحج (۹ مارچ) کو شہر میں داخل ہوا۔ دو روز بعد عید گاہ اور تمام شہر کی مساجد میں نادر شاہ کے نام کا خطبہ پڑھا گیا جو اس امر کا رسمی اعلان تھا کہ اب سلطنت ہند کا مالک محمد شاہ نہیں بلکہ نادر شاہ ہے۔ لیکن نادر شاہ کا اصل

۱۷ نوں اور دسویں ذی الحج کی درمیانی شب میں سعادت خاں نے وفات پائی۔

مقصود اس وقت ہندوستان کا تخت حاصل کرنا تھا، بلکہ ہندستان کی دولت پر قبضہ کرنا تھا۔ اسلئے اس اعلان سے اسنے ایک اور فائدہ اٹھایا۔ نماز عید کے بعد جب وہ محمد شاہ کی ضیافت میں شریک ہوا تو وہاں اسنے کہا کہ اول روز جو قرار داد ہوئی تھی میں اسی پر قائم ہوں، اور نہ صرف ہندوستان کا تخت محمد شاہ کو سونپتا ہوں، بلکہ یہ بھی وعدہ کرتا ہوں کہ آئندہ میری امداد محمد شاہ کے شامل حال رہے گی، کیونکہ ہم دونوں ایک ہی ترکمانی رابطہ میں مربوط ہیں۔ محمد شاہ نے بڑی گرم جوشی کے ساتھ اس جان بخشی و تاج بخشی کا شکر یہ ادا کیا اور اس کے صلہ میں بے شمار زر و جواہر خزانہ اور نفیس نادیر سامان جنگی قیمت کروڑوں روپے تک پہنچی تھی، پیش کئے۔ نادر شاہ نے انکو قبول کرنے سے انکار کیا۔ مگر محمد شاہ مبالغہ کے ساتھ اصرار کرتا رہا۔ آخر کار نادر شاہ نے اس خیال سے کہ محمد شاہ کی "دل شکنی" نہ ہو، اس ہدیہ کو قبول کر لیا۔ اور اپنے امین اس تمام مال و اسباب کو ضبط میں لانے کے لئے مقرر کر دیے۔ ایسا معلوم ہوتا ہے کہ یہ ایک ناک تھا، جس میں ایرانی بازی کرنے پہلے سے یہ طے کر لیا تھا کہ تماشے کا کونسا حصہ خود ادا کریگا، اور کونسا حصہ محمد شاہ کو ادا کرنا ہوگا۔ اور اس سارے کھیل سے مقصود یہ تھا کہ دنیا کی نگاہوں میں لوٹ کو ہدیہ کا لباس پہنا دیا جائے۔

لیکن دہلی کی قسمت ابھی اس سے زیادہ تباہیوں کا تقاضا کر رہی تھی۔ ۱۰ ارڈی الحج کی شام کو شہر کے بازار یوں نے دفعۃً ایک

عام بلوہ شروع کر دیا اور جو ایرانی سپاہی شہر میں پھرتے تھے انکو قتل کرنے لگے۔ اس بلوہ کے مختلف وجوہ بیان کئے جاتے ہیں۔ عام مورخین نے اسکی وجہ یہ بیان کی ہے کہ شہر کے بے فکروں نے یہ شوشہ چھوڑ دیا کہ قلعہ میں محمد شاہ کے اشارے سے ایک قلمافتنی نے نادر شاہ کا کام تمام کر دیا ہے۔ یہ خبر آنا فانا سارے شہر میں پھیل گئی اور اوہا شوں بے یہ سمجھ کر کہ اب ایرانیوں کا کوئی سردھرا نہیں رہا ہے، ان پر حملے کرنے شروع کر دیے۔ مگر ابو الفیض جو خود اس وقت دھلی میں موجود تھا، لکھتا ہے کہ ایرانی سپاہی ہر طرف پھیل گئے تھے اور انھوں نے مفتوح شہر کے باشندوں پر ظلم و ستم کرنے میں کوئی کسر اٹھانہ رکھی تھی۔ کسی کا مال کسی کی عزت، کسی کی جان ان کے ہاتھوں سے محفوظ نہ تھی۔ بے تکلف لوگوں کے گھروں تک میں گھس جاتے تھے، اور جو چاہتے تھے کرتے تھے۔ اس سے شہر کے لوگوں میں سخت بے چینی پھیل گئی اور وہ مارنے مارنے پر آمادہ ہو گئے۔ خانبخاں نے اسکی شکایت نادر شاہ سے کی اور اس نے حکم دیا کہ ہرناکہ پرا ایک پچی کھڑا کر دیا جائے اور وہ سپاہیوں کو ناشائستہ حرکات سے روکے۔ لیکن ابھی یہ انتظام قائم نہ ہوتے پایا تھا کہ نادر شاہ کے قتل کی خبر آگئی اور بازاری لوگوں نے عام بلوہ کر دیا۔ ایک اور ہم عصر مورخ ہرچرن داس بھی اس روایت کی تصدیق کرتا ہے۔ فرنگی مصنف ہانوسے (Hanway) اسکی ابتدا اسطرح بیان کرتا ہے کہ طہماسپ خاں جلا پرتے ایرانی فوج کے چند پچی بہاڑ نیچ کی طرف بھیجے تاکہ غلہ کے بیوپاریوں کو غلہ کے

گو دام کھولنے اور قیمتیں مقرر کرنے کا حکم دیں۔ قیمتوں کی تشخیص پر بیوپاریوں اور نسقچیوں میں جھگڑا ہو گیا۔ اس جھگڑے میں بازاری لوگ بیوپاریوں کے ساتھ ہو گئے اور انھوں نے نسقچیوں پر حملہ کر کے انہیں قتل کر دیا۔ یہی جھگڑا رفتہ رفتہ دوسرے بازاروں میں پھیل گیا اور نادر کے قتل کی افواہ نے اس کو اور زیادہ پھیلا دیا۔

بہر کیف دسویں تاریخ کی شام سے گیارہویں کی صبح تک دہلی کے اوباش ایرانیوں پر برابر حملے کرتے رہے، اور رات بھر میں انھوں نے تین چار ہزار آدمیوں کو قتل کر دیا۔ نادر شاہ نے اول اول جب یہ خبر سنی تو اسے یقین نہ آیا۔ اس نے کہا کہ مفتوح ہندیوں کی یہ جرأت نہیں ہو سکتی کہ وہ میرے سپاہیوں پر حملہ کریں۔ یہ داستان خود میری فوج والوں نے گھڑی ہے، تاکہ شہر کو لوٹنے کا ایک بہانہ ہاتھ آئے۔ مگر جب سپہ مشکایات اس تک پہنچیں تو امر ذی الحج کی صبح کو وہ خود اصل واقعہ کی تحقیق کے لئے قلعہ سے نکلا، اور اپنی آنکھوں سے اس نے دیکھا کہ اہل شہر فساد پر تلے ہوئے ہیں۔

چاندنی چوک میں روشن الدولہ کی مسجد پر (جو سنہری مسجد کے نام سے مشہور ہے) پہنچ کر اس نے دریافت کیا کہ کن کن محلوں میں اسکے سپاہیوں پر زیادتیاں ہوئی ہیں، اور پھر اپنی تلوار سونت کر بیٹھ گیا، جو اس بات کی علامت تھی کہ قتل عام کر دو۔ یہ اشارہ پاتے ہی ہزاروں قزلباش، ترکمان، ازبک، بلوچ اور افغان دلی والوں پر ٹوٹ پڑے۔ جن جن محلوں میں ایرانی مقتولوں کی لاشیں نظر آئیں وہاں کسی کو زندہ نہ چھوڑا۔ گھروں کو لوٹا، جلایا،

مردوں عورتوں، بچوں، بوڑھوں سب کو بلا امتیاز قتل کیا۔ چند گھنٹوں کے اندر دارالسلطنت ہندوستان کی آبادی ایک ہولناک ویرانہ بن کر رہ گئی۔ غریب محمد شاہ دم بخود بیٹھا اپنے شہر کی تباہی کا تماشا دیکھتا رہا۔ امراے سلطنت میں سے کسی میں اتنی جرأت نہ تھی کہ اس وقت نادر شاہ کے سامنے جا کر معافی کی درخواست کرتا۔ آخر جب تباہی کی حد ہو گئی تو دو بجے کے قریب محمد شاہ نے نظام الملک سے استدعا کی کہ وہ نادر کے پاس جا کر رحم کی درخواست کریں۔ نظام الملک کے سن و سال انکی تہذیب و شائستگی، انکی دانشمندی و فطانت اور انکی باوقار شخصیت کا نادر شاہ پر خاص اثر تھا۔ دربار کے امرا میں وہ صرف انہی کو احترام کے قابل سمجھتا تھا۔ وہی ایک ایسے شخص تھے جو سیاسی اور سماجی حلقوں میں جرأت و بے باکی کے ساتھ نادر شاہ سے گفتگو کرتے تھے اور جنگی

یہ مختلف مصنفین نے مقتولوں کی تعداد مختلف بیان کی ہے۔ آٹھ ہزار سے لیکر تین چار لاکھ تک اندازہ کیا گیا ہے۔ مگر ایک معتدل تخمینہ یہ ہے کہ اس ہنگامہ میں ۲۰ ہزار اور ۳۰ ہزار کے درمیان آدمی مارے گئے۔ خصوصیت کے ساتھ جو محلے تباہ ہوئے وہ چاندنی چوک اور یہ جامع مسجد اور پہاڑ گنج تھے۔ مقتولوں میں ایک بڑی تعداد ان لوگوں کی بھی تھی جنہوں نے ذلت کی موت سے بچنے کے لئے خود اپنا کام تمام کر لیا۔ بہت سے لوگوں نے اپنی عورتوں اور بچوں کو اپنے ہاتھ سے قتل کر دیا اور سرخوڑ شانہ لڑ کر جان دی۔ ان کے علاوہ عورتوں اور بچوں کی ایک بڑی تعداد ایرانیوں کے ہاتھ اسیر بھی ہوئی۔

باتوں کو وہ توجہ کے ساتھ سنتا تھا۔ اس وجہ سے محمد شاہ اور اسکے امرانے خیال کیا کہ اس قہر و غضب کی حالت میں اگر کوئی شخص نادر شاہ کے سامنے جانے اور اس سے کچھ کہنے کی جرأت کر سکتا ہے تو وہ ہی پیر مرد ہے، اور اس سے یہ امید کی جاسکتی ہے کہ وہ اپنی باتوں سے نادر کے غصہ کو ٹھنڈا کر سکیگا۔ چنانچہ محمد شاہ کے حکم سے نظام الملک اپنا سر پھیلی پر لیکر اس خوفناک موقع پر مسجد چینی اور نادر شاہ کے سامنے حاضر ہو کر اس سے رحم کی التجا کی۔ مشہور ہے انھوں نے نادر کو خطاب کر کے یہ شعر پڑھا تھا:-

کسے نہ ماند کہ اور اب تیغ ناز کشی  
مگر کہ زندہ کنی خلق را و باز کشی

اس پر نادر شاہ نے یہ کہہ کر کہ "بیاس غا طرت امان دادم" اپنی تلوار نیام میں رکھ دی، اور اسی وقت شہر میں امان کی منادی کرادی۔ فوج پر نادر شاہ کے ضبط کا یہ عالم تھا کہ جس سپاہی نے بادشاہ کی امان کا حکم سنا، اس نے فوراً قتل و غارت سے ہاتھ روک لیا۔

اس کے بعد شہر پر زبردیہ کی مصیبت نازل ہوئی۔ جو امر، شرفاء، معززین، اور عام شہری باشندے قتل و غارت سے بچ

سے ابو الفیض نے لکھا ہے کہ اس موقع پر فیروز جنگا ان کے ساتھ تھے۔ مگر زیادہ معتبر اور مستواتر روایت یہ ہے کہ اعتماد الدولہ قمر الدین خاں وزیر اعظم ان کے ساتھ گئے تھے۔

رہے تھے ان پر تار ان لگایا گیا جو اکثر حالات میں انکی کل مالیت کے  
 نصف کے برابر تھا، اور اسکو ہر قسم کی سختیوں کے ساتھ وصول کیا گیا۔  
 شہر کو پانچ حصوں پر تقسیم کر کے ہر حصہ میں تاوان کی تشخیص اور تحصیل کے  
 لئے پانچ ایرانی سردار پانچ ہندوستانی امیر مقرر کئے گئے۔ ہندوستانی  
 امیر جو اس کام پر مقرر ہوئے تھے وہ نظام الملک، اعتماد الدولہ قمر الدین  
 خاں، ظہیر الدولہ عظیم الشد خاں، مبارز الملک سر بلند خاں، اور  
 مرتضیٰ خاں تھے۔ جو محلے نظام الملک اور اعتماد الدولہ کے سپرد  
 تھے ان میں تشخیص بھی زرنی کے ساتھ کی گئی اور تحصیل بھی۔ اکثر غبا  
 کا تاوان خود نظام الملک اور قمر الدین نے اپنے پاس سے ادا  
 کر دیا۔ مگر عظیم الشد خاں، سر بلند خاں اور مرتضیٰ خاں نے ایرانیوں  
 کے ساتھ مل کر خود اپنے اہل ملک پر ظلم و ستم کرنے میں کوئی کسر  
 اٹھانہ رکھی، گھر کے گھر اور خاندان کے خاندان تباہ ہو گئے،  
 مدفون خزانوں کی تلاش میں گھروں کو کھود ڈالا گیا، عورتوں  
 کے جسم پر سے زیور اور کپڑے تک اتار لئے گئے، دھوپ میں  
 کھڑا کر کے، بیدیں لگا لگا کر اور ہر قسم کے عذاب دے دے  
 کر قوموں کے اقرار کرائے گئے، اور عھپی ہوئی دولت کے پتے پوچھے  
 گئے۔ بہت سے لوگوں نے ان ذلتوں سے بچنے کے لئے خودکشی  
 کر لی، اور بہت سے لوگ عذاب کی سختیوں سے ہلاک ہو گئے۔  
 غرض ان تدبیروں کے ساتھ اہل شہر سے دو کروڑ روپیہ وصول  
 کیا گیا۔ اسکے علاوہ کئی کروڑ روپیہ امر اور اعیان شہر سے بھی  
 لیا گیا، جن میں خود وزیر اعظم سلطنت قمر الدین خاں بھی شامل



تھا۔ چنانچہ بیان کیا جاتا ہے کہ اسکو دھوپ میں گھمٹا کیا گیا اور  
جب تک اس نے ایک کروڑ روپیہ نقد اور جو اسے اور ہاتھی دینے کا  
وعدہ نہ کیا اس وقت تک اسے نہ چھوڑا گیا۔ لیکن اس موقع پر  
بھی نادر شاہ نے نظام الملک کا احترام ملحوظ رکھا اور ان سے  
کسی قسم کا تاوان طلب نہ کیا، نہ کوئی ایسی بات کی جو ان کے  
مرتبہ کے خلاف ہوتی۔

دہلی پر نادر شاہ کے تسلط اور اسکے سامنے مغل شہنشاہ  
کی کمال بے بسی نے تمام ہندوستان میں اضطراب برپا کر دیا،  
کیونکہ یہ ملک میں انقلاب کا پیش خیمہ نظر آتا تھا۔ سب سے  
زیادہ پریشانی ان ہندو ریاستوں کو تھی جو مغلوں کی کمزوری  
سے فائدہ اٹھا کر آزاد ہو رہی تھیں یا ہو چکی تھیں۔ انکو خوف  
ہوا کہ شمال مغرب کا ایک اور طاقتور فاتح ہندوستان  
میں سلطنت قائم کرنے والا ہے جسکی حکومت اپنے زبردست  
نظام میں انکو پھر جکڑ لیگی۔ اسی زمانہ میں یہ خبر مشہور ہوئی کہ  
نادر شاہ حضرت خواجہ معین الدین کے مقبرہ کی زیارت  
کے لئے اجمیر جانا چاہتا ہے۔ سفر اجمیر کے ارادہ کو راجپوتانہ  
کی تیسری کا ارادہ سمجھا گیا، اور اس سے تمام راجپوت ریاستوں  
گھبرا گئیں۔ جے سنگھ سوانی اور اسکے امراء اپنے بال بچوں اور  
مال اسباب کو اودے پور کے پہاڑی علاقوں میں بھیج کر خود بھی  
مستعد ہو گئے کہ نادر کے اقدام کی خبر سنتے ہی فرار ہو جائیں۔  
راجپوتانہ کے بعد مالوہ، گجرات اور دکن کی طرح پیش قدمی بھی

اغلب تھی۔ اس لئے باجی رائے نے نزد اور بندھیا چل کی حفاظت میں بیٹھ رہنے کا خیال چھوڑ دیا، چنبل پر مدافعت کرنے کا نقشہ بنانا شروع کر دیا، ہو لکر، سندھیا، چمناجی آیا اور دوسرے مرہٹہ سرداروں کو جو مختلف علاقوں میں سرگرم کار تھے، اپنے پاس بلا بھیجا اور ناصر جنگ کو لکھا کہ اس وقت ہمارے آپس کے اختلافات کوئی چیز نہیں ہیں، ہندوستان میں ہم سب کا ایک ہی دشمن ہے، جس کے مقابلہ کے لئے ہم کو مستعد و متحد ہونا چاہئے۔ لیکن یہ تمام خطرات بہت جلد ہی رفع ہو گئے۔ نادر شاہ ہندوستان کی تسخیر سے زیادہ ایران کے مسائل سے دلچسپی رکھتا تھا۔ دو ہفتہ کے قریب دہلی میں رہنے کے بعد اس نے واپس جانے کا فیصلہ کر لیا۔ ۳ صفر ۱۱۵۲ھ (یکم مئی ۱۷۳۹ء) کو اس نے قلعہ میں ایک دربار منعقد کیا جس میں محمد شاہ اور اسکے امراء سلطنت بھی شریک ہوئے۔ اس دربار میں اس نے خود اپنے ہاتھ سے محمد شاہ کو سلطنت ہندوستان کا تاج پہنایا اور اعلان کیا کہ آج سے اس ملک میں محمد شاہ کا خطبہ و سکہ پھرانچ ہوگا اور ہندوستان کے تمام امراء رؤساء اور صوبہ دار اسی کو اپنا شہنشاہ سمجھیں۔ جو امراء موجود تھے انکو اس نے تاکید کی کہ اپنے بادشاہ کے وفادار اور مطیع رہیں۔ اطراف ملک کے صوبہ داروں

۱۔ نادر کے دوران قیام میں محمد شاہ کا خطبہ و سکہ موقوف ہو چکا تھا۔ شہنشاہ کا لفظ صرف نادر شاہ کے لئے استعمال ہوتا تھا اور خطبہ و سکہ میں اس کا نام لیا اور رکھا جاتا تھا

اور رئیسوں کے نام بھی اسی قسم کے فرمان لکھوائے جنہیں ناصر جنگ، راجہ ساہو، اور باجی راؤ وغیرہ شامل تھے خصوصیت کے ساتھ باجی راؤ کو یہ حکمی دی کہ اگر تم نے محمد شاہ کی اطاعت نہ کی تو میں اپنی فوج کے ساتھ پھر واپس آؤنگا اور تمہیں اسکی سزا دوں گا۔ اس کے ساتھ ہی اس نے محمد شاہ کو بھی چند نصیحتیں کیں جن کا مدعا یہ تھا کہ وہ اپنی ان زبان کاریوں سے باز آئے جن کی بدولت اسکی سلطنت تباہ ہو گئی ہے، اور ایسے طریقے اختیار کرے جو موجب استحکام دولت ہوں۔ اس نے کہا کہ تم نے اپنی حکومت کا نظم و نسق جن لوگوں کے ہاتھ میں رکھا ہے انہیں ایک شخص بھی اس امر خطیر کو سلکھانے والا نظر نہیں آتا۔ جس ملک کا کاروبار ایسے لوگوں کے ہاتھوں میں ہو وہ اگر تباہ و برباد نہ ہو تو جالے تعجب ہے۔ تمہارے ہاں صرف ایک شخص میں نے دیکھا ہے جو مدبر، جہاندیدہ اور حکمرانی کی قابلیتوں سے متصف ہے، اور وہ نظام الملک ہے۔ مناسب یہ ہے کہ تم اسکو اپنا مشیر بناؤ، اور اس کی رائے پر سب کام چھوڑ دو۔ محمد شاہ نے اس تاج بخشی اور

۱۔ ابو الفیض نے فتوحات آصفی ان نصیحتوں کو اس طرح نقل کیا ہے :-  
 شد از غفلت پادشاہ جہا  
 ز بس میدھی ارذلاں براسنق  
 کشوں ہم ز رفتہ است لے شہریار  
 اگر خواہی از خود بد لہا ہر اس  
 برود جہاں دیدہ بخش اختیار  
 مدہ لہ خود چیز داد باش را  
 بودے سخن آصف خیر خواہ  
 بناید کہ بے را می این نامدار  
 خراب این چنین ملک ہندوستان  
 نماندہ است در ملک نظم و نسق  
 شوی گرازیں بے خودی بہوشیار  
 وگر قدر شیراز سنگ شناس  
 کہ کارت ز را بش شود استوار  
 وگر شارب خرد عیاش را  
 ز روی حقیقت اتالیق شاہ  
 کنی در رہ سلطنت بیج کار

ان نصاب کا شکر یہ ادا کیا اور اس کے معاوضہ میں اپنی سلطنت کے وہ تمام صوبے جو دریائے سندھ کے اُس پار واقع ہیں برسم ضیافت پیش کئے اور ان کے ساتھ ٹھٹھہ کا صوبہ بھی شامل کر دیا۔ اس دربار کے بعد ۱۵۲ھ (۵ مئی ۱۷۳۹ء) کو نادر شاہ دہلی سے ایران کی جانب روانہ ہو گیا۔

اس حملہ سے نادر شاہ کو جو فائدہ اور ہندوستان کو جو نقصان ہونے لگے ان کی مختلف تفصیل یہ ہے :-

— ۵ کروڑ روپیہ نقد شاہی خزانہ اور امر اور رعایا سے

— بیش قیمت جواہر و نفاس جنکی مالیت کروڑوں روپے

پہنچتی تھی

— شاہجہاں کا تخت طاؤس اور ۹ دوسرے مہرے تخت

— ۳ سو ہاتھی، ۱۰ ہزار گھوڑے اور اسی قدر اونٹ

— ۱۳۰ غنشی جو سلطنت مغلیہ کے محاسبات اور مالی نظم

نسق میں مہارت رکھتے تھے، ۱۵ معمار، ۲۰۰ آہن گر، ۲۰۰ بنجار

۱۰۰ سنگ تراش اور متعدد سادہ کار جو اُس وقت دہلی بلکہ

سارے ہندوستان میں اپنی اپنی صنعتوں کے گلہاے سرسید تھے

— کابل، غزنی، کشمیر، سندھ، ٹھٹھہ اور اس کے

بندرگاہ، غرض اٹک پارہ کا سارا علاقہ۔

اس کے علاوہ بالائی پنجاب کے بیشتر علاقہ جنکو نادر شاہ جنگ

کرناں سے پہلے فتح کر چکا تھا، انہیں اس نے محمد شاہ کے صوبہ دار

لاہور کے انتظام میں چھوڑ دیا، مگر ان پر ۲۰ لاکھ سالانہ کا خراج مقرر کر دیا۔

## نقشہ کی تشریح

نظام الملک نے جس علاقہ پر اپنی خود مختار ریاست قائم کی تھی وہ سلطنت مغلیہ کے شش صوبہ دکن پر مشتمل تھا۔ یہ چھ صوبے حسب ذیل ہیں :-

(۱) صوبہ خاندیس اسکے حدود حسب ذیل تھے: مشرق میں بڑا پائیں گھاٹ۔ مغرب میں سرکار سورت، شمال میں دریای نریدیا، جنوب میں صوبہ اورنگ آباد۔ سلسلہ کوہ سہیاچل (Sahyadoi Range) جس پر اجنڈہ آباد ہے ان دونوں صوبوں کے درمیان سرحد ہے۔ صوبہ اورنگ آباد سے صوبہ خاندیس میں جانے کا قدیم راستہ فریادپور کی گھاٹی میں سے ہو کر گذرتا تھا۔ اس صوبہ کی جمع کمال منعم خاں اور قادر خاں نے تھوڑے اختلاف کے ساتھ ۲۲۲۰۵۸۸ روپیہ، صاحب خزانہ رسول خانی نے ۵۹۳۶۱۶۱ روپیہ اور صاحب گلزار آصفیہ نے ۳۸۶۳۱۱۹ روپیہ اور گرانٹ ڈف نے ۵۶۴۹۹۱۸

روپیہ لکھی ہے پچھی نرائن بھی اس کے قریب قریب آمدنی بتاتا ہے  
اس میں حسب ذیل سرکاری (اصلاح) شامل تھیں :-

۱۔ سرکار آسیر۔ اسمیں ۳۳ محالات (پرگنے یا تعلقے  
تھے۔ برصا پنور اسی سرکار میں ہے۔

۲۔ سرکار بگلانہ۔ ۳۰ یا ۲۷ محال۔ مشرق میں سرکار  
کالند و نذر بار، مغرب میں سرکار سورت، جنوب میں سرکار  
جوار و تل کوکن، شمال میں دریائے پتی۔

۳۔ سرکار بیجا گڈھ کھروں۔ ۳۳ محال۔ سرکار صانڈیہ  
کے مغرب میں یہ علاقہ زبدا کے جنوبی کنارے پر ہے۔

۴۔ سرکار کالند۔ ۷ محال۔ یہ علاقہ صوبہ اورنگ آباد  
سے متصل تھا۔

۵۔ سرکار نذر بار۔ ۶ محال۔  
۶۔ سرکار ہانڈیہ۔ زبدا کے جنوبی ساحل پر ہوشنگ آباد

اور کھنڈوا اسی سرکار میں ہیں۔

یہ صوبہ سرحد میں غازی الدین خاں فیروز جنگ اور  
صلابت جنگ کی خانہ جنگی کی بدولت سرہٹوں کے قبضہ میں  
چلا گیا۔ اب اس کا ایک حصہ صوبہ متوسط میں ہے اور دوسرا  
صوبہ بمبئی میں۔

۲۔ صوبہ اورنگ آباد اس کے حدود یہ تھے۔

مشرق میں سرکار پاتھری (برار) و صوبہ بیدر، مغرب میں  
بحر عرب، شمال میں کوہ سہیا چل، جنوب میں صوبہ بیجا پور۔

س کی جمع کمال منعم خاں پھی نرائن، قادر خاں اور صاحب گلزار آصفیہ نے تھوڑے اختلافات کے ساتھ ۱۲۷۲۷۹۸ روپیہ، صاحب خزانہ رسول خانی نے ۱۲۷۲۷۹۸، اور گرانٹ ڈفٹ نے ۲۲-۷۶-۱۲۳۰ روپیہ لکھی ہے۔ اس صوبہ میں ابتداً حسب ذیل سرکاریں شامل تھیں :-

۱۔ سرکار دولت آباد - ۲۷ محال۔ اس میں سے ۹ محالات اب انگریزی علاقے میں شامل ہیں۔  
۲۔ سرکار احمد نگر۔ ۱ محال۔ میر نظام علی خاں کے اوائل عہد میں اس علاقہ پر مرہٹوں کا قبضہ ہوا اور اب صوبہ بمبئی میں شامل ہے۔

۳۔ سرکار پیٹن - ۳ محال  
۴۔ سرکار پرینڈا - ۱۹ محال۔ اس کے ۱۰ محالات میر نظام علی خاں کے عہد میں مرہٹوں کے حوالہ کئے گئے۔ صرف پرینڈا اور ۹ محال اس وقت دولت آصفیہ کے حدود میں ہیں۔

۵۔ سرکار بیڑ - ایک محال  
۶۔ سرکار جالندہ - ۱۰ محال  
۷۔ سرکار سنگنیر - ۱۱ محال۔ یہ سرکار بھی میر نظام علی خاں کے عہد میں نکل گئی اور اب صوبہ بمبئی میں شامل ہے۔ گلشن آباد ناسک، اور مشہور قلعہ تیرنگ اس میں واقع ہیں۔  
۸۔ سرکار شولا پور - ۳ محال۔ یہ علاقہ بھی میر نظام علی خاں کے عہد میں نکلا، اب صوبہ بمبئی میں شامل ہے۔

۹۔ سرکار فتح آباد دھارور۔ ۱۱ محال

۱۰۔ سرکار جُنیر۔ ۲۰ یا ۲۳ محال۔ پونا اسی سرکار کا ایک قصبہ تھا۔ یہ سرکار غالباً کبھی نظام الملک کے قبضہ میں نہیں آئی۔ خود عالمگیر کے زمانہ میں بھی یہ مرہٹوں اور شاہی فوجوں کے درمیان مابہ النزاع تھی۔

۱۱۔ سرکار تل کوکن۔ ۱۶ محال۔ یہ سرکار قدیم زمانہ میں کوکن نظام شاہی کہلاتی تھی۔ مغربی گھاٹ اور سمندر کے درمیان وابل کے شمال سے لیکر سرکار جوار کوکن تک اسکے حدود تھے۔ یہ علاقہ کبھی صحیح معنوں میں سلطنت مغلیہ کے اندر شامل نہیں ہوا۔ وقتاً فوقتاً اس پر فوجی قبضہ حاصل ہوتا رہا اور پھر مرہٹے اسے چھینتے رہے۔ فرخ سیر کے آخر عہد میں اس پر مرہٹہ سوراہ تسلیم کیا گیا۔

۱۲۔ سرکار جوار۔ ۱۳ محال۔ یہ کوکن کا بالائی حصہ ہے اور اسکی تاریخ بھی وہی ہے جو تل کوکن کی بیان کی گئی۔ صوبہ اورنگ آباد کی مذکورہ بالا ۱۲ سرکاروں میں سے تین خارج کرے کے بعد ۹ سرکاریں نظام الملک کی ریاست میں شامل تھیں۔ اور اب انہیں سے ۵ کے کچھ زائد باقی ہیں۔ (۳) صوبہ برار۔ اسکے حدود یہ تھے۔ جنوب مشرق میں گونڈوانہ مغرب میں خاندیس و اورنگ آباد، شمال میں سرکار مہانڈیہ۔ جنوب میں صوبہ حیدرآباد و بیدر۔ یہ صوبہ دو بڑی قسموں پر منقسم تھا۔ ایک برار بالا گھاٹ، دو سر برار پائیں گھاٹ



پہلا حصہ فراز کوہ سہیا چل پر واقع ہے اور آج کل ملکیت آصفیہ کے اضلاع عادل آباد، نانڈیڑ، پر بھنی اور اورنگ آباد میں شامل ہے۔ دوسرا حصہ پائین کوہ مذکور میں ہے اور آج کل برطانوی ہند کے صوبہ جات متوسط سے ملحق ہے۔

برابر پانچ گھاٹوں میں حسب ذیل سرکاریں شامل تھیں :-

- ۱۔ سرکار پاتھری۔ ۱۱ محال۔ اب پر بھنی میں شامل ہے۔
- ۲۔ سرکار باسہم۔ ۹ محال۔ اس کا بیشتر حصہ ضلع پر بھنی میں ہے۔ مگر خود باسہم برابر پائین گھاٹوں میں چلا گیا ہے۔
- ۳۔ سرکار بیتال باڑی۔ ۹ محال۔ اب ضلع اورنگ آباد میں شامل ہے۔ اجنٹ اسی علاقہ میں ہے۔

- ۴۔ سرکار ماحور۔ ۲۰ محال۔ اب ضلع عادل آباد میں ہے۔
- ۵۔ سرکار مہکر۔ ۱۲ محال۔ اس کا کچھ حصہ ضلع اورنگ آباد میں ہے اور کچھ برابر پائین گھاٹوں سے ملحق ہو گیا ہے۔

اس حصہ کی آمدنی مجموعی نثران کے بیان کی رو سے ۲۵۷۷۶۷۷ تھی۔

برابر پائین گھاٹوں کی سرکاریں حسب ذیل ہیں :-

- ۱۔ سرکار گادیل۔ ۲۶ محال۔ ایچیپور اسمی میں واقع ہے۔
- ۲۔ سرکار کلیم۔ ۲۲ محال۔ اس میں امر اوتی واقع ہے۔
- ۳۔ سرکار کھیرلہ۔ ۲۲ محال۔ اسمیں آسٹریٹ واقع ہے۔
- ۴۔ سرکار نرنالہ۔ ۳۷ محال۔ بالا پور اسم سرکار میں ہے۔
- ۵۔ سرکار پونار۔ ۴ محال
- ۶۔ سرکار اسلام گڈھ عرف دیو گڈھ۔ ۲۹ محال جمع کمال

سارے حصے کیا رہ لاکھ روپیہ۔ صلابت جنگ کے زمانہ میں اس پر مرہٹے مسلط ہو گئے تھے۔ اب صوبہ متوسط میں شامل ہے۔

۷۔ سرکار سہرپور۔ ۷ محال۔

اس حصہ کی آمدنی پچھمی نرائن شفیق نے ۶۷۵۵۹-۴ لکھی ہے اور دوٹوں حصوں کی مجموعی آمدنی منعم خاں قادر خاں اور صاحب گلزار آصفیہ کے بیان کے مطابق ۶۷۷۶۸۷۱۲۲ روپیہ تھی، خزانہ رسول خانی نے ۱۳۸۶۹۶۹۳ لکھی ہے، اور گرانٹ ڈفٹ ۱۱۵۲۳۵۰۸ روپیہ بیان کرتا ہے۔

(۴) صوبہ محمد آباد بیدر۔ اسکے حدود یہ تھے۔ مشرق میں صوبہ حیدر آباد، مغرب میں صوبہ اورنگ آباد، شمال میں برار بالا گھاٹ، جنوب میں صوبہ بیجا پور۔ اس کی جمع کمال سوانح دکن گل گشت دکن اور گلزار آصفیہ میں ۶۹۴۲۱۰۲ روپیہ، خزانہ رسول خانی میں ۷۶۴۳۱۷۸ روپیہ، اور ڈفٹ کی تاریخ مرہٹہ میں ۷۴۹۱۸۷۹ بیان کی گئی ہے۔ پچھمی نرائن ۷۵۰۴۵۶۵ لکھتا ہے۔ اس صوبہ میں یہ سرکاری شامل تھیں :-

- (۱) سرکار بیدر۔ ۸ محال
- (۲) سرکار ایشگر (فیروز گڑھ)۔ ۶ محال
- (۳) سرکار ملکپور (منظفر نگر)۔ ۱۴ محال
- (۴) سرکار امر چنتہ۔ ۱ محال
- (۵) سرکار نانڈیٹر۔ ۴ محال

(۶) سرکار کلیانی - ۲ محال

(۷) سرکار انکل کوٹ (یا اکل کوٹ) ، محال -

یہ پورا صوبہ اب بھی مملکت آصفیہ میں شامل ہے۔ صرف سرکار انکل کوٹ میں سے ایک محال مورانکل کوٹ صوبہ بمبئی میں چلا گیا ہے جسے میر نظام علی خاں کے عہد میں مرہٹوں نے حاصل کیا تھا۔

(۵) صوبہ بیجا پور - یہ ایک عظیم الشان صوبہ تھا جس کے

حدود صوبہ اورنگ آباد کے جنوب سے لیکر مدور اتک پھیلے ہوئے تھے۔ یہ دو بڑی قسمتوں پر منقسم تھا۔ قسمت اول صوبہ بیجا پور، اور قسمت دوم کرناٹک بیجا پور۔

صوبہ بیجا پور قسمت اول کے حدود یہ ہیں :- مشرق میں

صوبہ حیدر آباد۔ مغرب میں بحر عرب شمال میں صوبہ بیدرو

اورنگ آباد، جنوب میں کرناٹک بیجا پور۔ اس میں حسب ذیل

سرکاریں شامل تھیں :-

(۱) سرکار بیجا پور - ۳ محال - میر نظام علی خاں کے عہد

میں اسپر مرہٹوں کا قبضہ ہوا، اور اب صوبہ بمبئی میں ہے۔

(۲) سرکار گلبرگہ - ایک محال اب بھی مملکت آصفیہ میں ہے۔

(۳) سرکار اعظم نگر، بنگام، ۱۵ محال - میر نظام علی خاں کے

عہد میں مرہٹوں کا قبضہ ہوا۔ اب بمبئی کے علاقہ میں ہے۔

(۴) سرکار اسعد نگر اکلوج - ۱۳ محال - اب بمبئی کے علاقہ میں ہے

(۵) سرکار امتیاز گڑھ ادونی - ۶ محال - میر نظام علی خاں کے

عہد میں حیدر علی اور ٹیپو سلطان نے وقتاً فوقتاً اس پر قبضہ کیا اور

پھر آخر کار یہ صوبہ مدراس میں شامل ہو گئی۔ ادوئی، بہاری اور کرنول اس سرکار کے مشہور مقامات ہیں۔

(۶) سرکار رائیچور۔ ۹ محال۔ اب بھی مملکت آصفیہ میں ہے۔

(۷) سرکار بنکاپور۔ ۱۶ محال۔ مدتوں مرہٹوں اور حیدر علی و ٹیپو سلطان کے درمیان معرض کارزار رہا۔ آخر کار صوبہ بمبئی سے ملحق ہو گیا۔ ساوا اور دھارواڑ اور ہری ہر اسی سرکار میں واقع ہیں۔

(۸) سرکار تورگل۔ ۱۶ محال۔ اس کی تاریخ بھی وہی ہے جو بنکاپور کی ہے۔ بادامی کا مشہور قلعہ اس میں ہے۔ اب اس سرکار میں سے صرف ایک محال مملکت آصفیہ میں باقی رہ گئی ہے۔

(۹) سرکار راسے باغ۔ ۱۲ محال۔ اب احاطہ بمبئی میں ہے۔

کولھا پور اور اوندھ کی ریاستیں اسی سرکار میں واقع ہیں۔

(۱۰) سرکار غازی پور (منڈیال)۔ ۲۳ محال۔ اب صوبہ مدراس

میں ہے۔ بیگن پٹی اس سرکار میں واقع ہے۔

(۱۱) سرکار نلدرگ۔ ۸ محال۔ اس کا پچھلے مملکت آصفیہ میں

اب تک موجود ہے اور کچھ احاطہ بمبئی میں چلا گیا ہے۔

(۱۲) سرکار منجھنگر (ایکڑی)۔ یہ اب ریاست میسور میں شامل

ہے۔ میر نظام علی خاں کے عہد میں حیدر علی نے اس پر قبضہ کر لیا تھا۔

(۱۳) سرکار مدگل۔ ۱۳ محال۔ صرف تین محال موہ شہر مدگل

مملکت آصفیہ میں شامل ہیں۔

(۱۴) مصطفیٰ آباد دابل۔ ۸ محال۔ یہ وہی علاقہ ہے جو کوکن

عادل شاہی کہلاتا تھا۔ اس علاقہ پر مغلوں کی فتح سے پہلے سیواچی

مسقط ہو چکا تھا۔ عالمگیر کے آخر عہد میں یہی علاقہ مرہٹوں اور مغلوں کے درمیان جنگ کا میدان تھا۔ فرخ سیر کے عہد میں اس پر مرہٹہ راج تسلیم کیا گیا۔ نظام الملک کی حکومت میں یہ علاقہ کبھی دخل نہیں ہوا۔

(۱۵) سرکار مرہٹی آباد بھرج۔ ۶ محال۔ مدتوں مرہٹوں اور حیدر علی کے درمیان ماہہ النزاع رہا۔ اب صوبہ ممبئی میں ہے۔

(۱۶) سرکار بنی شاہ درگ (پرنالہ)۔ ۸ محال۔ مرہٹوں کے مشہور قلعے ستارا، چندن مندن اور پرلی وغیرہ اسی میں ہیں گوکن اور شاہی کی طرح یہ بھی سلطنت مغلیہ کے زیر حکم نہیں آیا۔ اسلئے اسکو بھی نظام الملک کی ریاست سے خارج سمجھنا چاہئے۔

(۱۷) سرکار نصرت آباد (ساگر یا سگر)۔ ۵ محال۔ ایک محال انگریزی علاقہ میں ہے۔ باقی چار محال مملکت آصفیہ میں شامل ہیں۔ مشہور مقام تالی کوٹہ اسی سرکار میں واقع ہے جہاں دکن کی اسلامی ریاستوں نے بیجا نگر کو شکست دی تھی۔

اس صوبہ کی جمع کامل سوانح دکن خزانہ رسول خانی اور گلزار آصفیہ میں ۲۶۱۷۰۹۰۴ روپیہ بیان کی گئی ہے۔ اگر اس میں سے سرکار کرناٹک کی آمدنی وضع کر لی جائے (کیونکہ ان مصنفین نے سرکار کرناٹک کو بھی قسمت اول میں شامل کر دیا ہے) تو اس صوبہ کی آمدنی ۲۰۸۷۵۹۰۴ قرار پاتی ہے۔

کرناٹک بیجا پور۔ اس کے حدود اربعہ یہ ہیں: مشرق میں کرناٹک حیدرآباد، مغرب میں کہیں مغربی گھاٹ اور کہیں

بحر عرب، شمال میں صوبہ بیجاپور کے جنوبی اضلاع اور جنوب میں مدھرا اور دندیل۔ یہ وسیع خط انتظامی حیثیت سے دو حصوں پر منقسم تھا۔ ایک وہ جو براہ راست حکومت آصفیہ کے زیر انتظام تھا۔ اور دوسرا وہ جو پالیگروں اور زمینداروں کے ماتحت تھا اور یہ نظام الملک کو خراج ادا کرتے تھے۔ حصہ اول میں تقریباً ۵۰ محالات تھے جن کو چھ سرکاروں پر تقسیم کیا گیا تھا۔ سرا، کولار، حکومت، بالاپور کلاں، پونکنڈہ اور بسوا پٹن۔ سرا اس قسمت کا حاکم نشین شہر تھا۔ اسکی جمع کامل صاحب تذکرۃ البلاد والحاکم نے ۴۲۸۱۲۰ ہجری اور صاحب گلزار آصفیہ نے ۵۲۹۵۰۰ روپیہ بیان کی ہے دوسرے حصہ میں تقریباً ۳۵ پالیگروں اور زمینداروں کی ریاستیں تھیں جو مغل حکومت کی باجگذار تھیں۔ ان ریاستوں کے نام یہ ہیں:-

آمدنی

۳۶۱ ۳۵۸۵۱	سری رنگ پٹن (میسور)
" ۱۰۲۶۳۶۳۵	دیگر زمینداران تعلقہ مذکور
" ۷۲۰۸۷۱	زمیندار سوندھا (یا سوندہ)
" ۱۱۲۵۰۰۰	زمیندار بیتل درگ
" ۹۳۷۵۰	زمیندار جری ملا (یا جریلہ)
" ۱۷۲۵۰۰	زمیندار تری کرا

لوہیہ	۹۲۷۵۰	زمیندار رتن گیری
"	۷۵۰۰۰	زمیندار صفرائی
"	۱۲۰۰۰۰	زمیندار ماوگڈھ (ایا پاوگڈھ)
"	۱۵۰۰۰	زمیندار نالکپالہ (داد نالک یا لیت نالک)
"	۱۹-۲۵۰	زمیندار چک بالا پور
"	۷۵۰۰۰	زمیندار کرتی کرا
"	۱۰۲۹۹۶۰	زمیندار ہرین پٹی
"	۱۷۳۵۵۰	زمیندار آئی گوندی
"	۹۹۱ ۱۶۵	زمیندار کنگ گیری
"	۸۶۲۵۰	زمیندار بلہاری

ان کے علاوہ رائے درگ، دیو صھی، دیون پٹی، بنگلور، انکس گیری، الی گھل، وینکٹ گیری، پنکنور، مدن پٹی، گوری گنڈہ، شیلگڈھ، سولی درگ، مسکوڑ، بدوڑ، کورگ، متوری (یا متورا)، ہاگل واری، کوڑی کوٹہ (یا کوڑی کوٹہ) اور شکر گڈھ کے زمیندار بھی تھے جن میں سے بعض کی ریاستیں خاصی طاقت ور تھیں۔ ان کی مجموعی آمدنی تھوڑے اختلاف کے ساتھ حقیقت پائے ہندوستان اور گلزار آصفیہ میں سوا پانچ کروڑ بتائی ہے۔ مگر کسی ذریعہ سے یہ نہ معلوم ہو سکا کہ ان ریاستوں سے صوبہ دار دکن کو کس قدر خراج وصول ہوتا تھا۔ کرنالک بیجا پور کی یہ تمام ریاستیں نوچدار سر اس کے ماتحت تھیں جو اس علاقہ کا ناظم بھی تھا اور سیاسی وکیل اپولٹیکل ایجنٹ ابھی۔ بعد میں حیدر علی اور ٹیپو سلطان نے

پورے کرناٹک بیجا پور کو فتح کر لیا۔ اور ٹیپو سلطان کی شہادت کے بعد یہ علاقہ موجودہ ریاست میسور اور صوبہ مدراس کے درمیان تقسیم ہو گیا۔

دوسرے حصہ میں میسور، چیتلدرگ، بد نور وغیرہ ۳۲ ریاستیں تھیں جنکی جمع کمال ۵۲۲۶۹۲۰۹ روپیہ تھی۔ صلابت جنگ اور میر نظام علی خاں کے عہد میں یہ پورا علاقہ مملکت آصفیہ سے الگ ہو گیا اور اب یہ ریاست میسور اور حکومت مدراس کے قبضہ میں ہے۔

(۶) صوبہ حمیدرآباد۔ یہ صوبہ بھی تقریباً اتنا ہی وسیع تھا جتنا صوبہ بیجا پور تھا۔ اسکی بھی دو بڑی قسمتیں تھیں۔ ایک صوبہ فرخندہ بنیاد، دوسرے کرناٹک بالا گھاٹ و پاپان گھاٹ۔ قسمت اول صوبہ فرخندہ بنیاد کے حدود یہ ہیں۔۔۔ مشرق میں خلیج بنگال، مغرب میں صوبہ جات بیدرو بیجا پور، شمال میں برار بالا گھاٹ، گونڈ دانہ اور اڑیسہ، جنوب میں دریائے کرشنا۔ اس صوبہ کی جمع کمال سواخ و کن و گلزار آصفیہ کے مطابق ۱۷۰۸۵۳۲۷ روپیہ تھی، اور اس میں حسب ذیل سرکاریں شامل تھیں:-

(۱) سرکار محمد نگر گولکنڈہ - ۱۳ محال

(۲) سرکار بھونگیر - ۱۱ محال

(۳) سرکار دیورکنڈہ - ۱۳ محال۔ اب ضلع محبوب نگر کے نام سے

موسوم ہے۔

(۴) سرکار میدک - ۱۳ محال



- (۱۵) سرکار کولاس - ۵ محال  
 (۶) سرکار کھمبھٹ - ۱۱ محال  
 (۷) سرکار نلکنڈہ - ۶ محال  
 (۸) سرکار کویلکنڈہ - ۶ محال  
 (۹) سرکار پانگل - ۵ محال  
 (۱۰) سرکار گھنپورہ - ۹ محال  
 (۱۱) سرکار ایلکنڈل (کریٹنگر) - ۲۱ محال  
 (۱۲) سرکار آرامگیر - ایک محال  
 (۱۳) سرکار ورنگل - ۱۶ محال  
 (۱۴) سرکار بلنکور - ۳ محال - یہ سب سرکاریں اب بھی  
 مملکت آصفیہ میں شامل ہیں۔

(۱۵) سرکار کان ہای الماس - ایک محال - جمع کامل -  
 ۲۵۵۰۰ روپیہ - شمالی سرکاریوں کی تقویض کے وقت یہ علاقہ  
 مستثنیٰ کر لیا گیا تھا۔ اب صوبہ ورنگل میں تعلقہ جھرا کے قریب برتیاں  
 کے نام سے موسوم ہے۔ بعض مصنفین اس کی سیکا کول کے علاقہ میں بتاتے ہیں۔

- (۱۶) سرکار مصطفیٰ نگر (کوئڈلی) - ۲۲ محال  
 جمع کامل ۱۲۳۰۵۱۵ روپیہ  
 (۱۷) سرکار ترضی نگر (کنٹور) - ۵ محال  
 جمع کامل ۱۱۶۷۷۳۶ روپیہ  
 (۱۸) سرکار ایلوور - ۱۲ محال  
 جمع کامل ۶۳۶۰۵ روپیہ

یہ پورا علاقہ ۸ سرکاری  
 پر مشتمل تھا نیز نظام علی  
 کے عہد میں پیش کش  
 کے عوض ایسٹ انڈیا  
 کمپنی کے حوالہ کیا گیا۔  
 اور اب صوبہ مدراس

میں شامل ہے۔ انگریز اس کو شمالی سرکاروں کے نام سے موسوم کرتے ہیں، کیونکہ یہ سرکاریں مدراس کے شمال میں واقع ہیں۔

- (۱۹) سرکار راجمندی - ۲۴ محال جمع کامل ۶۸۵۵۲۹ روپیہ
- (۲۰) سرکار پھلی پٹن یا پھلی بندر ۸ محال جمع کامل ۵۴۰۹۵۸ روپیہ
- (۲۱) سرکار نظام پٹن - ایک محال جمع کامل ۲۲۶۰۰۰ روپیہ
- (۲۲) سرکار چلک سیکاکول - ایک محال جمع کامل ۸۲۲-۸۲۲ روپیہ

قسمت دوم کرناٹک حیدرآباد کے بھی دو حصے تھے۔ ایک بالاکھاٹ - دوسرا پاپان گھاٹ -

کرناٹک بالاکھاٹ وہ علاقہ ہے جو مشرقی گھاٹوں کے فراز پر واقع ہے، اور ایک طرف ریاست میسور اور دوسری طرف مملکت آصفیہ اور تیسری طرف مشرقی گھاٹوں سے گھرا ہوا ہے۔ اس علاقہ کی جمع کامل ۳۶۳۶۳۶۲۳ روپیہ تھی اور اس میں حسب ذیل سرکاریں شامل ہیں:-

- (۱) سرکار مہوٹ - ۸ محال - اس کا حاکم نشین شہر کوڑیہ تھا۔ اور اسکی آمدنی ۱۶۱۳۱۸۰ روپیہ تھی۔
- (۲) سرکار گنجی کوٹ - ۱۵ محال
- (۳) سرکار گورم کندہ - ۱۲ محال
- (۴) سرکار کھم - ۸ محال
- (۵) سرکار گونی یا گٹی - ۱۳ محال - جمع کامل ۸۹۹۸۱۹ -

میر نظام علی خاں کے عہد میں یہ پورا علاقہ حیدر علی کے تصرف میں آ گیا۔ میسور کی آخری دو لڑائیوں میں نظام کو واپس ملا۔ مگر ۱۸۰۲ء کے تہنامہ کی رو سے انھوں نے اسے جمعیت نعلبندی کی تختواہ کے عوض ایسٹ انڈیا کمپنی کے سپرد کر دیا۔ اب یہ صوبہ مدراس میں شامل ہے۔

کرناٹک پایان گھاٹ۔ اس کے شمال میں سرکار گنتور و نظام پٹن، جنوب میں اس کمارہی، مشرق میں خلیج بنگال اور مغرب میں مشرقی گھاٹ واقع ہیں۔ اسکی سرکاری حسابیں تھیں۔

(۱) سرکار اودگیر۔ ۶ محال

(۲) سرکار ویلور۔ ۸ محال

(۳) سرکار پالم کوٹ۔ ۱۲ محال۔ محمود بندر، بسوا پٹن،

اور وردھا چلم اسی میں ہیں۔

(۴) سرکار ترپاتور۔ ۱۰ محال۔ میلا پور، اور مدراس اسی

سرکار میں ہیں۔

(۵) سرکار جگد پور۔ ۱۷ محال۔ وائیم باڑی، کاویری پٹن،

خانخان پٹی، رائے کوٹ، اور جن پٹن اسی میں ہیں۔

(۶) سرکار چندرگیری۔ ۱۰ محال۔ چتور اور تربتی اسی

سرکار میں ہیں۔

(۷) سرکار جنگل پٹ۔ ۳ محال

(۸) سرکار سردہ پٹی۔ ۱۲ محال۔ نیلور، وینکٹ گری، اور

انت ساگر اسی سرکار میں ہیں۔

(۹) سرکار کبھی (کانچی ویر)۔ ۱۵ محال۔ آرکاٹ اور  
کاویری پاک اسی سرکار میں ہیں۔

(۱۰) سرکار ترناٹل۔ ۱۱ محال  
(۱۱) سرکار نصرت گڈھ چبھی (جسے انگریز چبھی یا گبھی لکھتے  
ہیں)۔ ۸ محال

(۱۲) سرکار ورداور۔ ۹ محال۔ فورٹ سینٹ ڈیوڈری میں ہے۔  
(۱۳) سرکار ونداوسی (جسے انگریز واندی ویش لکھتے ہیں)

۳۔ محال

(۱۴) سرکار والکوندا پور۔ ۵ محال۔  
(۱۵) سرکار ترچناپلی۔ یہ پہلے ایک باجگذار ریاست تھی۔  
بعد میں یہ نظامت آرکاٹ سے منسوخ کر لی گئی اور مدھرا اور رنارلی  
کے تعلقے بھی اسی سرکار میں شامل کر لئے گئے جس کی جمع کامل  
۱۲۲۷۳۵۲۶ روپیہ تھی۔

(۱۶) سرکار چنجا دریا تنجا اور (جسے انگریز تانچور یا تنچور لکھتے ہیں)  
یہ ایک باجگذار ہندو ریاست تھی جسکی جمع کامل ۱۸۵۶۰۰۰ روپیہ  
تھی۔ اب احاطہ مدراس میں شامل ہے۔

اس علاقہ کا صدر مقام آرکاٹ تھا۔ محمد علی والا جاہ  
نے انگریزی اثر سے کام لیکر میر نظام علی خاں سے فارغ خطی لکھوالی  
اور آخر میں انگریزوں نے والا جاہ کے خاندان سے بھی فارغ خطی  
لکھوا کر اسے احاطہ مدراس سے منسوخ کر لیا۔ اس پورے علاقہ کی  
آمدنی باسٹھنہ تنجا اور ۵۳۔۵۳۱۶۵۔۲۹۱۶۵ روپیہ تھی اور تنجا اور کا

پیشکش شامل کرنے کے بعد ۳ کروڑ روپیہ سے متجاوز ہو جاتی تھی۔  
 ان چھ صوبوں کے علاوہ بندر سورت بھی ایک جداگانہ  
 سرکار کی حیثیت سے نظام الملک کی مملکت میں شامل تھا۔ اور یہی  
 باعث اس مملکت کو بعض اوقات شش و نیم صوبہ دکن کہا جاتا تھا  
 اسکی آمدنی مجھ کو کہیں نہیں ملی۔ مگر قیاس کیا جاسکتا ہے کہ وہاں سے  
 در آمد و برآمد کا محصول کثیر تعداد میں وصول ہوتا ہوگا۔ کیونکہ  
 اس زمانہ میں اس بندرگاہ کی وہی حیثیت تھی جو آج کل بمبئی کی  
 ہے۔ یہ تحقیق نہ ہو سکا کہ سورت کس زمانہ تک دولت آصفیہ میں  
 شامل رہا اور کب اس سے الگ ہوا۔

اس نقشہ کی طیاری اور ان تفصیلات کی فراہمی میں حسب  
 ذیل کتابوں سے مدد لی گئی :-  
 سوانح دکن - یہ بہترین ماخذ ہے جس میں صوبوں اور کاروں  
 اور محالات کے حدود اور انکی آمدنی بہ تفصیل درج کی گئی ہے۔  
 رقعات موسوی خاں جرات - اس کے ایک رقعہ میں صرف  
 اتنا مذکور ہے کہ نظام الملک نے بے حاصلی صوبجات دکن کی شکایت  
 کر کے بندر سورت شاہی حکومت سے مانگ لیا تھا۔  
 خزانہ رسول خانی - اس کا ماخذ زیادہ تر سوانح دکن ہے،  
 مگر معلوم ہوتا ہے کہ اس نے دوسرے ماخذ سے بھی استفادہ کیا ہے۔  
 کیفیت جمع و خرچ و انتظام ملک سرکار عالی - (قلمی کتب خانہ  
 آصفیہ) سر سالار جنگ کے زمانہ میں کسی عہدہ دار نے لکھی ہے

۳۰۰  
جس کا نام مذکور نہیں ہے۔ نہایت مفید معلومات پر مشتمل ہے۔  
گلزارِ آصفیہ

حقیقتاً ہی ہندوستان۔ بیش قیمت معلومات پر مشتمل ہے۔  
توزک والہ جاتی { ان دونوں کتابوں میں کرناٹک کے  
مذکرۃ البلاد والحکام { متعلق بیش قیمت معلومات ملتی ہیں۔  
رسالہ آمدنی و پیمائش ممالک ہند (قلمی کتب خانہ آصفیہ)  
مصنف کا نام اور سب سے تالیف نہیں ملتا۔  
سیرا عند و گل گشت دکن۔

Imperial Gazetteer of India

Historical and Discriptive Sketch of H. E. H. The  
Nizam's Dominions

Hyderabad Gazetteer by M. Mehdi Khan

The Nizam, by Briggs

لیکن ان میں سے کسی کتاب میں بھی نظام الملک کی مملکت کے  
صوبوں کی صحیح حد بندی نہیں کی ہے۔ یہ حد بندی میں نے کی ہے  
اگرچہ تحقیق و تفتیش کے بعد ابھی آپس میں بہت کچھ ترمیم کی گنجائش ہے۔

# بچوں کی کتابیں

دوسرا سٹ (زیر طبع)

پہلا سٹ (طبع شدہ)

- (۱) گاؤں کا مکھیا کوثر چاند پوری
- (۲) سمندر کا شہزادہ
- (۳) محمود اور شاہد
- (۴) دغا باز دوست
- (۵) کالا دیو عبدالوہاب مسلم
- (۶) بوٹی کتلی
- (۷) تم قما قیل
- (۸) شہی گیارو
- (۹) یوراشیما
- (۱۰) چھٹنکی نماں
- (۱۱) منہری کیرا
- (۱۲) طوفان
- (۱۳) عین کا سفر

- (۱) کٹھی مٹھی بتیاں ۱۰
- (۲) پھونتر کا دھاگا ۴
- (۳) رابن سن کروسو ۱۰
- (۴) لاڈلا اکبر ۱۰
- (۵) زمین گول ہے ۸
- (۶) عید ۸
- (۷) سمندری جہاز ۴
- (۸) کپڑے ۳
- (۹) سادہ زندگی ۳
- (۱۰) چھتری فوج ۳
- (۱۱) دسترخوان ۳
- (۱۲) پڑوس ۳
- (۱۳) جنگ کے بعد کیا ہوگا ۳

(مصلحتی کا پتہ)

کتاب خانہ انجمن ترقی اردو عابدرو

حیدرآباد دکن

# ہماری مطبوعات

- کنول - اعظم کرپوری کے بلند پایہ افسانے ..... صفحہ ۱۲
- سادہ اور رنگین افسانے - ظفر قریشی صاحب دہلوی ..... صفحہ ۸
- خانقاہ - ایم اسلم کے جدید اور نئے افسانوں کا مجموعہ .... صفحہ ۱۲
- بسلی کے خطوط - قاضی عبدالغفار صاحب ..... صفحہ ۸
- لہو ترنگ - سکندر علی صاحب و جد کا مجموعہ کلام ..... صفحہ ۸
- ایک شاعر کا انجام - بیرون کے مایہ ناز ادیب نیاز فتح پوری کا پہلا افسانہ ..... ۱۲
- مرمرا اور خون - عزیز احمد صاحب کا مشہور نفسیاتی ناول جس میں بتایا گیا ہے کہ جذبات پرست امیر زادوں کیلئے فلسفی ایک کھاوٹہ ہی ہے ..... صفحہ ۸
- کارخانہ - ظریف فطرت فضل الرحمن صاحب کا مزاجیہ ڈرامہ - سرمایہ داری فرود اور مزدور کی لیڈری پر عجیب انداز سے روشنی ڈالی گئی ہے۔ ..... ۱۲
- مشاہیر کی بیویاں (مغرب) مغرب کے مشاہیر کی بیویوں کی زندگی ... ۱۲
- پارلیمانی طرز حکومت - پارلیمان کے ذریعہ حکومت کا پورا نقشہ از منظور احسن ہاشمی ..... ۱۲
- مشرق بعید - مشرقی ممالک کی سیاست وہاں کے سیاسی تعلقات اور معاہدات از شاہد حسین رزاقی ..... صفحہ ۴
- تقاریر جناح - قائد اعظم کی حالیہ تقاریر کا اردو ترجمہ ..... صفحہ ۸
- مکتوبات نیاز - دوسرا حصہ - نیاز فتح پوری ..... ۸
- ملنے کا پتہ - کتاب خانہ نجر ترقی رومنڈ مل روڈ حیدرآباد کن



# ہماری زیر طبع کتابیں

- ۱۔ رقعات اُردو اول، دوم۔ مولوی عبدالحق صاحب معتمد انجمن ترقی اُردو، (منہا)
- ۲۔ انتہا دیات اول، دوم۔ تنقیدی مضامین جناب شایز صاحب فتحپوری
- ۳۔ سیاحت نامہ اسلامیہ۔ قائد ملت نواب بہادر یار جنگ بہادر۔
- ۴۔ کلیات فانی۔ فانی بدایونی کا مکمل مجموعہ اضافہ کے ساتھ۔
- ۵۔ تنہم۔ قیسی رام پوری کا اچھوتا ناول۔
- ۶۔ نئے افسانے۔ عزیز احمد صاحب۔
- ۷۔ مضامین و ناول، دوم، ہفتم مرزا فرحت اللہ بیگ صاحب کے مزاحیہ مضامین
- ۸۔ ہمارے کارخانے۔ منظور الحسن صاحب ہاشمی بی۔ اے۔
- ۹۔ قرآنی ملکیت۔ شاہد حسین صاحب رزاقی ایم۔ اے۔
- ۱۰۔ مشاہیر کی بیویاں۔ مبارز الدین صاحب ایم۔ اے۔
- ۱۱۔ مشاہیر چین۔ میر عابد علی صاحب بی۔ اے۔
- ۱۲۔ پرانے خدا۔ کرشن چندر۔
- ۱۳۔ مسکراتے آنسو۔ بھارت چند کھنہ۔
- ۱۴۔ لیٹن گراؤٹا سمرقند۔ عشرت صدیقی۔
- ۱۵۔ افسانے نئے۔ برجموہن دتتا نرہیسی

# رسالہ ”ہماری کتابیں“ ماہانہ

یہ اردو میں اپنے طرز کا واحد علمی تحقیقی اور تنقیدی رسالہ ہے جو علیٰ غیر مباحثاتی بی بی سی (عثمانیہ) کی زیر ادارت شایع ہو رہا ہے اس رسالہ میں ہر ماہ عنوانات ذیل کے تحت بہترین مضامین شایع ہوتے ہیں۔

بہت مشاہیر مفکرین اردو اور بلند پایہ محققین ادب کے افکار جمیل مقالا اور تحقیقات ایتق کے پیش بہا جو ہر پارے۔

مُحسِن اُردو اور مشاہیر ادب کے ذاتی حالات زندگی اور علمی تذکرہ ادبی خدمات کا تحقیقی و تنقیدی روشنی میں مبسوط جائزہ۔

بہت قارئین کے تحقیق طلب استفسارات کے معلوما افزا اور بصیرت افروز علمی استفسارا جوابات نہایت دلکش رنگین اور پسندیدہ طرز بیان میں۔

تبصرہ فنِ تنقید کے جدید اصول کے ساتھ زبان اردو کی بہترین تقابلی زبانہ انتقاد تعارف۔ جدید ترین مطبوعات اردو کی فن و تقسیم اور عنوان موضوع کا سرسری خاکہ۔

علم کتب خانہ۔ کتب خانوں اور دارالمطالعوں سے تعلق رکھنے والی اور فنی مضامین۔

تکرار۔ ایک سو سے زائد مطبوعات کے نام و مصنف، ناشر، قیمت، سنہ اشاعت اور فن و تقسیم

سرپرست تعلیمات نے اس کو مدارس کیلئے منظور فرمایا ہے۔

سالانہ چندہ صرف (معاملہ)

مہتمم محمد عبدالسادی (عثمانیہ)

اردو منزل۔ اردو ملی جیڈا بادل

